

वीर सेवा मन्दिर  
दिल्ली



क्रम संख्या

काल नं०

खण्ड

# सम्मेलन-पत्रिका

[त्रैमासिक]

[ भाग—३८, संख्या—४ ]

आश्विन शुक्ल प्रतिपदा, सम्बत् २००९

सम्पादक

श्रीरामनाथ 'सुमन'

वार्षिक ८१ }  
छात्रों से ६१ }

हिन्दी साहित्य सम्मेलन, प्रयाग

{ एक प्रति  
बो रुपया

## विषय-सूची

१. तुलसी का भक्ति-दर्शन [डा० सुधीन्द्र एम० ए०, पी-एच० डी०]	३
२. बृहत्तर भारत की सांस्कृतिक रूप-रेखा [श्री रामचन्द्र गोड़, एम० ए०, साहित्यरत्न]	१२
३. वैदिक साहित्य में आसुरी प्रभाव [आचार्य चतुरसेन]	२१
४. महाकवि माघ और उनका काव्य-सौंदर्य [श्री रामप्रताप त्रिपाठी, शास्त्री]	२४
५. आंग्ल-भारतीय वैज्ञानिक शब्दकोश : एक दृष्टि [डा० कृष्णकुमार शर्मा]	३६
६. तेलगू साहित्य—एक परिचय [सुश्री र० माधवी 'हिन्दी रत्न']	५८
७. हिन्दी में पुराण [श्री साँवलिया बिहारीलाल वर्मा, एम० ए०, एल-एल० बी०]	६५
८. अनुप सस्कृत लाइब्रेरी के प्राचीन हिन्दी ग्रन्थ [श्री अगरचन्द नाहुटा]	७०
९. हिन्दी के तीन नये उपन्यास : एक अध्ययन [श्री लक्ष्मीकान्त वर्मा]	८३
१०. पुस्तक-परिचय	१०४
११. सम्पादकीय	१२१

## तुलसी का भक्ति-दर्शन

तुलसीदास, सूरदास, कबीर और मीरा हिन्दी साहित्य के भक्त कवियों में ऊँचे स्थान के अधिकारी हैं। उन्होंने जिस काव्यनिधि का दान हिन्दी भाषा को दिया है उसे भाव-लोक और विषयक्षेत्र की दृष्टि से भक्ति-काव्य कहा जाता है। भक्ति के साथ सगुण और साकार ईश्वर की उपासना का अर्थ जुड़ा हुआ है इसलिए निर्गुण और निराकार की उपासना को इसमें सम्मिलित करना आपत्तिजनक हो सकता है। इस दृष्टि से भक्ति-काव्य के स्थान पर धार्मिक काव्य का प्रयोग करना अधिक न्यायसंगत है। धार्मिक काव्य में निर्गुण और सगुण दोनों रूपों के ईश्वर की निराकार और साकार उपासना का विवेचन, अनुशीलन और निरूपण करनेवाली कविता का समावेश हो जाता है। धार्मिक कविता के विशाल कोड़ में निर्गुण और सगुण दोनों प्रकार की कविता समाविष्ट हो जाती है।

तुलसीदास एक भक्त थे, सगुण ईश्वर के उपासक। वे निर्गुण और निराकार ईश्वर की उपासना करनेवाले 'सन्त' नहीं थे जैसे कबीर और जायसी। इस प्रकार तुलसीदास उम परम्परा में हैं जो निर्गुण सम्प्रदाय की परम्परा से भिन्न हैं। वे राम के भक्त थे; उनका राम परब्रह्म परमेश्वर था, अवतार था। यह ठीक है कि 'राम' शब्द हिन्दी के धार्मिक काव्य में भिन्न-भिन्न अर्थ और संसर्गों (associations) का सूचक है—कबीर के आराध्य भी राम थे और तुलसीदास के आराध्य भी। परंतु जहाँ कबीर के राम सब से ऊँचे स्थान के अधिकारी निर्गुण ब्रह्म हैं वहाँ तुलसी के राम निर्गुण और सगुण रूपधारी परब्रह्म परमेश्वर के साकार रूप वा अवतार हैं। दशरथ पुत्र (दाशरथि) राम में उन्होंने अपने राम की यह कल्पना, भावना और धारणा केन्द्रित कर दी थी। उसी ब्रह्म का पार्थिव रूप राम किस प्रकार लोक-लीला करता है और भक्तों के मन को लुभाता है तथा गाय ही लोकमर्यादा और लोकनीति का पालन और प्रतिष्ठा करता है, यह दिखाना तुलसीदास का उद्देश्य था।

### तुलसी-दर्शन

तुलसी के भगवान् निर्गुण और सगुण, अखण्ड और अनन्त, अरूप और अनाम, अज और अनादि सच्चिदानन्द ब्रह्म हैं।

एक अनोह अरूप अनामा ।

अज सच्चिदानन्द परधामा ॥

अगुण अखण्ड अनन्त अनादी ।

वह 'चिदानन्द निरुधि अनूपा' है।

उनकी दृष्टि में निर्गुण और सगुण परमेश्वर में कोई मौलिक और तात्त्विक भेद नहीं है—

सगुणहि अगुणहि नहि कछु भेदा ।

गार्वाहि मुनि पुराण बुध बेदा ॥

उन्होंने राम को निर्गुण ब्रह्म का सगुण रूप अर्थात् अवतार माना है और इस प्रकार राम का निर्गुण ब्रह्म से तादात्म्य स्वीकृत किया है ;—

राम ब्रह्म परमार्थ रूपा ।

अविगत अलस्य अनावि अनूपा ॥

तथा—

तात राम कहें नर जनि मानहु ।

निरगुन ब्रह्म अजित अज जानहु ॥

प्रश्न यह है कि अनाम और अरूप निर्गुण ब्रह्म सगुण ब्रह्म कैसे होता है—गोस्वामीजी का उत्तर है कि रूप धारण कर के—

फूले कमल सोह सर कैसे ।

निरगुन ब्रह्म सगुन भये जैसे ॥

निर्गुण ब्रह्म सगुण ब्रह्म क्यों होता है इसका कारण वे भक्त का प्रेम बतलाते हैं—

अगुण अरूप अलस्य अज जोई ।

भगत प्रेम बस सगुन सो होई ॥

परन्तु इसका अर्थ यह नहीं है कि निर्गुण और सगुण भिन्न हैं। जैसे जल और हिम-उपल भिन्न नहीं हैं—

जो गुण रहित सगुण सोइ कैसे ।

जल हिम-उपल विलग नहि जैसे ।

मूरदाम की भाँति वे भी मानते थे कि निर्गुण ब्रह्म की कल्पना सगुण के द्वारा ही की जा सकती है। सगुण के माध्यम से ध्यान और धारणा किये बिना ब्रह्म के निर्गुण-रूप की कल्पना और भावना होना असम्भव है—

निरगुण कहें जो सगुण बिन

सो गुरु तुलसीदास ।

इस प्रकार ब्रह्म अवतार के रूप में सगुण ब्रह्म हो जाता है और राम को तुलसीदास ने इसी रूप में देखा है—

जय राम रूप अनूप निरगुन

सगुन गुन प्रेरक सही ।

इस प्रकार राम को जनसाधारण की भाषा में निर्गुण ब्रह्म का सगुण अवतार कहा जा सकता है, यही उनका 'अवतारवाद' है। गीता के 'यदा यदाहि धर्मस्य' की भाँति ही तुलसीदास भी कहते हैं—

जब जब होय धरम के हानी—  
बाढ़हिं असुर अषम अभिमानी ॥  
करहिं अनोति जाइ नहिं बरनी ।  
सीदाहिं विप्र धेनु सुर धरनी ॥  
तब तब प्रभु धरि विविध सरीरा ।  
हरहिं कृपानिधि सज्जन पीरा ।

इस प्रकार तुलसीदास अवतारवाद के विश्वासी हैं।

### तुलसी के आराध्य-राम

तुलसीदास के राम समस्त विश्व में रमे हुए अर्थात् विष्णुरूप हैं—जिनका सिर वँकुण्ठ में है, चरण पाताल में और शेष अंग अन्य लोकों में। ऐसे विराट् रूप के दर्शन तुलसी ने माता कौशल्या को कराये हैं—

देखरावा मातिहिं निज

अद्भुत रूप अखण्ड ।

रोम रोम प्रति लागे—

कोटि कोटि ब्रह्मण्ड ॥

ब्रह्मा, विष्णु और महेश तीनों देव उसी परब्रह्म के अंश हैं—

सम्भू विरंचि विष्णु भगवाना ।

उपजाहिं जासु अंस ते नाना ॥

वह तीनों लोको के कर्ता, भर्ता और हर्ता हैं—

जो सृजति जग पालति हरति रुख पाइ कृपानिधान की ।

इस प्रभु के अनेक नाम हैं, परंतु 'राम' ही उनकी सर्वश्रेष्ठ संज्ञा है—

यद्यपि प्रभु के नाम अनेका ।

श्रुति कह अधिक एक ते एका ॥

राम सकल नामन ते अधिका ।

तुलसीदास के मत में वेदों और उपनिषदों के मत का सार-संकलन हुआ है। सृष्टि को उन्होंने 'सत, रज, तम' तीन गुणों वाली—त्रिगुणात्मक माना है और उसकी रचना परब्रह्म ने ही की है—

जोहि सृष्टि उपाई, विविध बनाई, संग सहाय न दूजा ।

जीव ब्रह्म का ही अंश है परंतु माया के कारण वह ब्रह्म से भिन्न प्रतीत होता है—इस दार्शनिक अथवा तात्त्विक सत्य को पहचान लेने को उन्होंने आत्मबोध अथवा आत्मज्ञान कहा है।

ज्ञानियों के अनुसार तो ज्ञानमार्ग के द्वारा ही ब्रह्म का साक्षात्कार होता है, परंतु तुलसीदास ज्ञानमार्गी नहीं थे, वे तो भक्तिमार्गी थे। भक्ति सगुण ईश्वर की उपासना का नाम है। तुलसीदास के अनुसार आत्मबोध भी अपने आप नहीं हो सकता, उसके लिए भी रामरूप परमेश्वर की कृपा चाहिए। जब राम जीव पर प्रसन्न होने है, तभी जीव में यह आत्मबोध उनकी भक्ति की प्रेरणा के रूप में होता है। जब तक जीव पर माया का आवरण रहता है तब तक मिथ्या समार भी सत्यवत् प्रतीत होता है और उसमें यह जीव उसी प्रकार फँसा रहता है जिस प्रकार पिजड़े में तोता; परंतु इतना ज्ञान होने पर भी मुक्ति नहीं हो पाती—

हे हरि कस न हरहु भ्रम भारी ।

जद्यपि मूढा सत्य भासैं जब लग नहि कृपा तुम्हारी ।

अर्थ अविद्यामान जानिय संसृति नहि जाइ गुसाई ।

बिन बांधे निज हठ सठ बरबस परपो कीर की नाई ।

संसार से मुक्ति पाने के बाहुधाचार और कर्मकाण्डपूर्ण उपाय करने पर भी अज्ञानी जीव को मुक्ति नहीं मिलती। ज्ञान के साथ जब भक्ति का समन्वय होता है तब अपने आप मुक्ति का मार्ग मिल जाता है। बिना आत्मबोध हुए मुक्ति के उपाय करना उसी प्रकार है—जिम प्रकार सपने में ब्रह्म-हत्या का दोष लगने पर करोड़ों अश्वमेध करना—

सपने नृप कहें घटें विप्र बध

बिबल फिर अघ लागे ।

बाजिमेध सत कांठि करे

नहि मुक्ति होय बिन जागे ।

जीव का जागरण अथवा ज्ञान ही माया के भ्रम को दूर करने का पहला साधन है, इसमें तुलसीदास ने भिन्न-भिन्न दृष्टान्तों में व्यक्त किया है। कभी वे घृत में भरे कटाह में दिखाई देने वाले प्रतिबिम्ब को मिटाने का और कभी वृक्ष की कोटर में बसे हुए पक्षी को मारने का और कभी बल्मीक के भीतर चुम् हुए साँप को मारने का दृष्टान्त देकर, अभ्यन्तर ग्रन्थि टूटें बिना बाहुधाचार की व्यर्थता सिद्ध करते हैं।

इस अविद्या या माया को ज्ञान ही मिटा सकता है परंतु वह भक्तहितकारी दयालु राम की कृपा के बिना उत्पन्न नहीं हो सकता। सैद्धान्तिक या दार्शनिक ज्ञान को उन्होंने उपहाम की दृष्टि से देखा है, इसमें केवल वाक्य ज्ञान कहा है। वाक्यज्ञान में अत्यन्त कुशल व्यक्ति भी संसार से मुक्ति नहीं पा सकता। कहीं रात्रि में अँधेरे घर के बीच दीपक की बात करने मात्र से अँधेरा दूर हुआ है ?

अस कुछ समुझि परत रघुराया।  
बिनु तब कृपा बयालु दास हित मोह न छूटै भाया।  
बाक्यज्ञान अत्यन्त निपुन भवपार न पावै कोई।  
निसि गृह मध्य दीप की बातन तम निबुत्त नहि होई।

यह है तुलसीदास का मत। इस मत का प्रतिपादन उन्होंने कई दृष्टान्तों से किया है। कल्पवृक्ष और कामधेनु के चित्र लिख देने से दीन-दुःखी को भोजन नहीं मिल सकता और न वह दिनरात षट्स व्यंजनों के वर्णन से ही मिल सकता है। यही सिद्धान्त उन्होंने अन्यत्र भी प्रतिपादित किया है—

बिनु सत संग विवेक न होई।  
राम कृपा बिन सुलभ न सोई॥

अन्यत्र भी उन्होंने लिखा है—

तुलसिदास हरि गुरु करुणा बिन विमल विवेक न होई।  
बिनु विवेक संसार घोर निधि पार न पावइ कोई।

## भक्ति-पद्धति

विनय पत्रिका में एक भक्त की विनयशीलता और आत्मनिवेदनपूर्ण भक्तिभावना अनेक पदों में निवेदित हुई है। विनय के लिए आवश्यक तत्त्व है—

- १ दीनता
- २ निरभिमानता
- ३ भर्त्सना
- ४ भयदर्शन
- ५ आश्वासन
- ६ मनोराज्य
- ७ विचारणा

जब तक भक्त दीन और निरभिमान नहीं होता तब तक उसमें समर्पण का भाव नहीं बनता; जब तक वह आत्मभर्त्सना नहीं करता तथा सांसारिक तापो से भय-दर्शन नहीं करता तब तक संसार से विरक्ति नहीं होती। जब तक मन को भगवान् की कृपा का आश्वासन नहीं होता तब तक भक्ति में निष्ठा नहीं आती और जब तक मनोराज्य और विचारणा नहीं होती तब तक भक्त आत्मसाधना के कल्याण-मार्ग पर अग्रसर नहीं हो सकता।

काहे ते हरि मोहि बिसारयो  
है प्रभु मेरो हो सब दोसु



में दीनता, निरभिमानता व्यक्त हुई है—

केहि बिधि बेहुं नाथहि खोदि

में दीनता—

‘राम कहत चल्, राम कहत चल्’

पद में भय-प्रदर्शन किया गया है—तो

‘ऐसी मूढ़ता या मन की’, ‘लाजु न आवत बास कहायत’, ‘मन पछितैहं अबसर बीते’,  
‘जो प रहनि राम सो नाही’

में भत्सना व्यक्त हुई है।

१ ऐसे राम दीन हितकारी

२ रामनाम के जप जाय जिय की जरनि

३ एक सनेही साथ लो केवल कौशलबास

४ नाहि न आवत आन भरोसो

मे ‘आश्वासन’ प्रकट हुआ है और

कबहुँक हौं यहि रहनि रहोंगो।

श्री रघुनाथ कृपालु कृपा तें सन्त सुभाय गहोंगो।

जया लाभ सन्तोष सदा काहूँ सों कछु न कहोंगो।

परहित निरत निरन्तर मन क्रम वचन नेम निबहोंगो।

परुष वचन अति दुसह खवन सुनि तेहि पावक न दहोंगो।

बिगत भान सम सीतल मन परगुन नहि दोस कहोंगो।

परिहरि बेह जनित चित्त दुख सुख सम बुद्धि सहोंगो।

तुलसिबास प्रभु यहि पथ रहि अविचल हरि भगति लहोंगो।

मे मनोराज्य प्रकट हुआ है।

‘केशव कहि न जाय का कहिये’ जैसे पद विचारणा के उदाहरण है।

समस्त ‘विनयपत्रिका’ में आराध्य के प्रति एकान्त आत्मसमर्पण तो स्थायीभाव ही है। ‘विनयपत्रिका’ में सामान्य अज्ञानी जीव की सांसारिक आसक्ति दशा में लेकर राम के पद में अनुरक्ति की स्थिति तक की यात्रा है—उसमें तुलसी की भक्ति-पद्धति का क्रम सूत्ररूप से अनुसूत है।

जड़ जीव को जो देह-गह के नेह में जकड़ा हुआ है—संसार की यामिनी से जागना चाहिए

जागु जागु जीव जड़ जो हं जग यामिनी।

बेह गेह नेह जानि जैसे घनयामिनी।

जागने के लिए भी चतुर जीव को जानकीश की कृपा आ गई है—

जानकीस की कृपा जगावती सुजान जीव  
जागि त्यागि मूढ़तानुराग श्री हरे।

इस प्रकार विनय के आवश्यक तत्वों के अनुसार कवि ने क्रमशः दीनता, निरभमानता, आत्म-समर्पण, भयदर्शन और आवदवासन की भावनाएँ व्यक्त की हैं और वह राम को आराध्य मान कर उसकी आराधना के राशि-राशि गीत निवेदित करता है।

इस प्रकार वह उस मधुर स्थिति की कल्पना करने लगता है जब वह राम का सच्चा भक्त होकर जीवन को एक उच्च आदर्श पर ढाल सकेगा। अपने भगवान् के प्रति की हुई यह विनयावली कवि की दृष्टि में उसके दरबार में दी हुई विनयपत्रिका हो जाती है।

‘विनयपत्रिका’ में शान्त रस और भक्ति रस का ही राज्य है; अन्य सब भाव तो इन्हीं के मचारी बन कर आये हैं। तुलसी का तत्त्वज्ञान अथवा सिद्धान्त उसमें पद-पद पर ध्वनित और मुखरित हुआ है।

शान्त रस में स्थायी भाव निवेद और शम् होता है। ‘निवेद’ का अर्थ है सांसारिक वस्तुओं से विरति और वराम्य, अतः इसमें सांसारिक मोह और माया की निन्दा की उक्तियाँ आती हैं तथा मन को डराने-धमकाने और फटकारने की उक्तियाँ भी आती हैं। और शम् का अर्थ है दुःख-मुख में समभाव और विकारहीनता। यह चित्त की एक स्थिति है जो विरति की अन्तिम परिणति है। राम भक्ति की गङ्गा को छोड़ कर विषय-वासना के ओम-कण से प्यास बुझाने वाले मूढ़ मन को यह कवि फटकारता है—

ऐसी मूढ़ता या मन की।

परिहरि राम भगति सुर सरिता आस करत ओस कन की।

संसार के सभी प्राणियों से, भले ही वे सुत-वनिता ही क्यों न हों, नेह न करने की चेतावनी दी वह मन को देता है—

मन पछितैह अवसर बीते।

बुलभ बेह पाइ हरिपद भजु करम वचन अरु ही ते।

सहसबाहु दसबदन आवि नृप बचे न काल बली ते।

सुन बनितादि जानि स्वारथरत न करु नेह सबही ते।

अंतहुं तोहि तजेंगे पामर तू न तजें अबहीं ते।

मूर ने भी इसी प्रकार कहा था—

भाई बन्धु अरु कुटुम्ब कबोला

बिनु गोपाल कोउ नहि अपना।

कवि देखता है कि बिना ईश्वर के चरण के, उसके उद्धार का कोई मार्ग नहीं क्योंकि वह माया के वश में विवश है—माया की प्रतिमूर्ति इस संसार की भत्सना भक्त कवियों ने अपना पहला धर्म माना है क्योंकि इसके बिना निवेद नहीं आ सकता।

भक्ति की साधना में विरति और वैराग्य के पश्चात् भगवान् के प्रति अनुरक्ति, आसक्ति और निष्ठा की भावना आती है। यह अनुरक्ति, आसक्ति आराध्य के प्रति शील, सौंदर्य अथवा शक्ति के साक्षात्कार द्वारा ही आती है। गोस्वामीजी ने अपने राम में परम शील का दर्शन किया है और उसके आनन्द को इस प्रकार व्यक्त किया है—

**सुनि सीतापति सील सुभाउ ।**

**मोद न तन मन पुलक नयन जल, सो नर खेहर खाउ ।**

ज्यो-ज्यो आराध्य के इस चरम महत्त्व की प्रतीति होती जाती है त्यो-त्यो भक्त का मन विनीत, विनम्र और समर्पित होता जाता है। एक की गुरुता में ही दूसरे की लघुता है—

**राम सों बड़ो हूँ कौन—मोसों कौन छोटी ?**

**राम सो खरोहूँ कौन, मोसो कौन छोटी ?**

भक्त को इसी लघुता में चरम आनन्द, परम आनन्द का अनुभव होने लगता है। वह अधम से अधम, नीच से नीच बन कर मानो आराध्य के प्रति पूर्ण समर्पण का भाव ही प्रकट करता है इसीलिए आत्मनिन्दा उसका एक बड़ा बल हो जाता है—

**जानत हूँ निज पाप जलद जिय**

**जल सीकर सम सुनत लहौ ।**

भक्त तुलसीदास की आराध्य में आसक्ति चातक और मेष की आसक्ति है। चातक को तुलसी ने अनुरक्ति और आसक्ति का उच्चतम प्रतीक माना है, त्रिगुणी प्रथम अवस्था यह है—

**एक भरोसो एक बल, एक आस बिस्वास ।**

**एक राम धनस्याम हित, चातक तुलसीदास ।**

इस आसक्ति का कोई स्वार्थमय उद्देश्य और लक्ष्य नहीं है, वह तो स्वयं ही अपना साध्य है।

आराधक प्रेमी या भक्त के आदर्श इस चातक में ही तुलसी ने भक्त की दीनता और याचना देखी है—

**तीन लोक तिहु काल जस, चातक ही के माथ ।**

**तुलसी जासु न दीनता, सुनो बूसरे नाथ ॥**

आसक्ति की अटलता देखी है—

**चातक तुलसी के मते, स्वाति पिये ना पानि ।**

**प्रेम-तृषा बाढ़ति भली, घटे घटगो आनि ॥**

प्रेम की अनन्यता देखी है:—

भक्ति में जो प्रेम होता है वह प्रतिदान नहीं मांगता और न प्रेमपात्र के उल्टीझन से ही विचलित होता है—

वरषि पल्ल पाहन पवन, पंख करौ टुक टुक ।

तुलसी परी न चाहिये, चतुर चातकहि चूक ॥

भक्त तुलसी का यह प्रेम आत्मरंजक ही नहीं, लोकरंजक है, आत्महिताय नहीं, लोकहिताय है—

जीव चराचर जहँ लगि, हँ सबको हित मेह ।

तुलसी चातक मन बस्यो, धन सों सहज सनेह ॥

इस प्रकार चातक तुलसी के अनन्य प्रेम का एक प्रतीक है ।

तुलसीदासजी एक समन्वयवादी विचारक थे । ज्ञान और चिन्तन ने जितने भिन्न-भिन्न मार्ग निकाले, वे अन्त में जाने तो एक ही दिशा को हैं परन्तु एक ही मार्ग को ठीक कह कर दूसरे को बुरा बताना एक हठाग्रह है । इसी हठाग्रह के कारण भिन्न-भिन्न तर्क-वितर्क, वाग्जाल और मामान्य मानव के लिए भ्रान्तियाँ उपस्थित हो गई हैं । यों तो अपनी-अपनी दृष्टि में सभी वाद ठीक हैं । चाहे वह अद्वैतवाद हो, जिसके अनुसार ब्रह्म मृत्यु और संसार मिथ्या है (ब्रह्म मृत्युम् जगन्मिथ्या), चाहे वह विधिगटाद्वैतवाद हो, जिसके अनुसार जीव और ब्रह्म तथा जगत् में अद्वैतता है, ब्रह्म में चेतन तत्त्व है, पर जीव में अचिन् या जड तत्त्व । तुलसीदास ने इन दोनों का समन्वय किया है ।

अद्वैतवाद (मायावाद) की मार्केतिक पदावली (मृगवारि, जंबरी को साँप, धुआँ कैसे धारहर) उन्हें अद्वैतवादी सिद्ध करती है; परन्तु उनका जीव और परमात्मा को अग और अगी मानना विधिगटाद्वैतवादी सिद्ध करता है ।

वास्तव में तो उन्होंने दोनों का समन्वय ही किया है—

ईश्वर अंश जीव अबिनाशी ।

चेतन अमल सहज सुखराशी ॥

सो माया बस भयो गुसाई—

बँध्यो कीट मरकट को नाई ॥

परन्तु मामान्य मानव के लिए तो गोस्वामीजी ने इन भ्रमों और भ्रान्तियों से दूर रहने का ही उपदेश दिया है—

कोउ कह सत्य भूठ कह कोऊ

जुगल प्रबल कोउ माने—

तुलसिदास परिहरं तीनि भ्रम

सो आपन पहिचान ।

## वृहत्तर भारत की सांस्कृतिक रूप-रेखा

प्रागैतिहासिक काल से भारत का सम्बन्ध विदेशों से रहा है। प्रस्तर युग में भी इस सांस्कृतिक-प्रसार के प्रमाण मिलते हैं। हरप्पा और मोहेनजोदड़ो की सभ्यता के विकसित होने के बहुत पूर्व ही भारतीय बहुत अधिक संख्या में जल और स्थल-मार्ग से पश्चिमी, दक्षिणी और मध्य एशिया में जाकर बस चुके थे। यह बात निश्चित है कि अत्यन्त प्राचीन काल से भारत अन्य देशों की भाँति अपनी भौगोलिक सीमा के भीतर ही सीमित न रह कर शेष विश्व से सदैव सम्बन्ध स्थापित किये रहा।

अत्यन्त प्राचीन काल में ही हमारा व्यापारिक सम्बन्ध बेबीलोनिया, सीरिया, मिश्र, आदि देशों में रहा है। पुरातत्त्व-वेत्ताओं ने इन देशों में ऐसी अनेक वस्तुएँ प्राप्त की हैं जिनका प्रयोग भारत में होता है या जिनका नाम भारतीय है। प्रथम शताब्दी के एक ग्रीक वणिक् ने भारत तक समुद्री यात्रा की थी। उसने अपनी पुस्तक 'दी पेरिप्लस ऑफ द एरिथरियन सी' में भारत के वैभव, व्यापारिक सामग्रियों और मार्गों का विस्तृत वर्णन किया है। इस बात की पुष्टि 'प्लिनी' नामक वणिक् ने भी की है। उन दिनों रोम निवासी भारत की वस्तुओं के लिए यहाँ एक लाख मुद्राएँ भेजा करते थे। भारत में रोमन मिक्के पाये गये हैं उनसे यह बात निश्चित हो जाती है। इसके अनिश्चित समय-समय पर भारत में पश्चिमी देशों में अनेक मिशन गये हैं। २६ ई० पूर्व में एक ऐसा ही मिशन पाण्ड्य नरेश ने रोम के राजा आगस्टस के पास भेजा था।

यह बात सभी लोग जानते हैं कि सांस्कृतिक प्रचार व्यापार और आवागमन द्वारा ही होते हैं। तदनुसार अशोक ने अपने धर्मप्रचारको को पश्चिमी एशिया, उत्तरी अफ्रीका और दक्षिण-पूर्व यूरोप में भेजा था। यद्यपि हमारे पास निश्चित प्रमाण नहीं है तथापि यह निर्विवाद है कि मुसलमान-धर्म के अभ्युदय के पूर्व भारतीय धर्म और संस्कृति का इन-इन देशों में पूर्ण प्रसार हो चुका था। इसके प्रमाण अब भी वहाँ मिलते हैं। यह बात अवश्य है कि भारत को भी इन देशों के संपर्क में लाभ हुआ था। ग्रीक और यूनानी ज्योतिष, कला और मिक्को का अमूल्य प्रभाव इसके प्रमाण हैं। अरब जातियाँ भारतीय व्यापारिक वस्तुओं के साथ-साथ भारतीय संस्कृति भी लेती गयी और उनके द्वारा उसका प्रसार पश्चिमी देशों में हुआ। भारतीय औषधियाँ और दशमलव भिन्न का गणित में प्रयोग भारतीयों की ही देन है और यह आज अरबों द्वारा प्रसारित होकर संसार की सम्पत्ति हो गयी है।

भारतीय धर्म प्रचारकों के तथा कुशाण जाति के राजनीतिक प्रभाव के कारण मध्य एशिया में तो हमारी संस्कृति का एक प्रकार से बोलबाला रहा है। भौगोलिक परिवर्तन ने आज इस कल्पना को भी दुस्सह-सा कर दिया है कि आज के गोबी मरुस्थल के इन बालुका कणों के नीचे प्राचीन भारतीय उपनिवेश दबे पड़े हैं। परन्तु 'सर आरल स्टीन' के अदम्य उत्साह ने इस कल्पना को सत्य प्रमाणित कर दिया है। खुदाई द्वारा अनेक स्तूप, बिहार, बौद्ध और ब्राह्मण देवताओं की मूर्तियाँ तथा प्रभूत मात्रा में साहित्य प्राप्त हुए हैं। स्टीन महोदय ने स्वयं अपनी 'प्राचीन खोतान' की भूमिका में लिखा है कि जिन दिनों मे इन खुदाईयों के बीच था, मैंने अनुभव किया था कि मैं पंजाब के किसी नगर में उपस्थित हूँ। इस प्रकार भारतीय सभ्यता की अमिट छाप वहाँ पर थी। इतना ही नहीं, ह्युनसांग ने अपने सातवीं शताब्दी के भ्रमण का वर्णन करते हुए इन भागों में बौद्धधर्म और भारतीय संस्कृति के पूर्ण प्रभाव को स्वीकार किया है।

मध्य एशिया से यह धर्म चीन गया। वहाँ भारतीय सभ्यता और बौद्धधर्म का क्या प्रभाव पड़ा, यह बताने की आवश्यकता नहीं। भुड के भुड चीनी यात्री जल और स्थल-मार्गों से भारत आये। वे अपने साथ असंख्य धार्मिक पुस्तकें और प्रस्तर मूर्तियाँ ले गये। आज भी चीनी भारतीय पण्डितों का इसीलिए स्वागत करते हैं और उनसे उन जटिल ग्रन्थों के अनुवाद में सहायता लेते हैं। इस सम्बन्ध में कितने ही भारतीय वहाँ जा बसे। इसका सबसे बड़ा प्रमाण है कि आज भी चीनी भाषा में बौद्ध-धर्म के कितने ही ऐसे अनुवाद मिलते हैं जिनके मूल ग्रन्थों का पता लगाना भी भारत में असम्भव है। चीन में बौद्ध-धर्म कोरिया और वहाँ से जापान गया। जापान आज भी बौद्धधर्म का प्रधान केन्द्र है।

भारत के पड़ोसी देशों पर जब हम दृष्टि डालते हैं तो वे आज भारत से काफी भिन्न-से लगते हैं। परन्तु कुछ ही सौ वर्ष पूर्व वे भारत के ही अंग रहे हैं। नेपाल का इतिहास तो भारत के इतिहास का अंग मात्र है। प्राचीन काल में तिब्बत भी भारत से अलग न था। तिब्बत होकर बराबर ही व्यापारी लोग चीन से नेपाल और भारत आया करते थे। सातवीं शताब्दी में तिब्बत के राजा 'श्रांग-जैन-गम्पो' ने चीन और नेपाल की राजकुमारियों से विवाह किया। इन दोनों पत्नियों के प्रभाव से वह बौद्ध हुआ। नये धर्म के साथ-साथ उसने भारतीय लिपि का जो उस समय कुस्तन (वर्तमान खोतान) में प्रचलित थी, प्रचार किया। फिर धर्म-प्रचार की दृष्टि से अनेक भारतीय पण्डित तिब्बत गये तथा अनेक धर्म-जिज्ञासु तिब्बत से भारत आये और यहाँ नालन्दा तथा विक्रमशिला के बौद्धविहारों में धार्मिक दीक्षा ग्रहण की। महापण्डित अतीश दीपंकर ने ग्यारहवीं शताब्दी में नयपाल राजा के समय में तिब्बत की यात्रा की थी। आज भी तिब्बती उनको अपना सबसे बड़ा गुरु मानते हैं। संकटों बौद्ध पुस्तकों का अनुवाद तिब्बती भाषा में हुआ जिनमें तञ्जूर और कञ्चूर के नाम उल्लेखनीय हैं।

परन्तु बृहत्तर भारत का प्रमुख इतिहास बंगाल की खाड़ी के पार पूर्वी द्वीप समूहों और दक्षिणी-पूर्वी एशिया में रहा है। अन्य देशों की भाँति अर्धलिप्सा ही भारतीयों को भी उधर खींच ले गयी। उन प्रदेशों के मसालों-पर आदिजातियों का एकाधिकार था। भारतीयों ने उसे धन का कोष समझा और उसका नाम 'स्वर्णद्वीप' अथवा 'स्वर्णभूमि' रख दिया। भारतीयों के उत्साह के कारण का अनुमान इसी से लगाया जा सकता है कि वहाँ की सम्पत्ति के लोभ का संवरण न कर सकने के कारण ही नवी और दशवीं शताब्दियों में अरब निवासी तथा पन्द्रहवीं तथा सोलहवीं शताब्दियों में यूरोपीय जातियों ने वहाँ अधिकार जमाना चाहा था परन्तु भारतीय केवल धन के ही लालच में वहाँ नहीं गये अपितु बौद्धधर्म के प्रचार की भावना, जनवृद्धि, राजनीतिक उथल-पुथल तथा क्षत्रिय राजाओं की साहसिक क्रिया-शीलता भी भारतीयों को इन द्वीपों की ओर ले गयी और वे वहाँ जाकर बस गये। वहाँ की जातियों पर भारतीय संस्कृति का प्रभाव पड़ा और कालान्तर में सब एक दूसरे से घुल-मिल गयी। उन जातियों ने भारतीय वेशभूषा, धर्म, भाषा कला आदि सभी को अपना लिया। कालान्तर में इन द्वीपों में भारतीय उपनिवेशों की स्थापना हुई। इतना अवश्य है कि इन उपनिवेशों का मूल कारण राजनीतिक नहीं अपितु व्यापारिक तथा सांस्कृतिक रहा है। हमने तलवार के स्थान पर सांस्कृतिक विजय द्वारा ही अपने उपनिवेशों की नींव डाली थी।

इन उपनिवेशों की स्थापना के सम्बन्ध में जो साहसिक यात्राएँ की गयी थी उनका प्रमाण हमें उस समय के साहित्य से प्राप्त होता है। कथासरित्सागर और जातक कथाओं में कहानियों के रूप में भारतीय समुद्री यात्रा का विषद वर्णन है। इन द्वीपों में पाये गये अनेक संस्कृत लेख तथा मन्दिरों के खडहर आज भी हमारी सांस्कृतिक विजय की कहानी कह रहे हैं। आज भी इन द्वीपों में अनेक कहानियाँ प्रचलित हैं जो भारतीय इतिहास की दृष्टि में अपना महत्त्वपूर्ण स्थान रखती हैं। भले ही इन कहानियों का आवरण गल्प और कल्पना की कोटि में आँका जाय, परन्तु उनकी पृष्ठभूमि अवश्य ही काल्पनिक नहीं है। इस स्थल पर दो एक उदाहरण अनुपयुक्त न होंगे।

विदेह का एक राजा युद्ध में मार डाला गया था। उसकी विधवा पत्नी अपने कोष के साथ चम्पा (भागलपुर) भाग कर चली गयी। जब उसका पुत्र बड़ा हुआ तब उसने अपनी माता से कोष का धन विदेश जाने तथा शक्ति प्राप्त करने के लिए माँगा। धन प्राप्त कर व्यापारियों के पोत द्वारा वह स्वर्णभूमि गया। अन्त में अनेक कठिनाइयों को पार करते हुए उसने सैन्य-शक्ति इकट्ठा कर के मिथिला पर अधिकार कर लिया।

दुर्गर कथा सानुदास की यात्रा से सम्बन्धित है। बृहत् कथा में इसका वर्णन इस प्रकार है। सानुदास ने आचर नामक समुद्री यात्री के साथ स्वर्णभूमि के लिए पोत द्वारा प्रस्थान किया।

समुद्र-मार्ग में जाते हुए एक पर्वत के निकट वेतों (वेत्रपथ) के सहारे एक भूमिखंड को पार करना पड़ा। वहाँ से वे एक ऐसे प्रायद्वीप पर पहुँचे जहाँ की नदी में प्रत्येक वस्तु गिरते ही पत्थर हो जाती थी। नदी के ऊपर लटकने हुए वासों को पकड़ कर उन्होंने नदी पार की। इस

प्रकार 'बंशपथ' को पार कर वे अन्धकारपूर्ण एक घाटी में पहुँचे। प्रकाश के लिए उन्होंने किसी प्रकार भीगी लकड़ियाँ जलाईं जिसे देख कर कुछ किरात वहाँ आये। यात्रियों ने उनसे बकरियाँ ली और उनकी सहायता से उस 'अजापथ' को पार किया। आगे चल कर एक दूसरे दल से उनका युद्ध भी हुआ। किसी प्रकार वे आगे बढ़ते गये। फिर अचर की सलाह से सब ने अपनी बकरियों को मार कर उनकी खालें इस प्रकार ओढ़ ली कि वे माँस के टुकड़े मालूम होने लगे। भयंकर पक्षी उन्हें लेकर उड़ गये। औरों का क्या हुआ हमें नहीं मालूम, परन्तु पक्षियों के आपस के युद्ध के कारण सानुदास छूट कर एक घने जंगल की भील में गिर पड़ा। वहाँ से निकल कर वह एक विचित्र देश में पहुँचा जहाँ की नदियों के किनारे बालू के स्थान पर स्वर्ण-कण बिखरे थे। यही स्वर्णभूमि थी।

इस प्रकार इन कहानियों में अनेक भयंकर भागों का वर्णन आता है जिनके आधार पर यात्रियों की भयंकर यात्राओं का कुछ अनुमान लगाया जा सकता है। 'फाहियान' ने भी इसी प्रकार की भयंकर यात्रा का वर्णन किया है। वह जब भारत से चीन वापस जा रहा था तो दो सौ यात्रियों से लड़ी उसकी नाव तूफान में फँस गई। किसी प्रकार मृत्यु के मुँह से निकल कर वह लगभग ९० दिनों में यवद्वीप (जावा) पहुँचा था।

इस प्रकार की कहानियों तथा अन्य अनेक उदाहरणों से प्राचीन भारतीयों के अदम्य व्यापारिक साहस का परिचय मिलता है। इन कथाओं से पता चलता है कि साहसी एवं शक्तिशाली क्षत्रियों ने ही इन दूर द्वीपों में हिन्दू-उपनिवेशों की नींव डाली थी। इन प्रदेशों के दूसरी शताब्दी के साहित्य में हमें अनेक ऐसे राज्य और राजाओं के नाम मिलते हैं जो विशुद्ध भारतीय हैं। उनका धर्म, सामाजिक रीति-रिवाज, भाषा और लिपि सभी भारतीय हैं। दूसरी एवं पाँचवीं शताब्दी के मध्य में ऐसे भारतीय औपनिवेशिक राज्यों की स्थापना कम्बूज, एनम, जावा, मुमात्रा, बाली, बोनियो आदि द्वीपों में हो चुकी थी। इन राज्यों का इतिहास हमें चीनी साहित्य एवं संस्कृत के शिला-लेखों द्वारा मिलता है। उन दिनों ब्राह्मण-धर्म विशेषकर शैव-शाखा की विशेष उन्नति हो रही थी यद्यपि बौद्ध-धर्म भी प्रगति पर था। भारतीय संस्कृति का पूर्ण प्रभाव वहाँ की मूल जातियों पर पड़ा और लगभग एक हजार वर्ष तक हिन्दू-संस्कृति का ही वहाँ बोलबाला रहा। यहाँ तक कि शताब्दियों बाद जब भारत में हिन्दू-राज्य का पतन हो गया, इन द्वीपों में हिन्दू-साम्राज्य बना रहा। तत्कालीन राज्यों में चम्पा और कम्बूज अधिक शक्तिशाली थे। इनकी शक्ति का अनुमान इसी से किया जा सकता है कि विख्यात मुगल सरदार कुबलाई खाँ भी उनके द्वारा पराजित हुआ था। इस प्रकार तेरह शताब्दियों तक (१५०-१४७१ ई०) हिन्दू शक्ति का ही बोलबाला रहा। इन उपनिवेशों की भूमि भव्य मन्दिरों तथा अन्य कलापूर्ण स्तूपों एवं मूर्तियों आदि से भरी पड़ी थी।

हमारे इन उपनिवेशों की राजनैतिक शक्ति का आरम्भ निश्चित रूप से कब से हुआ यह अब भी अज्ञात है तथापि कथाओं के आधार पर कुछ अनुमान लगाया जा सकता है। कम्बूज के विषय में एक कथा इस प्रकार आती है। 'कौण्डिन्य' ने नाग राजकुमारी सोमा से विवाह



किया था और उसी ने कम्बूज के राजवंश की नींव डाली थी। उसने द्रोण के पुत्र अश्वत्थामा से एक 'कुन्त' प्राप्त किया था और इसी कुन्त पर इस राज्य की पताका फहरायी थी। दूसरे स्थल पर कौण्डिन्य को इन्द्रप्रस्थ के राजा आदित्यवंश का पुत्र बताया गया है। इन कथाओं के आधार पर यह अनुमान किया जाता है कि कम्बूज राज्य की स्थापना प्रथम अथवा द्वितीय शताब्दी के लगभग हुई थी। उस द्वीप के शिला-लेख, मूर्तियाँ और मन्दिर वहाँ के गन वैभव एवं महानता के प्रतीक हैं। जयवर्मन प्रथम और द्वितीय के समय में अंकोरवात सदृश विशाल मन्दिर और अंकोरथाम जैसे आश्चर्यजनक विराट् नगरों की स्थापना हुई थी। अंकोरवाट का यह विष्णु मंदिर संसार में अद्वितीय है। कालान्तर में सैलेन्द्रवंश के राजाओं के समय में बौद्धधर्म की हीनयान शाखा का प्राबल्य हुआ। इन राजाओं का राजनैतिक सम्बन्ध बराबर चीन देश से रहा। इनकी शक्ति ११ वीं शताब्दी के अन्त तक रही और १३ वीं शताब्दी के अन्त तक इस वंश का पूर्ण पतन हो गया। बरबदूर का अद्वितीय बौद्ध मंदिर आज भी इन राजाओं की कलाप्रियता का परिचय दे रहा है। कम्बूज के अतिरिक्त अन्य द्वीपों में भी राजनीतिक उथल-पथल होती रही और अनेक राज्यों का निर्माण तथा विनाश होता रहा।

तत्कालीन जावा की कला और साहित्य उस सीमा तक पहुँच चुका था जिसकी समता संसार में आज भी मुश्किल से ही मिल सकती है। मैकड़ों मन्दिर के खण्डहर तथा पत्थरों और शिलाओं पर खुदा हुआ संस्कृत भाषा पर आधारित विशाल साहित्य आज भी अपने गन वैभव की कहानी कह रहा है। रामायण और महाभारत की कथाएँ वहाँ के साहित्य में प्रमुख स्थान रखती थी। जिसका प्रमाण वहाँ का प्रचलित वज्रंग छाया-नृत्य है। यज्ञपहि्त राज्य के पतन के साथ-साथ भारतीय कला का जावा में ह्रास प्रारम्भ हो गया।

भारतीय संस्कृति का प्राण उसकी धार्मिक भावना है। अपनी इसी भावना को भारतीय इन द्वीपों में ले गये और भारतीय सामाजिक व्यवस्था तथा धार्मिक भावना कुछ परिवर्तित रूप में इन द्वीपों में इस प्रकार फैल गयी कि दोनों में कोई अन्तर ही न रह गया। हम अपने इस विचार की पुष्टि केवल स्वर्णद्वीप के इतिहास से भी कर सकते हैं। स्वर्णद्वीप की भौगोलिक सीमा में मलाया, जावा, सुमात्रा, बोर्नियो और दल द्वीप विशेष रूप में आते हैं। जाति-व्यवस्था हिन्दू समाज की अपनी विशेषता है और इस व्यवस्था का उल्लेख हमें इन द्वीपों के साहित्य एवं शिला-लेखों में स्पष्टरूप से मिलता है। निःसंदेह यह जाति-व्यवस्था आज भी भारतीय जाति व्यवस्था के अधिक निकट न हो कर मनुसंहिता में वर्णित जाति-व्यवस्था के समरूप थी। उस समय दल और लोम्बक द्वीपों में वहाँ का समाज ब्राह्मण, क्षत्रिय, वैश्य (वैश्य) और शूद्र वर्गों में विभाजित था। प्रथम तीन को द्विजाति और अन्तिम को एकजाति कहते थे। उत्तर वैदिक कालीन सभ्यता की भाँति ही इन द्वीपों में भी अन्तर्जातीय विवाह-प्रथा प्रचलित थी। परन्तु निम्न वर्ण के पुरुष से विवाह करने वाली उच्च वर्णा स्त्री मृत्यु-दण्ड की भागी होती थी। वह अपने से उच्च अथवा सम वर्ण में ही विवाह कर सकती थी। विभिन्न वर्णों के योग से उत्पन्न हुई संतान पिता के ही

वर्ण की मानी जाती थी यद्यपि उसका स्थान अपनी माता के जाति के अनुसार ही ऊँचा या नीचा माना जाता था।

ब्राह्मण जाति में बौद्ध और शैव नामक दो प्रमुख वर्ग थे जो पुनः उपवर्गों में बँटे थे। क्षत्रिय भी पाँच वर्गों में विभक्त थे, और उनमें पुरुष प्रायः 'देव' और स्त्रियाँ 'देसक' अथवा 'दासी' उपनाम धारण करती थीं। बलि द्वीप का शासक वर्ग 'आर्य' कहलाता था परन्तु ये क्षत्रिय नहीं थे। शूद्रों को 'कौलिक' कहा जाता था परन्तु ये अछूत नहीं माने जाते थे। तात्पर्य यह है कि यहाँ की जाति-व्यवस्था उत्तर वैदिककालीन व्यवस्था की ही भाँति उदार थी। शूद्र कृषि के अतिरिक्त कोई भी व्यवसाय कर सकते थे। यह बात अवश्य थी कि उच्च वर्गों को न्यायालयों में विशेष सुविधाएँ प्राप्त थी। यद्यपि सामाजिक जीवन की सुविधा के लिए ही इन वर्गों का विभाजन हुआ था तथापि कालान्तर में क्षत्रिय और वैश्य शासक-जाति के होने के कारण अपने को विशेष सम्मानित समझने लगे थे। फिर भी एक राजकुमार अत्यन्त महान् होते हुए भी एक ब्राह्मण-कन्या से विवाह नहीं कर सकता था। "जोलिगर" महोदय ने ऐसी ही एक रोचक घटना का वर्णन किया है जो इस प्रकार है।

लॉम्बक द्वीप के 'मतारम वंश' का एक राजा एक ब्राह्मण युवती से प्रेम करता था। यह जान होने पर युवती के पिता ने उसे कुल्टा कह कर धर से निकाल दिया। राजा उस वैश्य वर्ण में परिवर्तित कर के ही उससे विवाह कर सका।

जातीय व्यवस्था पर ही आधारित बलिद्वीप की सामाजिक व्यवस्थाओं में हम 'सती-प्रथा' और 'दाम-प्रथा' दो विशेष व्यवस्थाएँ पाते हैं। द्विजातियों की स्त्रियाँ अपने पति के शव के साथ सती हो जाती थीं। कालान्तर में यह व्यवस्था राज-वंश तक ही सीमित रह गयी। स्त्रियाँ दो प्रकार से सती होती थीं। कुछ तो कुस (कटार) से आत्महत्या कर लेती थी और बाद में उन्हें जला दिया जाता था। दूसरी स्त्रियाँ जलती हुई चिता में स्वयं कूद पड़ती थीं। कभी-कभी बाँदियाँ भी अपनी स्वामिनियों के साथ चिता में कूद पड़ती थीं।

दासों के साथ साधारणतः कटु व्यवहार होता था। दास चार प्रकार के होते थे। कुछ तो जन्म से ही दास होते थे। कुछ लोग युद्ध में बन्दी हो जाने पर दास बना लिये जाते थे। कुछ को ऋण न दे सकने के कारण दास बनना पड़ता था। चौथे प्रकार के दास वे होते थे जो निर्धनता के कारण इसको स्वीकार करते थे और कटु व्यवहार होने पर भी इनको कुछ सुविधाएँ प्राप्त थीं और सब मिला कर उनकी हालत अच्छी ही थी।

राजनीति में स्त्रियों को विशेष अधिकार प्राप्त थे। गुणप्रिय धर्मपत्नी का नाम राजकीय आज्ञाओं में अपने पति के पहले आता था। श्री सन्नामविजय धर्मप्रसादोत्तुंगदेवी 'इन्द्यान महामन्त्री' के पद पर नियुक्त हुई थीं। इसी प्रकार राजपत्नी जयनगर के बाद उत्तराधिकारिणी हुई थी। उसकी बड़ी पुत्री अपने पुत्र के होते हुए भी राज्य की अधिकारिणी घोषित की गयी थी। राजनीतिक उत्सवों पर स्त्रियाँ भी पारितोषिक आदि प्राप्त किया करती थी। पर्दाप्रथा का भी प्रचलन नहीं था और स्त्रियाँ स्वतन्त्रतापूर्वक पुरुषों से मिल सकती थीं। स्त्रियों को अपना वर चुनने का

अधिकार प्राप्त था यद्यपि यह स्वयंवर का विकृत रूपमात्र रह गया था। चीनी साहित्य इन द्वीपों के दाम्पत्य प्रेम की कहानियों से भरा पड़ा है। इस साहित्य के आधार पर यह भी ज्ञात हुआ है कि पति की मृत्यु के पश्चात् पत्नी कई दिनों तक लाश के साथ सोती है, अपने बाल काट डालती है और मातृ दिनों बाद आग में कूद पड़ती है। उसके बाद अगर वह जीवित बच जाती है तो आजन्म विवाह नहीं करती। राजाओं और दरबारियों के वैभवपूर्ण जीवन की झलक चीनी साहित्य में हमें स्थान-स्थान पर मिलती है। उन्होंने पूर्ण रूपसे भारतीय दरबारों एवं महलों की नकल कर रखी थी। राजा, दरबारी, सरदार और उच्च पदाधिकारी ईंटों के बने विशाल प्रासादों में रहते थे। जिनकी छते चीनी खपरैलों से छाई जाती थी। साधारण स्तर के लोग बाँसों के मकानों में रहते थे और उन मकानों में खपरैलों के स्थान पर तिनको और घास-फूस का प्रयोग होता था।

उनके आमोद-प्रमोद के साधन भी अधिकतर भारतीय ढंग के ही होते थे। छूत-क्रीड़ा वहाँ का मुख्य व्यसन था। इसके अतिरिक्त वे अपन अवकाश के समय पाकुई तथा शतरंज खेलते थे। मुर्गों की लड़ाई में उन्हें विशेष आनन्द आता था। वर्ष के पाँचवे और दसवे महीनों में नौका-विहार उनका प्रमुख विनोद-साधन रहता था। जावा की नारियल संगीत और नृत्य में विशेष रुचि रखती थी। अत्यन्त प्राचीन काल से प्रचलित नृत्यकला यहाँ अब काफी उच्चकोटि की हो गयी है। इसके अतिरिक्त नाटक के रूप में रामायण और महाभारत की कहानियों का ये अभिनय भी करते थे। वहाँ का संगीत, कविता, अभिनय, नृत्य—ये सभी अपने मूल रूप में विशुद्ध भारतीय हैं।

मृतक की अन्त्येष्टि क्रिया करने के तीन ढंग थे। कुछ लोग मुर्दों को जल में प्रवाहित कर देते थे। एक अन्य वर्ग के लोग शवों को मैदान में छोड़ देते थे जिससे पक्षी उन्हें खा जायें। परन्तु सबसे अधिक प्रचलित ढंग मुर्दों को जला देने का था। मृत व्यक्ति का विशेष रूप से शृंगार किया जाता था और आर्थिक स्थिति के अनुसार मुन्दर रथों में लादकर जलाने के स्थानपर ले जाते थे। जलाने के बाद राख इकट्ठी कर के रख ली जाती थी और कुछ दिनों के बाद उसको प्रवाहित कर दिया जाता था। इस प्रकार यह प्रथा हिन्दुओं की अन्त्येष्टि-क्रिया से काफी मिलती-जुलती थी।

जैसा कि हम ऊपर बता चुके हैं इन द्वीपों में भारतीय धर्म का विशेष रूप से प्रभाव पड़ा। उपनिवेशों की स्थापना के समय से ही बौद्धधर्म और ब्राह्मणधर्म का प्रभाव वहाँ पड़ने लगा था। धर्म-प्रचार के प्रमाण जावा और कम्बूज देश में पर्याप्त रूप में मिलते हैं। ईसवी आठवीं शताब्दी में जावा द्वीप में पुराणों का काफी जोर हो गया था। पौराणिक धर्म के तीन प्रमुख देवताओं ब्रह्मा, विष्णु और महेश की पूजा यहाँ विशेष रूप से होती थी। बाद में शिव की पूजा ने यहाँ विशेष स्थान प्राप्त कर लिया था। जावा का गौरवमय साहित्य शिव की गाथाओं और पूजा के विधानों से भरा पड़ा है। शिव से सम्बन्धित जितनी भी कथाएँ हमारे यहाँ हैं वे सभी वहाँ थोड़े परिवर्तित रूप में प्रचलित हैं। वहाँ शिव केवल सृष्टि के संहारकर्ता ही नहीं अपितु पालनकर्ता

भी माने गये हैं। महादेव, महाकाल, भैरव आदि अनेक नामों से शिव की पूजा की जाती थी। असंख्य विशाल मन्दिरों में शिव की पूजा पार्वती, गणेश, कार्तिकेय आदि के साथ बड़े समारोह से होती है। इन सब देवताओं का अपना अलग से भी महत्व है। भारत की ही भाँति वहाँ भी शिवलिंग की पूजा की जाती थी।

विष्णु भगवान् के सारे अवतारों की भी पूजा वहाँ होती थी। यद्यपि प्रधानता शिव की ही थी तथापि कुछ राजाओं के समय में लक्ष्मी और विष्णु की उपासना का भी जोर था।

इन प्रमुख देवताओं के अतिरिक्त अन्य देवताओं के भी मन्दिर समस्त जावा में थे। क्राफर्ड महोदय ने इन देवताओं के विषय में लिखा है कि 'पत्थर और पीतल की गूँसी शायद ही कोई मूर्ति जावा में न मिले जिसका वर्णन हिन्दू धर्म की पुस्तकों में आया हो। वहाँ का धार्मिक साहित्य ही इतना विशद है कि उसका एक अलग इतिहास लिखा जा सकता है।

हिन्दू धर्म के अतिरिक्त दूसरा प्रमुख धर्म 'बौद्ध' था। सातवीं शताब्दी में हीनयान शाखा की प्रधानता थी। धीरे-धीरे महायान शाखा भी जोर पकड़ने लगी और आठवीं शताब्दी तक द्वीप पर इसी शाखा का प्राधान्य हो गया। इस बात की पुष्टि 'बरबदूर' सदृश विशाल मन्दिरों से ही हो जाती है। शैलेन्द्र राजाओं के समय में स्वर्णद्वीप बौद्धधर्म का प्रधान केन्द्र हो गया था और भारत में उसका काफी घनिष्ठ सम्बन्ध हो गया था। महापण्डित अतीस दीपकर बंगाल में और नालन्दा विश्वविद्यालय के आचार्य धर्मपाल बौद्ध-साहित्य का अध्ययन करने स्वर्णभूमि गये थे। बौद्धधर्म के पतन-काल में जो दशा भारत की थी, ठीक वही रूप उसका इन द्वीपों पर था। कालान्तर में हिन्दू देवताओं का भी वर्णन बौद्ध साहित्य में होने लगा और दोनों एक दूसरे के अत्यन्त निवृत्त आ गये थे। 'कुंजरकर्ण' और 'मुत्तसोम' ग्रंथों में शिव और बुद्ध भगवान् में काफी समानता दिखायी गयी है। कहीं-कहीं पर तो शिव, विष्णु और बुद्ध को एक ही शक्ति का भिन्न रूप माना गया है और हिन्दुओं के अवतारवाद को मानते हुए उन देवताओं के बारे में अनेक कथाओं का वर्णन किया गया है। यह जावा की अपनी विशेषता है।

इन बातों की पुष्टि ब्रह्म द्वीप में प्रचलित अनेक प्रथाओं से भी होती है। हिन्दुओं के मोलह संस्कारों की भाँति यहाँ भी अनेक संस्कारों में उत्सवों तथा यज्ञों आदि की व्यवस्था का विधान है। हिन्दुओं की भाँति यहाँ पितृयज्ञ का भी विशेष महत्त्व था। प्रत्येक घर में एक निश्चित स्थान रहता था जहाँ पूर्वजों की पूजा, तर्पण इत्यादि कार्य किये जाते थे। पूजा में भी घृत, कुश, मधु आदि ही वस्तुओं का प्रयोग होता था। नदियों के नाम तक गंगा और जमुना आदि भारतीय नदियों से मिलते-जुलते हैं। वहाँ के भी कुल-पुरोहित जिनको 'पदण्ड' कहते हैं विशेष सम्मानित समझे जाते हैं। अन्तर केवल इतना ही है कि उनको यह सम्मान जन्मतः नहीं अपितु अध्ययन और विद्वत्ता के कारण प्राप्त होता है।

इस प्रकार हम देखते हैं कि वृहत्तर भारत के इन उपनिवेशों की कला, धर्म, सामाजिक रीति-रिवाज आदि सभी पर भारतीय सम्यता की स्पष्ट छाप है। भारत का इतिहास और उसकी संस्कृति को हम किसी निश्चित सीमा या काल में नहीं बाँध सकते। सत्य तो यह है कि वृहत्तर भारत के इतिहास, संस्कृति और साहित्य का अध्ययन किये बिना भारतीय इतिहास का ज्ञान अधूरा ही रह जाता है। इन सबका अध्ययन करने से यह बात स्पष्ट हो जाती है कि भारतीय संस्कृति का प्रसार और प्रभाव पश्चिमी, मध्य और पूर्व एशिया में हो चुका था और उसकी महानता के गीत केवल लेखकों की कल्पना ही नहीं थी। इन उपनिवेशों की संस्कृति और विस्तार भारत के इतिहास का एक भूला हुआ पृष्ठ है जिसपर कोई भी भारतीय गर्व कर सकता है।

## वैदिक साहित्य में आसुरी प्रभाव

[ गतांक से आगे ]

### दर्शन और सम्प्रदाय

पाशुपत दर्शन वास्तव में बौद्ध और हिन्दू वामाचार का सम्मिश्रण है। इनके आचारों में जटा धारण करना, भस्म लगाना, नंगा रहना या चर्मखण्ड धारण करना और लिंग-पूजन करना ही हैं। लिंग-पूजन को इन्होंने बहुत महत्त्व दिया। ईसा की चौथी शताब्दी में लिंग-पूजन का बड़ा महत्त्व हो गया था, बाकाटक राजाओं के सम्बन्धी राजा भारगिव कहाते थे, वे अपने कन्धे पर लिंग लिये घूमा करने थे।' इसी बाकाटक वंश के राजा द्वितीय रुद्रसेन को द्वितीय चन्द्रगुप्त ने अपनी कन्या प्रभावती व्याह दी थी। इस प्रकार—गुप्त-भारगिव और बाकाटक तीन राजवंश लिंग पूजन के समर्थक और मतानुयायी थे। फिर भी भारत में सर्वत्र उसका प्रचार नहीं हुआ। हणम्मग अपने यात्रा-विवरण में कही भी लिंग-पूजन का वर्णन नहीं करता, महादेव की मूर्ति के वर्णन उमने अवश्य किये हैं। काशी में उसने महादेव की १०० फुट ऊँची नाम्ने की महादेव मूर्ति देखी थी।' अब भी एलौरा में और दक्षिण के अनेक स्थानों में शिव की बड़ी बड़ी विनाल मूर्तियां देखने को मिलती हैं।

परन्तु महमूद गजनवी के समय में लिंग-पूजा सर्वत्र प्रचलित हो गयी थी और उसके साथ ग्यायी रूप में शिव का नाम गुप्त गया था। सोमनाथ में लिंग-पूजन ही होता था। मूर्तियों के बनाने की विधि अलबर्नी ने बृहत्संहिता के आधार पर लिखी है। परन्तु सभवन, मुसलमानों के आक्रमणों में ही मूर्ति के स्थान पर शिवालिंग की पूजा प्रारंभ हो गयी थी। मुसलमान मूर्ति को तोड़ डालते थे। धातु की होने पर उठा ले जाते थे, उन्हें फिर बनाना दिक्कततलब था—ऐसी हालत में लिंग-स्थापन सरल था। फलतः सर्वत्र शैव विधि में लिंग-पूजन प्रारंभ हो गया। लोग वामाचार को भूल कर भी शुद्ध शिव लिंग पूजने लगे। परन्तु वाममार्ग का यह विष बौद्ध-जैन-शैव-वैष्णव सभी में फैल गया—छठी-सातवीं शताब्दी में बौद्धों ने जो तांत्रिक ग्रन्थ लिखे हैं वे लिंग-पूजा के समान ही वीभत्स हैं, उनमें नग्न स्त्री-पूजन तथा मत्स्य, मांसादि का यथेष्ट सेवन भरपूर है, वे दिन में बुद्ध की

- १ असंभारसंतिबेशितलिंगोद्ग्रहनशिवसुपरितुष्टसमुत्पावितराजवर्षाणां... भारशिवानां,  
आदि (Corpus Inscriptionum Indicarum iii, 23-9-37, 245)
- २ Buddhist Records ii, 45.

और रात में नग्न स्त्री की पूजा करते। इसी समय उन्होंने मंजु श्रीकल्प आदि पुराणों की रचना की। ऐसा ही जैनों ने किया। बौद्ध तथा जैनों के अनाचार की प्रतिक्रिया रूप कापालिकों का शैव पंथ निकला—जिन्होंने तलवार, स्त्री और मद्य की सहायता से सब को अपने रंग में रंग लिया।

सातवीं शताब्दी के उत्तरार्ध में दक्षिण के जैनों पर सुन्दर पाण्य ने खूब गजब ढाया। पहिले यह राजा जैन-धर्मी था, पीछे उसकी पत्नी के शैव गुरु तिरुन्नान संमद ने उसे शैव धर्म में दीक्षित कर लिया। इसके बाद उसने अपने पहले के जैन-धर्म-गुरुओं का कत्लेआम शुरू कर दिया। ८ हजार जैन साधुओं की उसने क्रूरतापूर्ण हत्या की। उसके क्रूर अत्याचारों के चित्र अर्काट के तिरुवत्तूर मंदिर की दीवारों में खुदे हुए हैं ?<sup>१</sup>

### वैष्णव धर्म

भक्ति से अभिप्राय वैष्णव धर्म में है। शठकोपाचार्य और यचनाचार्य ने जो उद्योग किया उस पर फल आया ईसा की तीसरी शताब्दी में, जब मद्रास के द्रविड ब्राह्मण विष्णु स्वामी ने वैष्णव संप्रदाय की स्थापना की, इसे पुष्ट किया रामानुजाचार्य ने। उनका जन्म ई० स० १०१७ में श्रीरंग के पुजारी-वंश में हुआ। वे मस्कृत के प्रकाण्ड पंडित थे। उन्होंने ब्रह्मसूत्र पर भाष्य रचा और विशिष्टाद्वैत मत चलाया। उस समय वुल्लोत्तुग नामक चोल राजा रंगम में गद्दी पर था। उसे रामानुज का यह उद्योग अच्छा नहीं लगा। उसके भय से ई० स० १०८० से १०९० के बीच रामानुज को रंगम छोड़ कर भागना पड़ा। वुल्लोत्तुग ने रामानुज के मित्र वर्त्तालवार की आंखें फुड़वा डाली और इस संप्रदाय का जो आदमी जहाँ मिला उस पर अत्याचार किया। रामानुज ने दस बारह वर्ष मद्रास में रह कर और वहाँ के राजा विहिदेव (विष्णुवर्धन) को अपना अनुयायी बना कर जैनों पर मनमाना अत्याचार किया, उनके सिर तेल की घानी में डाल कर पीस दिये।

शिव और विष्णु दोनों ही लश्का के देवता हैं। दोनों ने दैत्य-वंश का संहार करने में उचित अनुचित कुछ भी नहीं देखा। शिव तो साक्षान्त भूत-पिशाचों के स्वामी हैं इसी में उनके सम्प्रदाय में पाशुपत और कापालिक जैसे अधोरी-पन्थों का उदय हुआ। दक्षिण में जब शैवों द्वारा बौद्धों और जैनों का महत्त्व नष्ट हुआ तो वासुदेव और विष्णु की पूजा प्रचलित हो गयी। आगे ये दोनों ('विष्णु के अवतार ही वासुदेव हैं') कह कर एक कर दिये गये। परन्तु इस देव-पूजा को वैदिक आधार प्राप्त नहीं था इससे उक्त वशीय लोग उसे नहीं मानते थे, इसलिए रामानुज ने श्रीभाग्य और अन्य संस्कृत ग्रन्थ लिख कर विष्णु पूजा को महत्त्व देने का प्रयत्न किया। तथा प्रस्थानत्रयी का सहाग लिया।

रामानुज के पञ्चान्त माध्वाचार्य ने वैष्णवों की एक और शाखा स्थापित की। इनका जन्म ई० ११९७ में हुआ और मृत्यु १२७६ के लगभग। यह समय उत्तर भारत में मुसलमानों के

१ Early History of India, P. P. 474-75

२ बेंल्लिए—Ancient India; P. P. 258 60

उदय का था। लोग जबर्दस्ती मुसलमान बनाये जा रहे थे और मस्जिद तथा ईदगाह बन रहे थे, परन्तु दक्षिण में ये हिन्दू ब्राह्मण नये-नये पंथ बनाये जा रहे थे। उस काल में जैसी राजनैतिक अंधाधुंधी थी वैसी ही धार्मिक भी। जैसे कोई छोटा-मोटा जमींदार थोड़ी सेना एकत्र कर आसपास का इलाका लूट कर राजा बन जाता था वैसे ही कोई भी विद्वान् ब्राह्मण अपने अनुकूल ब्रह्मसूत्र का भाष्य लिख एक नया संप्रदाय खड़ा कर डालता था। जनता के सुख-दुःख से उस समय न राजा को वास्ता था, न इन धर्माधिकारी ब्राह्मणों को।

वैष्णव धर्म की तीसरी शाखा के प्रवर्तक निम्बाक ने बारहवीं शताब्दी के उत्तरार्ध में काम किया। ये तेलगु ब्राह्मण थे। इन्होंने वासुदेव पूजा को दूसरी दिशा में मोड़ा। विष्णु और लक्ष्मी अथवा कृष्ण-रुक्मिणी को एक ओर हटा कर राधा-कृष्ण की पूजा को महत्त्व दिया। राधा और गोपियों को आगे लाने वाले ये प्रथम वैष्णव नेता थे। इनके बाद पंद्रहवीं शताब्दी के अंत में तथा सोलहवीं के प्रारम्भ में बल्लभाचार्य और चैतन्य ने राधा-कृष्ण की पूजा का और भी विकास किया। धीरे-धीरे वामनत्त्व की प्रधानता बड़ी और कृष्ण की अपेक्षा राधा की पूजा को महत्त्व मिलने लगा। कृष्ण और गोपियों की फ्रीडाएँ गुप्तकाल ही में उच्च वर्ग में प्रिय हो चली थीं, अब राधा को परकीया के रूप में खुल्लम खुल्ला आगे लाने पर उसी के आधार पर वामनत्त्व ज्ञान स्थापित किया गया।

(समाप्त)



## महाकवि माघ और उनका काव्य-सौन्दर्य

माघ केवल एक सिद्धहस्त कवि ही नहीं थे, प्रत्युत वे एक सर्वशास्त्रतत्त्वज्ञ प्रकाण्ड पण्डित भी थे। उनकी जैसी बहुज्ञता तथा बहुश्रुतता अन्य संस्कृत कवियों में कम मिलती है। भिन्न-भिन्न शास्त्रों की छोटी-से-छोटी बातों का जिस निपुणता एवं सुन्दरता के साथ उन्होंने वर्णन किया है, उससे ज्ञात होता है कि उन सब पर उनका असाधारण अधिकार था। संस्कृत साहित्य के किसी अन्य काव्यग्रन्थ में विविध शास्त्रीय एवं लौकिक विषयों पर इस प्रकार साधिकार रचना करने की सफलता अकेले माघ को ही मिली थी। दर्शन, राजनीति, कूटनीति, सामाजिक जीवन, धर्मशास्त्र, आयुर्वेद, ज्योतिष, सेना, गज एवं अश्व-शास्त्र तथा युद्धविज्ञान, मंत्र, पुराण, गाथा, वर्णाश्रम मर्यादा, अलंकार एवं छन्द-शास्त्र—इन सब पर उनका यथेष्ट अधिकार था। यद्यपि वे सनातन धर्मानुयायी थे किन्तु नास्तिक दर्शनों की सूक्ष्म में सूक्ष्म बातों की भी उन्हें अच्छी जानकारी थी और उन सब पर पूर्ण सहानुभूति भी थी। वेदों में लेकर पुराणों एवं स्मृतियों तक पर उनका पूर्ण अधिकार था, साथ ही व्याकरण के तो वे प्रकाण्ड पण्डित ही थे। पुरोहित-कर्म एवं यज्ञ-दीक्षा आदि कर्मकाण्डों के सम्बन्ध में भी उनकी जानकारी एक अधिकारी विद्वान् की थी। नीचे कतिपय उदाहरणों द्वारा उनके इन सभी विषयों के असाधारण पाण्डित्य पर प्रकाश डाला जायगा।

आस्तिक दर्शनों में से यथावसर उन्होंने जो प्रसंग लिये हैं, उन्हें अच्छी तरह पल्लवित भी किया है। विशेषकर सांख्य के तत्त्वों की चर्चा तो उन्होंने अनेक स्थलों पर की है। इसी प्रकार बौद्ध दर्शन की कुछ बातों की भी अनेक स्थलों पर चर्चा की गयी है। प्रथम सर्ग में देवर्षि नारद ने भगवान् श्रीकृष्ण की जो प्रार्थना की है वह सांख्य शास्त्र के अनुसार है। इसी प्रकार चौदहवें सर्ग में राजसूय यज्ञ के प्रकरण में सांख्य मत की उपमा देते हुए युधिष्ठिर के लिए बताया है कि वे स्वयं कुछ कार्य नहीं कर रहे थे—पुरोहित ही उनका सब कार्य कर रहे थे।

उदासितारं निगृहीत मानसं गृहीतमध्यात्मदृशा कथञ्चन।

बहिर्विकारं प्रकृतैः पृथग्विदुः पुरातनं त्वां पुरुषं पुराविदः' ॥१३३॥

१—देवर्षि नारद कहते हैं—योगी लोग अपनी चित्तवृत्तियों को अंतर्मुखी कर के अध्यात्म-दृष्टि से किसी प्रकार आपका दर्शन करते हैं। वे आपको संसार से उदासीन, महद् आदि विकारों

तस्य सांख्य पुरुषेणतुल्यतां विभ्रतः स्वयमकुर्वतः क्रियाः ।

कस्तता तदुपलम्भतोऽभवद् वृत्तिभाजिं करणे यथाविति ॥१४॥१९॥

मीमांसा और वैशेषिक दर्शन की चर्चा भी इसी राजसूय यज्ञ के प्रसंग में की गयी है और उनके सिद्धान्तों का विश्लेषण भी हुआ है। चौदहवें सर्ग में राजसूय यज्ञ के प्रकरण में व्याकरण, वेद, कर्मकाण्ड एवं दान की छोटी-छोटी बातों की चर्चा की गयी है। उनसे मालूम पड़ता है कि कवि ने अपने जीवन में किसी विशाल यज्ञ का समारम्भ एवं समावर्तन समारोह सम्पन्न किया था। राजसूय यज्ञ में दान के मार्मिक प्रसंगों को लेकर कवि ने अपनी सहृदयता से अत्यन्त उज्ज्वल तो बना ही दिया है, साथ ही युधिष्ठिर के पावन-चरित में भी चार चाँद लगा दिया है। नीचे के श्लोक देखिए—

निर्गुणोऽपि विमुखो न भूपतेर्बानशौष्ठमनसः पुराभवत् ।

वर्षकस्य किमयः कृतोन्नतेरम्बुदस्य परिहार्यमूषरम् ॥

प्रेम तस्य न गुणेषु नाधिकं न स्म वेद न गुणान्तरं च सः ।

वित्सया तदपि पाथिबोऽयिनं गुण्य गुण्य इति न व्यजीगणत् ॥

सर्ग १४।४६, ४७॥

इसी प्रकार योगशास्त्र विषयक प्रवीणता के लिए कवि के निम्नलिखित दो श्लोक पर्याप्त हैं।

से पृथक्, सस्व, रजत्, तमत्—इन तीनों गुणों से लिप्त त्रिगुणात्मिका प्रकृति से भिन्न विज्ञानधन अनादि पुरुष के रूप में जानते हैं। इस प्रकार का मत कपिल आदि ऋषियों का है।

१—जिस प्रकार सांख्य के मत में पुरुष अपने आप पुण्य-पाप आदि कोई काम नहीं करता, बुद्धि ही सब कार्य करती है, तब भी पुरुष उन सब कार्यों का साक्षी होता है और वही कर्त्ता कहलाता है, उसी प्रकार महाराज युधिष्ठिर उस राजसूय यज्ञ में यद्यपि कोई कार्य नहीं कर रहे थे, पुरोहित लोग सब कार्य कर रहे थे, और युधिष्ठिर उन सब को देख भाल रहे थे, अतः वही उस यज्ञ के कर्त्ता थे।

२—वानशूर युधिष्ठिर ने विद्या, तप आदि से शून्य निर्गुण याचकों को भी खाली हाथ नहीं जाने दिया, क्योंकि जल बरसाने वाला मेघ क्या कभी ऊसर को छोड़ कर वृष्टि करता है? इस बात से यह नहीं समझना चाहिए कि महाराज युधिष्ठिर गुणप्राही नहीं थे अथवा उन्हें गुणों का पारस्परिक अन्तर नहीं ज्ञात था—यह बात नहीं थी, बल्कि बात यह थी कि निरन्तर दानशीलता में लगे रहने के कारण उन्हें इस बात का भी ध्यान नहीं था कि प्राथियों में कौन गुणी है और कौन निर्गुण।

मैत्र्यादि चित्त परिकर्म विदो विधाय क्लेशप्रहाणमिह लब्ध सबीज योगः ।

ख्यातिं च सत्त्व पुरुषान्यतयाऽधिगम्य वाञ्छन्ति तामपि समाधिभूतो निरोद्धुम् ॥ सर्ग ४।५४

सर्वं वेदिमननादिमास्थितं बेहिनामनुजिघृक्षया वपुः ।

क्लेश कर्म फल भोग व्रजितं, पुं विशेषममुमोश्चरं विदुः ॥ सर्ग १४।६२

प्रथम श्लोक में प्रयुक्त 'मैत्र्यादि', 'चित्त परिकर्म', 'सबीजयोग', 'सत्त्व पुरुषान्यतयास्थिति', 'क्लेश' आदि योगशास्त्र की पारिभाषिक शब्दावली हैं तथा द्वितीय श्लोक में योगशास्त्र के सिद्धान्तों की दृष्टि से परमात्मा की विशिष्ट संज्ञाओं अथवा विशेषणों की चर्चा की गयी है। यहाँ ज्ञानी पुरुष से कवि का तात्पर्य योगी पुरुष से है।

अद्वैत वेदान्त के तत्त्वों का प्रतिपादन तो अनेक स्थलों पर है। संसार को मिथ्या माया मान कर ब्रह्म अथवा परमात्मा को ही एकमात्र सत्य मानने की चर्चा तथा केवल ब्रह्म-ज्ञान-प्राप्ति की साधना एवं मोक्ष-प्राप्ति की आकांक्षा को कवि ने अनेक स्थलों पर प्रकट किया है। वेदान्त की कुछ अन्यान्य सिद्धान्त-परक बातों की भी उन-उन अवसरों पर चर्चा आयी है। इस सम्बन्ध में एक ही प्रसंग उद्धृत कर देना पर्याप्त है।

ग्राम्य भावमपहातुमिच्छते योगमार्गपतितेन चेतसा ।

दुर्गमेकमपुनर्निवृत्तये यं विशन्ति वशिन् मुमुक्षवः ॥ १४ सर्ग । ६४॥

नास्तिक दर्शनों में बौद्धमत की चर्चा अनेक अवसरों पर ही की गयी है, तथा जैन मत के आदि प्रवर्तक महावीर स्वामी के प्रति भी एक स्थान पर आदर व्यक्त किया गया है। यहाँ यह विशेष रूप से उल्लेखनीय है कि कवि ने पुराणवादियों की भांति महावीर स्वामी को भी भगवान् विष्णु का एक अवतार स्वीकार किया है।

१—यह प्रसंग रंजित वणन का है। इस रंजित गिर पर समाधि धारण करने वाले योगी जन मैत्री, कृष्णा, मुदिता और उपेक्षा—इन चारों चित्त की शोधक वृत्तियों को भली भाँति जान कर एवं अविद्या, अस्मिता, राग-द्वेष और अभिनिवेश—इन पाँचों क्लेशों को दूर कर, बीज युक्त योग को प्राप्त कर एवं प्रकृति तथा पुरुष की ख्याति अर्थात् ज्ञान को पृथक्-पृथक् रूप से जान कर उस 'ख्याति' को भी दूर करने की अभिलाषा करते हैं।

२—यह प्रसंग उस समय का है, जब राजसूय यज्ञ में भीष्म भगवान् श्रीकृष्ण की प्रथम पूज्यता के सम्बन्ध में युधिष्ठिर का समाधान करते हैं—'ये भगवान् श्रीकृष्ण सर्वज्ञ, अनादि, अनन्त, संसार के प्राणियों पर अनुग्रह करने की भावना से शरीर धारण करने वाले, अविद्या, अस्मिता, राग, द्वेष तथा अभिनिवेश-क्लेशों से रहित, पाप और पुण्य के फल-भोग से रहित, ईश्वर और परम पुरुष हैं। इन्हें इन्हीं रूपों में ज्ञानी पुरुष जानते हैं।'।

३—मोक्ष की आकांक्षा करने वाले अपने अज्ञान को नष्ट करने की इच्छा से, योगाराधन में चित्त लगा कर दुर्ज्ञेय और अद्वितीय परमेश्वर में प्रवेश कर जाते हैं।

सर्वं कार्यशरीरेषु मुक्तत्वाऽङ्गस्कन्ध पञ्चकम् ।

सौगतानामिवात्माऽप्यो नास्ति मन्त्रो महीभूताम्' ॥सर्ग २।२६॥

इस एक ही श्लोक में कवि ने बौद्ध दर्शन की स्पूल बातों के साथ राजनीति की सूक्ष्म बातों की सुन्दर चर्चा कर दी है। मीमांसा शास्त्र की निपुणता निम्नलिखित दो श्लोकों से ज्ञात होती है।

प्रति शरणमज्ञोर्ण ज्योतिरग्न्याहितानां विविधिरहित विरिष्यः सामिधेनीरधीत्य ।

कृत गुरु दुरितौघ ध्वंसमध्वर्युर्वयं हृतमयमुपलोढे साधु सानाय्यमग्निः' ॥सर्ग १।१४१॥

शब्दितान्नपशब्द मृच्यकैर्वाक्य लक्षण विदोऽनुवाक्यया ।

याज्यया यजन धर्मिणोऽप्यजन् द्रव्यजातमपविदय देवताम्' ॥सर्ग १।४।२०॥

संगीत एवं अन्यान्य उपयोगी ललित कलाओं की सूक्ष्म बातों की चर्चा अनेक जगह की है। गायन, वाद्य, स्वर, ताल, लय आदि के सम्बन्ध में कवि की अधिकारपूर्ण उपमाएं एवं उक्तिया सिद्ध करती हैं कि संगीत-शास्त्र पर उमका साहित्य-शास्त्र के समान ही असाधारण अधिकार था। इसी प्रकार नृत्यकला तथा नाट्यकला पर भी उसने अधिकार प्राप्त किया था। कवि की संगीत की निपुणता निम्नलिखित दोनों श्लोकों से प्रकट होनी है—

रणदिभराघट्टनया नभस्वतः पृथग्विभिन्न श्रुतिमण्डलैः स्वरैः ।

स्कूटीभवद् ग्रामं विशेष मूर्च्छनामवेक्षणार्णं महतीं मुहुर्मुहुः' ॥ सर्ग १।१०॥

१—बौद्ध मत के अनुयायी आत्मा नाम की कोई वस्तु नहीं मानते। वे शरीर को पांच स्कन्धों से युक्त मानते हैं—रूप, वेदना, विज्ञान, संज्ञा और संस्कार। इन पांच स्कन्धों के अतिरिक्त जिस प्रकार शरीर में आत्मा नाम की कोई वस्तु नहीं है उसी प्रकार राजाओं के लिए अंग-पञ्चक युक्त मंत्र के अतिरिक्त किसी भी कार्य में कोई अन्य मंत्र नहीं है। वे पाँचों अंग ये हैं—सहाय, साधनोपाय, देशकालविभाग, विपत्ति प्रतीकार तथा सिद्धि। तात्पर्य यह है कि राजा को बौद्धों के पाँचों स्कन्धों की भाँति केवल इन अंग-पञ्चकों की ही चिन्ता रखनी चाहिए।

२—यह अग्नि अग्निहोत्र करने वाले प्रत्येक द्विज के घर में जल रही थी। उसमें श्रेष्ठ पुरोहित लोग शास्त्रीय रीति से उदात्त, अनुदात्त और स्वरित स्वरों का ध्यान रख कर अग्नि प्रज्वलित करनेवाले मंत्रों का पाठ करते हुए सम्यक् प्रकार से आहुति डाल रहे थे और अग्नि उसका आस्वादन कर रही थी। अग्नि का वह आस्वादन गुरुतर पाप-समूहों को नष्ट कर रहा था।

३—मीमांसा शास्त्र के पारंगत पुरोहित गण अपभ्रंश शब्दों को त्याग कर आवाहन मंत्रों के द्वारा उच्च स्वर से इन्द्र आदि देवताओं को आवाहित कर उनके उद्देश्य से यज्ञ-मन्त्रों द्वारा हवन करने योग्य सभी द्रव्यों की आहुति देने लगे।

४—नारद जी अपनी उस महती नामक वीणा को बार-बार देखते हुए जा रहे थे, जिसमें से बायु के आघात से पृथक्-पृथक् निकलने वाले स्वरों से तथा उनके अनुरणन अर्थात् गुंजार से

श्रुति समधिकमुच्यः पञ्चमं पीडयन्तः सततमृषभहीनं भिषकीकृत्य वड्जम् ।  
प्रणिजगदुरकाकु श्रावकस्निग्ध कण्ठाः परिणतिमिति रात्रेर्भागवा माधवाय' ॥ सर्ग ११।१।

नीचे के श्लोकों में श्लेष की सुन्दर छटा के साथ-साथ कवि ने अपने नाट्यशास्त्रीय ज्ञान का जो परिचय दिया है, वह उच्च कोटि का है—

वद्यतस्तनिमानमानुषुष्यां बभूवक्षिभ्वसो मुखे विशालाः ।

भरतज्ञ कवि प्रणीतकाव्यप्रथिताका इव नाटक प्रपंचाः' ॥ सर्ग २०।४४॥

तथा स्वावयन रसमनेकसंस्कृत प्राकृतरकृतपात्र संकरः ।

भावशुद्धि विहितर्मूर्ध्व जने नाटकंरिव बभार भोजनः' ॥ सर्ग १४।५०॥

कवि की राजनीतिज्ञता के सम्बन्ध में तो उसके अकेले महाकाव्य के उद्धरणों से एक छोटी-मोटी पुस्तिका प्रस्तुत की जा सकती थी। राजा के छोटे-मोटे कर्तव्यों से लेकर उसकी सेना की छोटी-छोटी बातों तक का उसे पूरा पता था। सन्धि-विग्रहादि गुणों के प्रयोगों के अवसरों पर

निकलने वाली श्रुतियों के समूहों एवं सा रे ग म प ध नी आदि सातों स्वरों के तीनों ग्राम तथा उनकी विशेष प्रकार की इक्कीसों मूर्च्छनाएं अपने आप प्रकट हो रही थीं।

१—श्रुतियों का पाठ करने वाले मागध गण अनेक श्रुतियों से युक्त वड्ज स्वर की छोड़ कर तथा पंचम स्वर एवं ऋषभ स्वर को त्याग कर उच्च स्वर में गाते हुए रात्रि के बीतने की सूचना भगवान् श्रीकृष्ण को देने लगे। उस समय उनका वह मधुर स्वर दूर-दूर तक सुनाई पड़ता था और उसमें कोई भी विकार नहीं था। उनके उस गान के साथ बीणा आदि वाद्य भी बज रहे थे। आचार्य भरत के मतानुसार प्रभातकाल के गीत की जंसी विशेषताएं होनी चाहिए, कवि ने उन सब की ओर इसमें संकेत किया है।

२—भरत मुनि प्रणीत नाट्यशास्त्र की भली भाँति अधिगत करने वाले कवि लोग जिस प्रकार किसी उपाख्यान को लेकर नाटक की रचना करते हैं और उसके अंकों की मूल की ओर बिस्तार युक्त तथा पीछे की ओर क्रमशः संक्षिप्त रखते जाते हैं उसी प्रकार युद्धभूमि में छोड़े गये वे सर्व गण मुख की ओर मोटे तथा पीछे की ओर क्रमशः सूक्ष्म दिखाई पड़ रहे थे।

३—जिस प्रकार दर्शक लोग नाटकों को देखते समय शृंगार आदि नवों रसों का अनुभव करते हुए आनन्द प्राप्त करते हैं, उसी प्रकार युधिष्ठिर के राजसूय यज्ञ में आये हुए लोग भोजन करते समय मधुर अम्ल आदि छहों रसों के व्यंजनों का आस्वादन कर आनन्द प्राप्त कर रहे थे। नाटक में जिस प्रकार संस्कृत, प्राकृत अनेक भाषाओं का व्यवहार होता है, उसी प्रकार उस यज्ञ के भोज्य पदार्थों में भी बहुत से पदार्थ संस्कृत अर्थात् पकाये गये थे और कुछ प्राकृत अर्थात् वैसे ही कच्चे खाये जा रहे थे। जिस प्रकार नाटक में एक पात्र का अभिनय कोई दूसरा पात्र नहीं करता उसी प्रकार भोजन के एक पात्र से दूसरा पात्र नहीं मिलता था। नाटक में जैसे शुद्ध स्थायी भाव रहता है, उसी प्रकार उस यज्ञ के भोज्य पदार्थों में भी स्वाभाविक शुद्धि थी।

उसने अपनी युक्तियों तथा परस्पर विरोधी तर्कों से उन्हें इतना सुगम बना दिया है कि उसकी सूझ-बूझ पर विस्मित होता पड़ता है। उद्धव और बलराम के मुख से तथा युधिष्ठिर और भीष्म के मुख से भी उसने राजनीति की जटिल से जटिल समस्याओं पर ऐसे उपादेय हल प्रस्तुत किये हैं, जो आज प्रजातन्त्र के युग में उसी प्रकार से प्रयोग में लाये जा सकते हैं। प्रजा की सर्वविध हित-रक्षा और राजा के विशेष व्यापक अधिकारों को ध्यान में रखते हुए उसने जिस राजतंत्र की समर्थिका राजनीति की चर्चा अपने महाकाव्य में की है, वह भारतीय सभ्यता एवं संस्कृति की परम्परा के सर्वथा अनुकूल ही है। राजनीति की जटिल गुत्थियों पर उसने जो प्रसंगगत विचार प्रकट किये हैं, उससे ज्ञात होता है कि उसका यह ज्ञान कोरा किताबी ज्ञान नहीं था। शिशुपाल वध का द्वितीय सर्ग कवि की राजनीतिज्ञता का अच्छा निदर्शक है। राजनीतिक दौब-पंचों की ऐसी कोई चीज उममें नहीं छूटने पायी है, जिसकी कमी की ओर हमारा ध्यान जा सके। परस्पर विरोधी विचारों को आमने-सामने रख कर उसने उचित पक्ष के निर्णय का जो प्रसंग उपस्थित किया है, उसमें पाठकों को भी दैनिक कार्यों में आवश्यक राजनीति का अपेक्षित ज्ञान हो जाता है। नीचे के कुछ श्लोकों में कवि की राजनीतिज्ञता का नमना कीजिए—

सम्पदा सुस्थिरं मन्ये भवति स्वल्पयाऽपि यः।

कृतकृत्यो विषमन्ये न वर्धयति तस्य ताम्॥ २।३२॥

विषयमखिली कृत्य प्रतिष्ठा खलु दुर्लभा।

अनीत्या पंकता धूलिमुबकं नावतिष्ठते॥ २।३४॥

विधाय बरं सामर्थं नरोऽरौ य उदासते

प्रतिप्योर्वाविषं कश्चे शेरते तेऽभिभाषतम्॥ २।४२॥

पादाहतं यदुत्थाय मूर्धनिमधि रोहति।

स्वस्वादेवापमानेऽपि बेहिनस्तद्वरं रजः॥ २।४६॥

राजनीति के पारिभाषिक शब्दों का तो कवि ने अनेक अवसरों पर प्रयोग किया है,

१—जो मनुष्य थोड़ी-सी सम्पत्ति या ज्ञान पर अपने को सुस्थिर या निश्चिन्त मान लेता है, उसकी उस स्वल्प सम्पत्ति को कृतार्थ विधाता भी नहीं बढ़ाता है—ऐसा मैं मानता हूँ।

२—शत्रु का समूल नाश किये बिना प्रतिष्ठा की प्राप्ति दुर्लभ है। जल धूल की कीचड़ बनाये बिना नहीं एक सकता।

३—जो मनुष्य पहले ही से लूटे हुए शत्रु के साथ बरं ठान कर उसकी उपेक्षा करता है अथवा उसकी ओर से उदासीन हो जाता है, वह वायु के सम्मुख तिनकों के समूह में आम लगाकर सोता है।

४—जो धूल पर से आहत होने पर उड़ कर आहत करने वाले के शिर पर चढ़ जाती है, वह अपमान होने पर भी बेफिक्र बैठ रहने वाले मनुष्य से अच्छी ही है।

छः गुण, तीन शक्ति, तीन उदय तथा अंग पंचक आदि पारिभाषिक शब्दों की चर्चा इन श्लोकों में देखिए—

षड्गुणाः शक्तयस्तिष्ठः सिद्धयश्चोदयास्त्रयः । सर्ग २।२६॥

सर्वं कार्यं शरीरेषु मुक्तवाङ्गस्कन्धपञ्चकम् ॥ सर्ग २। २८॥

कुछ दूसरे पारिभाषिक शब्दों को लीजिए—

उदयुसत्यजन्मोहां राजसु द्वादशस्त्वपि ।

विजयीषुरेको दिनकुवादित्येष्टिविष कल्पते ॥' २।८१॥

बुद्धिशस्त्रः प्रकृत्यङ्गो घनसंवृति कञ्चुकः ।

चारेक्षणो दूतमुखः पुरुषः कोऽपि पाथिवः ।' २।८२

सेना के विभागों तथा उपविभागों के साथ-साथ दुर्ग-रचना, अभियान, युद्धकला अथवा शस्त्रास्त्रों की मारपीट के अच्छे-अच्छे गुरु कवि को वक्तवी जान थे। अठारहवें, उन्नीसवें तथा बीसवें सर्ग के २७९ श्लोकों में कवि के इस विषय के परिपक्व ज्ञान का पूर्ण परिचय मिलता है। गजो और अश्वों के लक्षणों से लेकर उनके स्वभाव की छोटी-से-छोटी बातों की चर्चा कवि ने की है। युद्धस्थल का ऐसा रोमांचकारी विप्लव वर्णन संस्कृत काव्यों में अन्यत्र दुर्लभ है। खच्चरों और ऊँटों से लेकर बैलों और भैंसों के स्वभावों तथा कार्यों की भी चर्चा की गयी है। साथ ही युद्धस्थल के लिए इन सब के खाद्य पदार्थों तथा उपयोगी औपधियों की भी अच्छी चर्चा है। अश्वों तथा गजों के भेदों तथा गुण दोषों की भी उसे प्रामाणिक जानकारी रही। नीचे के दो श्लोकों में उसने अश्वों के सम्बन्ध में जो कुछ कहा है, वह उसके शान्तिहोत्री (अश्वगात्रनिर्णयण) होने का पर्याप्त प्रमाण है—

१—बारह प्रकार के राजाओं के मध्य में विजयाभिलाषी राजा अकेला होने पर भी बारहों आदिष्यों के मध्य में दिनकर सूर्य की भाँति इच्छा-शक्ति को न छोड़ते हुए अपनी उन्नति में समर्थ होता है। बारह प्रकार के आदिष्यों की भाँति बारह राजा पे होते हैं—शत्रु, मित्र, शत्रु का मित्र, मित्र का मित्र, शत्रु के मित्र का मित्र, पाण्डिप्राह (अपने पीछे महायता पहुँचाने के लिए स्वयं आने वाला), पाण्डिप्राहासार (अपने पक्ष में महायता के लिए बुलाया हुआ राजा), आक्रन्दसार (शत्रु के पक्ष में सहायतायें बुलाया हुआ राजा), विजिगीषु अर्थात् विजयाभिलाषी, मध्यम तथा उदासीन। इन बारहों राजाओं में विजयाभिलाषी ही अपनी उत्साह शक्ति से उदय प्राप्त करता है। अन्य ग्यारहों में से पाँच प्रथम सम्मुख या पुरस्सर तथा चार पृष्ठगामी एवं मध्यम तथा उदासीन —ये स्वतंत्र रहते हैं।

२—जिसका शस्त्र बुद्धि है, जिसके अंग स्वामी एवं अमात्य आदि राज्यांग हैं, जिसका कबच दुर्भेद्य मंत्र की सुरक्षा है, जिसके नेत्र गुप्तचर हैं, जिसका मुख संदेशवाहक दूत है—ऐसा राजा कोई अलौकिक पुरुष ही है' अर्थात् इस लोक में रहते हुए भी इन अंगों से युक्त वह अलौकिक पुरुष है।

तेजो निरोध समता बहितेन यन्त्रा सम्यक् कशाग्रय विचार विदा नियुक्तः ।

आरट्टजशब्दलनिष्ठुरपातमुच्चैश्चित्रं चकार पदमर्थपुलायितेन ॥५ सर्ग १०॥

तथा— अव्याकुलं प्रकृतिमुत्तरधेयकर्मधाराः प्रसाधयितुमव्यतिकीर्णं रूपाः ।

सिद्धं मूले नवसु वीथियु कश्चिदवशं बल्गाविभागकुशलो गमयाम्बभूव ॥

सर्ग ५।६०॥

इसी प्रकार हाथियों के सम्बन्ध में निम्नलिखित तीन श्लोक उसके गज-सम्बन्धी गहरे ज्ञान का विशेष परिचय देते हैं—

गण्डूष मुञ्जितवता पयसः सरोषं नागेन लब्ध परवारण मारुतेन ।

अम्भोधिरोधसि पृथु प्रतिमानभागरुद्धोरुदन्त मुसलप्रसरं निपते ॥

सर्ग ५।३६॥

स्तम्भं महान्तमुचितं सहसा मुमोच दानं दवावतितरां सरसाग्रहस्तः ।

बद्धावराणि परितो निगडान्यलावीत् स्वातन्त्र्यमुज्ज्वलमवाप केषुराजः ॥

१—‘तोत्र बेंग की रोकनेवाली लगाम को धामने में सावधान एवं उत्तम, मध्यम और अधम—इन तीनों प्रकार की चाबुकों के प्रयोगों को जाननेवाले घुड़सवारों से भलीभाँति हाँके गये ऊँचे, आरट्ट अर्थात् अरब देश में उत्पन्न घोड़े अपने विचित्र पाद-विशेष द्वारा कभी अत्यन्त खंचल और कभी कठोर भाव से, मण्डलाकार गति विशेष से चल रहे थे ।’ इसमें घोड़े की गति एवं चाबुक के लक्षणों की शास्त्रीय बातों की चर्चा की गयी है ।

२—लगाम के नियंत्रण में कुशल एक घुड़सवार अव्यग्र अर्थात् शान्त स्वभाववाले, भली भाँति सुसज्जित एवं सुलक्ष्म अर्थात् छहों दिशाओं में मुख करने में प्रवीण एक अश्व को मुद्रावि के उत्तर काल में करने योग्य कार्यों के लिए असंकीर्ण रूपा अर्थात् सरपट नामक विशेष गति को सिखाने के लिए नवों प्रकार की बीथियों का अभ्यास कराने लगा ।

३—दूसरे गजराज के मद की सुगन्ध पाकर एक गजराज क्रोध के साथ अपने मुखस्थ जल को बाहर फेंक कर समुद्र तट पर मुसल के समान दोनों विशाल दांतों के प्रहार करने के बेंग को निरुद्ध करते हुए कोई अवरोधक न होने के कारण स्वयं गिर पड़ा ।

४—एक गजराज ने अनियंत्रित स्वच्छन्दता प्राप्त की । उसने अपने चिर परिचित महान् स्तंभ को एकाएक तोड़ दिया । हस्त (शुण्ड) के अग्रभाग को आद्रं (गोला) करके प्रचुरमात्रा में दान दिया अर्थात् मद जल गिराया, तथा चारों ओर से पिछले पैरों की बाँधने वाली बेड़ियों को तोड़ डाला । गजराज की भाँति राजा भी इसी प्रकार की उज्ज्वल स्वतंत्रता प्राप्त करता है । वह भी अपने बंधनों को तोड़ता है, हाथ में जल ले कर ब्राह्मणों को दान करता है तथा कारागार में पड़े हुए शत्रुओं की बेड़ियाँ काट देता है ।



जहने जनैर्मुकुलिताशमनादवाने संरब्ध हस्तिपकनिष्ठुरचोवनाभिः ।

गम्भीरबेदिनि पुरः कबल करीन्द्रे मन्वोपि नाम न महानवगृह्य साध्यः ।

सर्ग ५।४८-४९॥

ऊंटों तथा जंगली साड़ों और बैलों की प्रकृति का कवि ने इतना स्वाभाविक और सुन्दर वर्णन किया है कि उसमें रेखाचित्र प्रस्तुत करने की पूर्ण क्षमता है। दूध दुहते हुए गोपों, खेत की रखवाली करनेवाली गृहस्थ-रमणियों, हाथी, घोड़ा, ऊंट और खच्चर हाँकने वाले राज-कर्मचारियों के चित्रण में एवं उनकी विभिन्न चेष्टाओं के वर्णन में कविने चित्रकार को भी चुनौती दे दी है। सचमुच कवि के वर्णनों में रेखाओं के बिना चित्र प्रस्तुत करने की सम्पूर्ण सामग्रियाँ मौजूद हैं। इन बातों से यह भी पता लगता है कि उसका चित्रकला पर भी अच्छा अधिकार था। एकाध स्थलों पर चित्रकला सम्बन्धी स्फुट प्रसंगों की चर्चा कर के कवि ने अपने इस विषय के ज्ञान का भी परिचय दिया है।

और कवि के साहित्य के विभिन्न अंगों—रस-सिद्धान्त, छन्द और अलंकारों की मिदहस्तता का कहना ही क्या है? यह सब तो कवि का अपना अधिकृत क्षेत्र है। जिधर में उसकी इच्छा हुई है, प्रसंग आरम्भ किया है और जिधर से चाहा है, समाप्त किया है। राजनीति और कूटनीति जैसे नीरस विषयों में भी उमने साहित्यिक पदार्थों की चर्चा कर के उन्हें हृदयंगम करने योग्य और अधिकाधिक उपादेय बना दिया है। नीच के दो श्लोकों में कवि ने अपने इस विषय के हस्तलाभ का अनुसरणीय प्रदर्शन किया है—

तेजः क्षमा वा नैकान्तं कालज्ञस्य महीपतेः ।

नैकमोजः प्रसादो वा रसभावविदः कवे ॥ २।८३ ॥

१—एक हठीला गजराज कुपित महावत द्वारा अत्यन्त निष्ठुरता पूर्वक अंकुश लगाये जाने पर भी आँखें मूढ़ कर जब खड़ा हो रह गया और अपना घ्रास भी नहीं ग्रहण किया तब लोगों ने जान लिया कि जो सचमुच महान् होते हैं वे क्षीणशक्ति होने पर भी बलपूर्वक वश में नहीं लाये जा सकते। यहाँ गंभीरबेदी शब्द पारिभाषिक है जिसका लक्षण है कि जो हाथी अंकुश द्वारा चमड़ी काट देने पर, रक्त बहा देने पर तथा मांस काट देने पर भी अपने होश में नहीं आता वह गंभीर-बेदी कहलाता है।

२—समय को पहचानने वाले राजा के लिए केवल क्षात्र तेज दिखलाना अथवा केवल क्षमा दिखलाना—इसका कोई एकान्त नियम नहीं रहता। वह समय देख कर जहाँ जिसकी आवश्यकता होती है, उसका प्रयोग उसी प्रकार करता है, जैसे रसों और भावों के मर्म को जाननेवाले कवि के लिए केवल ओज गुण अथवा केवल प्रसाद गुण ही अनुसरणीय नहीं होता। वे दोनों ही का यथा-प्रसंग अनुसरण करते हैं।

नालम्बते दृष्टिकतां न निधीदति पौषवे ।

शम्भार्षी सत्कविरिव द्वयं विद्वानपेक्षते ॥२।८६॥

स्वायिनोऽर्थे प्रवर्तन्ते भावाः सम्भारिषो यथा ।

रसस्वैकस्य नृणांसस्तथा नेतुर्महीभूतः ॥ सर्गं २।८७॥

आयुर्वेद अथवा वैद्यक शास्त्र की सिद्धान्तसम्बन्धी छोटी-मोटी बातों की चर्चा कवि ने अनेक अवसरों पर की है। उन सब के परिशीलन से ज्ञात होता है कि आयुर्वेद की रोग एवं औषधियों-सम्बन्धी अनेक बातों का उसे ज्ञान था और कतिपय रसायनों तथा औपचारिक प्रयोगों की भी उसे पूरी जानकारी थी।

माघ के परम वैयाकरण होने की चर्चा पहले की जा चुकी है। अपने महावैयाकरण के रूप को उन्होंने प्रायः प्रत्येक सर्ग में प्रकट किया है और नूतन प्रयोगों तथा सिद्धान्तों की चर्चा से यह सिद्ध कर दिया है कि साहित्य के समान ही व्याकरण भी उनका प्रिय विषय था। व्याकरण की नीरस परिभाषाओं का उन्होंने अपनी मनोहर उपमाओं में सुन्दर प्रयोग किया है और मनोहर संयोग बैठायी है। संस्कृत व्याकरण के सूक्ष्म से सूक्ष्म नियमों का भी उन्होंने एकाध स्थलों को छोड़ कर कभी भी उल्लंघन नहीं किया है और ऐसे-ऐसे शब्दों को गड़ कर उनका प्रयोग किया है कि छन्दों की श्रुतिमधुरता बहुत बढ गयी है।

कवि के व्याकरण-सम्बन्धी पाण्डित्य के प्रदर्शन के लिए उद्धरणों की कोई आवश्यकता नहीं है। कदाचित् ही ऐसा कोई श्लोक हो जिसमें उसने किसी सुन्दर, सुघड़ किन्तु नूतन (कवियों के प्रयोग में नूतन) शब्द का प्रयोग न किया हो। व्याकरण-सम्बन्धी प्रसंगों एवं सिद्धान्तों के लिए द्वितीय सर्ग के ४७, ११२ तथा १९ वें सर्ग के ३५ वें श्लोक को देख लेना ही पर्याप्त है।

माघ में पाण्डित्य-प्रदर्शन का शौक अत्यन्त दुर्निवार था। कवित्व की सहज शक्ति के साथ ही उनमें पाण्डित्य का स्वाभिमान एवं दूसरों को स्तम्भित करने की इच्छा भी पूर्णतः जागरूक थी। अपने अकेले महाकाव्य को उन्होंने सर्व-साधन-सम्पन्न सम्राट् के एकलौते बेटे की भाँति, अपनी समस्त समृद्धियों एवं शक्तियों से लालित-पालित किया है। अपने पूर्ववर्ती कवियों एवं उनकी कृतियों की समस्त विशेषताओं को आक्रान्त करने की उनमें प्रबल स्पर्धा पाई जाती है। संस्कृत के

१—विद्वान् पुरुष न तो बंध के भरोसे रहता है और न केवल पुरुषार्थ पर ही आश्रित रहता है; किन्तु वह तो शब्द और अर्थ—दोनों की अपेक्षा करने वाले सुकवि की भाँति, बंध और पुरुषार्थ—दोनों की अपेक्षा करता है। उत्तम काव्य का लक्षण है—“तबबोधी शब्दाढ्यौ सगुण-बनलंकृती पुनः क्वापि।” काव्य प्रकाश।

२—जिस प्रकार रस की अवस्था प्राप्त करनेवाले एक ही स्थायी भाव के अनेक संचारी भाव स्वयं आकर सहायक हो जाते हैं उसी प्रकार क्षमापूर्वक उपयुक्त काल की प्रतीक्षा करनेवाले एक ही बिजिगीवू राजा की सिद्धि में दूसरे राजा लोग स्वयमेव आकर सहायक हो जाते हैं।

३—वेदिए शिशुपाल बध सर्ग २, ५४, ९३, ९४, ९६।

सुप्रसिद्ध कवि भारवि की अमर रचना 'किरातार्जुनीय' की बहुत-सी वस्तुओं एवं विशेषताओं को उन्होंने अपने महाकाव्य में भी प्रयुक्त किया है, किन्तु उनसे बीस कर के, उन्नीस कर के नहीं। कहीं पर उसी रूप और प्रकार का अनुसरण कर के उसे रख दिया है तो कहीं पर बिल्कुल नये ढंग और नयी रीति से उसका मुकाबला किया है। दोनों महाकाव्यों में बहुत-सी बातों की समानता पाई जाती है। कुछ समान वस्तुएं इस प्रकार हैं। दोनों ही ने अपने ग्रन्थ के आरम्भ में 'श्री' शब्द से वस्तुनिर्देशात्मक मंगलाचरण किया है। प्रत्येक सर्ग के अन्तिम श्लोक में यदि भारवि ने 'लक्ष्मी' शब्द का प्रयोग किया है तो माघ ने वहाँ भी आरम्भ की तरह 'श्री' शब्द ही प्रयुक्त किया है। भारवि ने किरातार्जुनीय के द्वितीय सर्ग में यदि भीमसेन के सबाद में कुछ राजनीतिक चर्चा की है तो माघ ने उससे कहीं बढ़ कर बलराम और उद्धव के द्वारा राजनीति की बातें कहलायी है। भारवि ने अपने महाकाव्य के तृतीय सर्ग में अर्जुन के गमन का वर्णन किया है तो माघ ने उसी सर्ग में भगवान् श्रीकृष्ण के गमन का वर्णन किया है। इस प्रसंग पर दोनों ही कवियों ने पुरनिवासियों की मार्मिक व्यथाओं का बड़ा मनोहर एवं आकर्षक चित्र प्रस्तुत किया है। भारवि ने चतुर्थ और पंचम सर्गों में नगाधिराज हिमालय एवं ऋतुओं का वर्णन अनेक प्रकार के छन्दों में सुन्दर ढंग में किया है तो माघ ने भी उन्हीं सर्गों में रत्नक के प्राकृतिक दृश्यों का मनोहर वर्णन प्रस्तुत किया है। दोनों कवियों ने बड़ी विचित्र समानता के साथ ऋतु वर्णन के प्रसंगों पर तत्तद् वस्तुओं एवं उपादानों को ग्रहण किया है। दोनों ने अपने-अपने महाकाव्यों के आठवें सर्गों में सुन्दरियों की जल-क्रीड़ा का वर्णन तथा नवें और दसवें सर्गों में मायंकाल, चन्द्रोदय, मधुपान, रत्नकलि, प्रणया-लाप आदि का शृंगारपूर्ण एक-सा वर्णन किया है। एक में यदि वय्या का प्रसंग है तो दूसरे में भी यादव रमणियाँ हैं। दोनों कवियों के प्रभात-वर्णन एक ही परम्परा के अनुयायी हैं। एक में यदि अर्जुन की कठोर तपस्या का हृदयग्राही वर्णन है तो दूसरे में युधिष्ठिर के राजपूय यज्ञ का गविधि सविस्तर आकर्षक वर्णन है। दोनों ही महाकाव्यों में युद्धस्थल एवं युद्ध के विविध प्रकारों का रोमांचकारी वर्णन है। युद्धस्थल के प्रसंगों पर दोनों ही कवियों ने विविध प्रकार के विकट चित्रबन्धों द्वारा अपनी प्रचण्ड कवित्व-शक्ति एवं प्रखर प्रतिभा का पूर्ण परिचय दिया है। किन्तु इस दिशा में माघ के प्रयोग भारवि की अपेक्षा बहुत सफल हुए हैं। विविध चित्रबन्धों की विकट कल्पना में एक निपुण वैयाकरण के नातें जो कृतकार्यना माघ को मिली हैं, वह भारवि को नहीं मिल सकी हैं।

माघ के कुछ विकट बन्धों के तमने ये हैं जिन्हें देखकर पाठकों को दाँतां तले अँगुली दबानी पड़ती है—

एकाक्षर पाद

जजीजोजाऽऽजिजिज्जाजी तं ततोऽस्तितताऽतिपुत्।

भाऽऽभोऽभीभाऽभिर्भूभाभूराऽरि ररिरीरः॥ सर्ग १९।३।

१—सबनन्तर पोढ़ाओं के तेज एवं पराक्रम से होनेवाले युद्ध के विजेता, सुन्दर युद्ध करने

इस श्लोक के एक चरण में केवल एक अक्षर का प्रयोग कवि ने किया है, इस प्रकार छन्द के चारों चरणों में केवल चार अक्षरों—ज, त, भ, र—का प्रयोग हुआ है। नीचे के श्लोक में केवल दो अक्षरों का प्रयोग हुआ है—

भूरिभिर्भूरिभिर्जीरा भूमादंरभिरेभिरे ।

भेदीदेभिभिरभ्राऽऽभैरभीदभिरिभैरिभाः ॥' सगं १९।६६॥

अब आगे इससे भी बढ़ कर विस्मयकारी अन्ध देखिए, जिसमें कवि ने केवल एक ही अक्षर का प्रयोग किया है—

बाबबो रुहबुहाबी बाबाबो बुदबीदबोः ।

बुद्धायं बववे बुद्धे बवाऽबवववोऽबववः ॥<sup>३</sup> सर्ग १९।११४॥

यह तो हुई अक्षरों की करामात, अब देखिए श्लोक की पहली पूरी पंक्ति ही दूमरी पंक्ति बन गयी है—

सर्व्वं सत्त्वसत्त्वेषु रणेव महोदधेस्तारि महानितान्तम् ।

स दैवसम्यग्प्रवपूरणेषु महो दधेस्तारिमहा नितान्तम् ॥ सर्ग १९।११८॥

चरणो या पादो के अनुलोम प्रतिलोम कं तो वीसों उदाहरण कवि ने प्रस्तुत किये हैं। सर्वतोभद्र, गोमूत्रिका, अर्धभ्रमक, असयोग, समुद्गम्यमक, मुरज-बन्ध, प्रतिलोमानुलोम, गूढ चतुर्थ, तीन अर्थवाची, चार अर्थवाची आदि विकटातिविकट बन्धों की रचना कर कवि ने अपने प्रकाण्ड पाण्डित्य एवं अद्भुत कवित्व-शक्ति का जो प्रदर्शन किया है, उसका लोहा संस्कृत-समाज में सदा माना जाता रहेगा। यद्यपि इन बन्धों में सर्वत्र कवि-रस का मुक्त प्रवाह दूषित हो गया है, और विलुप्त कल्पनाओं एवं बलपूर्वक ग्रहण की जानेवाली अर्थशक्ति का सौन्दर्य घटिया कोटि का हो गया है किन्तु कवि ने जिस दृष्टिकोण से यह 'कठिन कार्य' किया है, उसमें तो वह पर्याप्त सफल माना ही जायगा।

मैं निपुण, उद्भट योद्धा को व्यथित करनेवाले, नक्षत्र के समान कान्तिमान, निर्भीक गजराजों को भी पराजित करने वाले बलराम रथ पर सवार होकर उस वेणुधारी के सम्मुख यद्वायं दौड़ पड़े।

१—अत्यन्त भार से युक्त, भयानक, पृथ्वी के भार स्वरूप, भेरी की भाँति भयानक डब करने वाले, बादलों के समान काले एवं निर्भय गजराज अपने प्रतिद्वन्द्वी गजराजों से भिड़ गये।

२—शालीक, दुष्टों को बुझ देने वाले, संसार को पवित्र करने वाले, दुष्टों का विनाश करने वाली भुजाओं को धारण करनेवाले, दाता तथा अदाता—दोनों ही को देनेवाले तथा बकाबुर एवं पूतना आदि आततायियों को नष्ट करने वाले भगवान् श्रीकृष्ण ने शत्रुओं पर भेषण अस्त्र चलाता शुरु किया ।

३—सर्वदा सम्पूर्ण शुभ लक्षणों से युक्त शरीरधारी एवं शत्रु-तेज का बलन करने वाले भगवान् श्रीकृष्ण ने उस बंबी सहायता से युक्त युद्ध में, वह प्रचण्ड तेज धारण किया जो कि महासम्राट् के पार तक पहुँच गया था।

डा० कृष्णकुमार शर्मा

## आंग्ल-भारतीय वैज्ञानिक शब्दकोश : एक दृष्टि

डा० रघुवीर कृत 'आंग्ल भारतीय वैज्ञानिक शब्दकोश' का अध्ययन करने पर मुझे यह अनुभव हुआ कि लेखक ने 'मघवा' की टीका 'विडोजा' करने की चेष्टा आद्योपान्त की है। इतना ही नहीं अपितु शब्दरचना में भाषा-विज्ञान, व्यावहारिक-विज्ञान और व्याकरण-ज्ञान की भी नितान्त उपेक्षा की गई है। साधारणीकरण का ध्यान बिल्कुल न रखते हुए क्लिष्ट, कटु-श्रुत तथा व्याकरणगत और अर्थगत अशुद्धियों से भरपूर शब्दों की रचना बड़ी उदारता से की गई है। कोश के अन्तर्गत प्रयुक्त कुछ शब्दों के उदाहरण इस प्रकार हैं:—

### व्याकरणगत अशुद्धियाँ

१. शब्दनिर्माण में मन्त्रियों के नियमों की अवहेलना की गई है।

उदाहरण

१. Metallic धात्विक
२. Molecular ब्यूहाणवीय
३. Phosphate भास्वीय
४. Phosphoric acid भास्विक अम्ल
५. Phosphorous acid भास्व्य अम्ल
६. Alkaline क्षारिय
७. Wine द्राक्षिग, इत्यादि

'धात्विक' में 'धातु + इक' के बीच उ को व करके धात्विक बनाया गया है। सन्धि करते समय यह ध्यान नहीं दिया गया कि 'इक' क्या है। ठञ्, ठक् अथवा ठन् तद्धित प्रत्यय हैं; और उन्हें 'ठस्येकः' सूत्र से 'इक' आदेश होता है। तद्धित प्रत्ययों के परे होने पर उकारान्त शब्दों को ओर्गुणः (अष्टा. ६. ४. १४६.) से गुण करना अवश्य-भावी कार्य है। तब 'धातो + इक' हो जाने पर एचोऽयवायावः (अष्टा. ६. ४. १४६.) से 'ओ' को 'अव्' आदेश होता है; इस प्रकार 'धातविक' शब्द बनता है।

धात्विक के समान ही ब्यूहाणवीय, भास्वीय, भास्विक और भास्व्य शब्दों के निर्माण में भ्रम हुआ है; इन्हें क्रम से ब्यूहाणवीय, भासवीय, भासविक और भासव्य होना चाहिए।

'क्षारिय' शब्द में 'क्षार + छ' है छ को 'ईय' आदेश होता है (आयनेयीनीयिय ० अष्टा.

७.१.२.) ; तब यस्येतिच (अष्टा. ६.४. १४८.) से र के अ का लोप होने पर, 'आरीय' बनता है; आरिय नहीं 'Alkaline' का अर्थ है 'Having the properties of an alkali' जो कि तस्वीहितम् (अष्टा. ५.१.५.) अथवा तदस्य तदस्मिन् स्यादिति (अष्टा. ५.१.१६.) द्वारा 'छ' प्रत्यय करने द्वारा ही निकल सकता है।

यद्यपि 'आरिय' शब्द आर + य द्वारा बनाया जा सकता है; पर यह अनुकम्पायाम्, नीती च तद्युक्तत्वात्, यङ्गबोमनुष्यनाम्नष्टञ्वा, घनिलचो च (अष्टा. ५.३.७६-७७-७८-७९) उक्त सूत्रोक्त अर्थों में ही होता है; इसलिए Alkaline शब्द के अर्थ को ध्यान में रखते हुए, सर्वथा असंगत है।

'द्राक्षिरा' में द्राक्षा + इरा, लृट् है। यहां आद्गुणः (अष्टा. ६.१.८७) से गुण होकर 'द्राक्षेरा' बनेगा, द्राक्षिरा नहीं।

२. लिंगों के स्वीकार करने में अमली लिंगों की अवहेलना की गई है।

उदाहरण

१. Nerve चैता
२. Pigment रंगा
३. Fulcrum स्कम्भा
४. Battery समूहा

१. चिति संज्ञाने धातु ने करणेऽर्थे अमुन् प्रत्यय करने में 'चेतस्' शब्द बनता है; जो कि नप्सक लिंगी है; और जिनके रूप चेतः, चेतसि, चेतांसि के ङं पर चलते हैं। यहां Nerve के लिए चैता शब्द चुना गया है; जो लिंग सम्बन्धी अशुद्धि को ओझल करते हुए भी, उसके अर्थ का द्योतक नहीं ठहरता। महामहोपाध्याय गणनाथ सेन जी ने Nerve के लिए 'नाडी' शब्द का व्यवहार किया है जो नितान्त उपयुक्त है। यद्यपि संस्कृत-माहिम्य में 'नाडी' का साधारण अर्थ 'विवर वाली नली' है; और Nerves में विवर नहीं होता तो भी इस शब्द का Nerve के लिए चुनाव एक विशेष अर्थ रखता है। और वह यह है कि मस्तिष्क और पारिष भागों के बीच, संज्ञा (Sensation) और चेष्टा (Motion) सम्बन्धी संवेग (Impulses) यत्र-तत्र विद्युत् की गति के समान दौड़ा करते हैं। उस अद्भुत गति की अभिव्यक्ति के लिए नाडियों में विवरता कही जाती है।

२. रञ्ज् धातु से 'भावे' अर्थ में षञ् प्रत्यय करने से 'रंग' शब्द बनता है; और पुल्लिङ्ग है। उसे स्त्रीलिंग देना भ्रम है।

३-४. यही हाल स्कम्भा और समूहा का भी है। समूहा के बारे में यदि यह कहा जावे कि बहुवचन का रूप दिया है, तो 'समूहा' होना चाहिए; परन्तु समूहा के बारे में छापे की गलती मानते हुए भी, बहुवचन का यही उपयोग अनुचित है; ऐसा उपयोग वाक्य बना-बना कर लिखते समय होता है, अन्यथा नहीं। यही 'माला' 'गण' आदि शब्दों द्वारा 'समुदाय' के अर्थ को बतलाना

ही संस्कृत साहित्य की परिपाटी है। तदनुसार Battery को 'कोष्ठभाला' नाम दिया जा सकता है।

३. तद्धित प्रत्ययों के करने में अर्थों का ध्यान नहीं रखा गया है, अपने सुझावे के अनुसार प्रत्ययों का चयन हुआ है।

उदाहरण

१. Hepatic याकृत

२. Ciliary याक्ष्म

शरीर के किसी अंग अथवा अवयव से 'भवः', 'हितम्' आदि अर्थों में यत् प्रत्यय होना चाहिए। देखिए शरीरावयवाच्च और शरीरावयवाद्यत् (अष्टा. ४. ३. ५५ तथा ५. १. ६)।

इस प्रकार

यकृत् + यत् = यकृत्य

'याकृत' में यकृत् से अण् प्रत्यय किया गया है, जो कि इदम्, विकारः, समूहः आदि अर्थों में होना है। ये अर्थ यहाँ सगत नहीं हैं।

'याक्ष्म' में भी यही गल्ती है। 'यश्मन्' होना चाहिए।

३. अनेक स्थलों पर नये शब्दों की रचना के लिए, अन्य शब्दों को तोड़कर उनके खण्ड-खण्ड करके, भिन्न-भिन्न शब्दों के खण्डों को जोड़ा गया है। यह विधि किसी सीमा तक तो उपादेय है; जो सीमा व्याकरण में दर्शायी तथा स्वीकृत की गयी है; परन्तु सीमा का उल्लंघन करने पर जो नयी सृष्टि शब्दों की होती है, वह अत्यन्त कर्कश और अर्थहीन दिखलायी पड़ती है। उसे पढ़कर ऐसा प्रतीत होने लगता है, मानो हम संस्कृत भाषा नहीं पढ़ रहे। यह विधि, अवयव, वृणाम्बुद समझनी चाहिए।

उदाहरण

- |                        |              |
|------------------------|--------------|
| १. Sodium क्षारानु     | } Metal धातु |
| २. Magnesium भ्राजानु  |              |
| ३. Aluminium स्फट्यानु |              |
| ४. Helium यानाति       | } Gas वायु   |
| ५. Nitrogen भूयानि     |              |
| ६. Argon मन्दानि       |              |
७. Graphite लिखित्र (लिख + चित्र) - लिख + इत्र = लिखित्र  
 ८. Methyl प्रोइल (प्रांगार + उदजन + मूल)  
 ९. Methane प्रोदीन्य (प्रांगार + उदजन + इन्ध)  
 १०. Merozoite बीजखण्ड (बीजानु + जीव + खण्ड)  
 ११. Kerosene सम्प्रतेल (सं (together) + उ (Hydrogen) + प्र (Carbon))

१२. Papain एरटि (एरण्ड कर्कटी)

१३. Poundal प्राबल (प्राजलि + बल)

१४. Calomel पानीरेब (पारद + नीरेय)

१५ Bunsen flame पिनाल ज्वाला

१. 'शारातु' शब्द क्षार + घातु से बना है। कदाचित् सक्षिप्प करने के लिए घातु का 'घ' निकाल दिया गया है, और क्षार + आतु मानकर शारातु की सृष्टि की गयी है।

घातु का घ साहित्य अथवा व्याकरण के किस नियम से उड़ा दिया गया है, ज्ञात नहीं होता। देखिए व्याकरण के नियम 'ठाजादावूर्ध्व द्वितीयादघ' (अष्टा ५ ३ ८३) और इन पर दिये गये कात्यायन के वार्तिक। इस प्रकार शब्दों के टुकड़ों को यथेच्छ लृप्त कर देना संस्कृत भाषा की हिता है, जो कदापि वाङ्मयीय नहीं।

२-३ आजातु और स्पट्यातु भी इसी प्रकार गड़े गये हैं।

४ यानानि शब्द यान + वाति से बना है। यहा भी वाति का 'व' उड़ा दिया गया है अर्थात् 'यान + आति' मान लिया गया है, जिन्हे जोड़कर यानानि बना है। भूयाति और मन्दानि म भी यही कल्पना है, जो कि पूर्ववत् हेय है।

'प्रोदल' आदि शब्दों के साथ-साथ हमने, उनसे सम्बद्ध भिन्न-भिन्न शब्द और उन-की-कौन-कौन से खण्ड परस्पर जोड़े गये हैं, दर्शा दिया है। पाठक हृदयगम कर ले।

Bunsen Flame को कोश में स्पष्ट नहीं किया गया है, यह नहीं बतलाया गया कि उसके लिए चुना हुआ शब्द 'पिनाल ज्वाला' किन-किन शब्दों के खण्डों का जोड़ है। हमारा सम्मति में यह 'पिनड + नाल + ज्वाला' से बना है। पिनड का 'नड' निकाल दिया गया है, और शेष परस्पर जोड़ दिया गया है।

५ अनेक स्थलों पर 'उपसर्ग + घातु' के यथार्थ अर्थ न लेकर मनमाने अर्थ ले लिये गये हैं। संस्कृत व्याकरण और साहित्य में यह माना गया है कि घातुओं के साथ (पूर्व में) जब किसी उपसर्ग का प्रयोग किया जाता है, तब वह उपसर्ग, घातु के अर्थ को बहुधा बदल देता है। देखो उपसर्गशास्त्रियों बलादन्य प्रतीयते ० कारिका। उपसर्गों के अर्थ निश्चित हैं, और वे घातुओं के साथ जुड़ कर उनके अर्थों में अपने अर्थानुसार परिवर्तन कर देने हैं। जो परिवर्तन वे कर देते हैं वे भी निश्चित हैं, उन्हें हम स्वेच्छानुसार नहीं बदल सकते। इस कोश में वे स्वेच्छानुसार बदल दिये गये हैं।

उदाहरण

१ Decomposition विबन्ध

२. Adsorption अधिबूषण

१. 'चि' उपसर्ग के अनेक अर्थों में से भी अर्थ एक दूसरे से उल्टे हैं, अथवा, यो कहिए कि उन अर्थों में कभी-कभी विरोधी भावों का भान होता है: (१) पृथग्भाव (२) अत्यधिक।



उदाहरणों से यह स्पष्ट हो जावेगा। पृथग्भाव के उदाहरण हैं : वियोग, विच्छेद आदि। अत्यधिक के उदाहरण हैं : विध्वंस, विधान, विप्लव आदि। भिन्न-भिन्न धातुओं के साथ, इन दोनों में से एक अर्थ निश्चित है, जैसे कि 'वियोग' शब्द में पृथग्भाव का अर्थ स्पष्ट रूप से लामू होता है। हम वियोग का अर्थ 'अत्यधिक योग' अथवा 'विशेष रूप से योग' नहीं कर सकते। यदि 'वि' का अर्थ यहाँ 'अत्यधिक' लें, तो 'संयोग' अर्थ हो जावेगा, जो कि 'वियोग' से सर्वथा प्रतिकूल है।

कोश में Decomposition के लिए विबन्ध शब्द चुना गया है। Decomposition का अर्थ Medical dictionary के अनुसार Analysis of a body है। इससे विपरीत, विबन्ध शब्द का अर्थ व्याकरण और साहित्य में 'वि' का दूसरा अर्थ, अर्थात् 'अत्यधिक' मानकर किया जाता है। तदनुसार ही माधवनिदानम् में विबन्ध का अर्थ 'मलबन्ध' किया गया है।

परन्तु यहाँ विबन्ध का अर्थ 'वि' के पृथग्भाव अर्थ के साथ किया गया है, जो नितान्त भ्रममूलक है।

२. अब 'Adsorption' को लीजिए। Medical Dictionary by Gould में Adsorption का अर्थ यह दिया है: The process whereby a substance becomes a part of another and remains in a state midway between mechanical mixture and chemical combination.'

इसे ध्वनित करने के लिए कोश के लेखक ने 'अधिचूषण' शब्द चुना है। धातुओं के पहले जोड़ा हुआ 'अधि' उपसर्ग 'ऊपर' और 'आधिक्य' अर्थों का द्योतक होता है; और धातुओं के स्वकीय अर्थों की तीव्रता को बतलाता है। देखिए गणरत्नमहोदधि। Adsorption के अर्थ को ध्यान में रखते हुए, यहाँ हमें 'ऊपर', 'आधिक्य' आदि अर्थों को नहीं दर्शाना है।

'अधि' की जगह यहाँ 'अव' उपसर्ग अधिक समुचित है। धातुओं के पूर्व जोड़ा हुआ 'अव' उपसर्ग, उनके स्वकीय अर्थ में अनादर, छोटापन, परावलम्बन के भाव प्रकट करता है। देखिए संस्कृत इंग्लिश कोश—आप्टे। ये अर्थ Adsorption सम्बन्धी Incapacity to complete chemical combination को दर्शाने के लिए समर्थता प्रदान करता है। वस्तुतः शुष् धातु के बदले शुष् धातु का प्रयोग होना चाहिए। जिसका अर्थ सूखना, सुखाना, ससूकना है। अब पूर्वक शुष् धातु से 'अवशोषण' शब्द बनता है, जो Adsorption के अर्थ को 'अधिचूषण' की अपेक्षा अधिक अनुरूपता से दर्शाता है।

६. नाम धातुओं का प्रयोग संस्कृत साहित्य में अत्यन्त कम मिलता है; अर्थात् नगण्य-सा है। कोशलेखक ने इनका प्रयोग उदारभाव से किया है; और विशेषणों, कर्मान्त शब्दों आदि को भी धातु मानकर 'त्युट्' प्रत्यय करके, अपना अभिप्राय सिद्ध किया है।

**उदाहरण**

Bleach रबेतन  
Blende अन्धन  
Subject to अधीनन  
Depression निम्नन  
Liquefaction तरलन  
Fermentation किण्वन  
Boiling बुद्बुदन

जैसे अंग्रेज लोग, भारतवासियों की अंग्रेजी को, यद्यपि वह अंग्रेजी व्याकरण के अनुसार अधिकतर शुद्ध भी होती है, तो भी बहुधा Unenglish कहा करते हैं; उसी प्रकार 'इन' तथा 'इन' से मिलते-जुलते अन्य शब्दों को 'असंस्कृत' कह देना असंगत नहीं है। अधिकतर व्याकरण उक्त शब्दों को अत्यन्त अशुद्ध कह देने में नहीं हिचकेंगे; इसलिए ऐसे शब्दों का चुनना हेय है। और पतन का कारण बन सकता है।

७. औणादिक प्रत्यय अप्रसिद्ध शब्दों के निर्माण में प्रयुक्त किये गये हैं और उनका प्रयोग भी अधिकतर अशुद्ध हुआ है।

**उदाहरण**

Accumulator संचय

यहाँ 'सञ्चिनोत्थनेन' इस अर्थ में 'ष्टन्' प्रत्यय किया गया है, (उणादिसूत्र सर्वधातुभ्यः ष्टन्)। वस्तुतः Accumulator में जो 'or' प्रत्यय है, उसके लिए संस्कृत व्याकरण में माघारणतया ण्वल् अथवा तुच् प्रत्यय किये जाते हैं (देखिए अष्टा. ३.१.१३३)

८. वैदिक साहित्य में प्रयुक्त होने वाले शब्द, लौकिक साहित्य में प्रयुक्त किये गये हैं।

**उदाहरण**

Posterior पश्च  
Posterior chamber पश्च वेद्य  
Posterior part पश्च भाग  
Posterior wall पश्चभित्ति  
Postscript पश्चलेख

'पश्च' शब्द का स्वतंत्र रूप से प्रयोग केवल वैदिक साहित्य में होता है; लौकिक संस्कृत साहित्य में नहीं। (देखिए, पश्चपश्चा चच्छन्दसि, अष्टा. ५.३.३३)। केवल एक स्थल पर 'अपर' शब्द को 'पश्च' आदेश करने का आदेश दिया गया है। (देखिए, अपरस्यार्धे पश्चमावो बाध्यः, अष्टा. २.१.५८ सूत्र पर कात्यायन वार्तिक)।

Posterior और post के लिए पश्चिम, पश्चात् आदि शब्द बिना किसी काठिन्य के चुने जा सकते हैं।

९. कृत प्रत्ययों और सन्धियों का अशुद्ध प्रयोग हुआ है।

उदाहरण

Stoppered bottle पिघिन कूपी

‘पिहितकूपी’ होना चाहिए। (देखिए, दधार्तेहि, अष्टा. ३. ४. ४२)

### अर्थगत अशुद्धियाँ

१. प्राचीन और अर्वाचीन संस्कृत साहित्य की अवहेलना की गयी है। जो शब्द वैद्यक शास्त्र के ग्रन्थों में स्पष्ट रूप से दृष्टिगोचर होते हैं, उन्हें प्रयोग में न लाकर, उनकी जगह नये शब्द बनाने का यत्न किया गया है।

उदाहरण

Beer यविरा, यवसुग

Calomel पानारेय

Alcohol सूपब

Beer के लिए ‘यव सुग’ और ‘यविरा’ दो शब्द कोमलेश्वर ने दिये हैं। ‘यविरा’ शब्द ‘यव + मधिरा’ को सन्धिपूर्वक कर के बनाया है। ‘यवसुग’ में ‘सुग’ शब्द का प्रयोग अशुद्ध हुआ है। वैद्यक साहित्य में ‘सुग’ शब्द चावलों में तैयार की गयी शराब के लिए हुआ है। (देखिए हिन्दी शब्द सागर—नागरी प्रचारिणी नभा द्वारा संकल्पित) Beer, जो और चावलों के मेल में नहीं बनायी जाती। लेखक को ‘यवसुग’ के बदले ‘यवमद्य’ कहना चाहिए।

‘यविरा’ शब्द का निर्माण लेखक की सन्धिपूर्वक करने की विधि के अनुसार हुआ है, जो व्याकरण की दृष्टि में अशुद्ध है।

Calomel के लिए ‘पानारेय’ शब्द दिया है, जो जेवकानुसार ‘पान्द्य + नारेय’ का संक्षेप है। यह संक्षेप विधि तो व्याकरण और तक हीन है ही, इसके साथ-साथ, आर्यावर्त प्राचीन रसायनज्ञों को Calomel का ज्ञान बहुत प्राचीन काल से है, और इसके लिए ‘रस’ विशेष पर लिखी प्रत्येक पुस्तक में ‘रसकर्पूर’ शब्द आया है, तब नये शब्द चुनने की क्या आवश्यकता हुई, यह समझ में नहीं आता।

Alcohol के लिए ‘सूपब’ शब्द चुना गया है। ‘यव’ शब्द पुष् + अप् से बनाया गया है। मुल्लुषवः, मुषवः; जिसका अर्थ हुआ ‘अच्छी प्रकार की गयी अभिषेक क्रिया’। इसलिए ‘सूपब’ शब्द Alcohol के अभिप्राय को नहीं दर्शाता। इसके अतिरिक्त, इसके लिए ‘मद्यसार’ शब्द का व्यवहार, जहाँ-तहाँ होता है; इसलिए ऐसे पदार्थ के लिए नये शब्द की सृष्टि अनुचित और अप्रासंगिक है।

२, शब्दों का चयन, अंग्रेजी के जिन शब्दों के लिए, उन्हें चुना गया है, उनके अर्थों का अधिक से अधिक अर्थ द्योतन करनेवाला होना चाहिए; परन्तु इस तथ्य को अनेक स्थलों पर ओझल कर दिया गया है।

उदाहरण

Aether (१) दधु (२) व्योम

Oxalic acid तिस्मिकाम्ल

Medical Dictionary by Gould ने Aether (Ether) के दो अर्थ दिये हैं: (१) A thin colourless, volatile fluid used as an anaesthetic (२) The subtle fluid filling all space. कोश के लेखक ने दोनों अर्थों को दर्शाने के लिए भी पृथक्-पृथक् शब्द चुन लिए हैं। (१) दधु (२) व्योम।

दधु का अर्थ 'Burning' है (देखिए, S. E. Dictionary by Apte) और इसलिए इसे Ether के लिए चुना गया प्रतीत होता है; क्योंकि Ether यही जल्दी आग पकड़ लेता है। प्रश्न यह है कि अति शीघ्रता से अग्नि पकड़ लेने का काम क्या Ether के लिए कोई असाधारण काम है, जो अन्यत्र नहीं पाया जाता। अनेकानेक पदार्थ ऐसे हैं, जो अति शीघ्रता से जल पड़ने हैं, इसलिए केवल इतने ही गुण को देखकर किसी पदार्थ का व्यावहारिक नाम 'दधु' रख देना युक्तिहीन है। इसके अतिरिक्त, 'जल पड़ना' Ether का मूल गुण नहीं है। शब्द यथार्थभवात् ऐसा चुनना चाहिए, जो पदार्थ के प्रमुख गुणों को, जिनमें उसकी रचना आदि का संकेत भी सम्मिलित हो, प्रकट करता हो। यह बात रसायनज्ञों से छिपी नहीं है, कि Alcohol और Ether का बड़ा सम्बन्ध है, जो धातुओं के Hydroxides का उनके oxides से होता है।

Sodium Hydroxide

NaOH  
Ethyl alcohol  
 $C_2H_5OH$

Sodium Oxide

$Na_2O$   
Ethyl ether  
 $C_2H_5OC_2H_5$

दूसरे शब्दों में Alcohol की रचना में जो 'OH' मूलक है, उसके बदले में Ether की रचना में 'O' मूलक रह जाता है। Ether के रासायनिक अर्थ को दर्शाने के लिए, इसलिए, ऐसा शब्द होना चाहिए, जो Alcohol के प्रमुख गुणों को दर्शाते हुए भी अपनी विशेषता का सूचक हो। एतदर्थ 'मदोष' का चयन अधिक उपयुक्त है। 'मद' शब्द 'मद्य' के गुणों का द्योतक है, और 'ओष' Ether की रचना में ओक्सीजन (Oxygen) को उपस्थिति दर्शाता है। कोशलेखक ने Ether के दूसरे अर्थ को बतलाने के लिए 'व्योम' शब्द स्वीकृत किया है। एतदर्थ

‘आष्ट’ शब्द अधिक भावसूचक है। (देखिए Siddhant Kaumudi, English version by Basu brothers)

Oxalic acid के लिए ‘तिग्मिकाम्ल’ शब्द बनाया गया है। ‘तिग्म’ का अर्थ है तेज, क्रूर, उष्ण, कटु आदि (देखिए S. E. Dictionary by Apte) तदनुसार यह अम्ल उक्त गुणों वाला पता लगता है; पर ये गुण oxalic acid के मिले हुए नहीं हैं; अनेक पदार्थों के ये गुण हैं। जैसा कि हमने ऊपर बतलाया है, नामों को यथासम्भव पदार्थों की उत्पत्ति, रचना आदि का द्योतक होना चाहिए।

Organic Chemistry by Cohen के अनुसार, यह अम्ल woodsorrel (oxalis acitosella) में प्रचुर मात्रा में पाया जाता है। woodsorrel को संस्कृत भाषा में ‘चक्र’ नाम से पुकारा गया है; तदनुसार इस अम्ल को ‘चक्रिकाम्ल’ नाम देना, ‘तिग्मिकाम्ल’ नाम की अपेक्षा अधिक सार्थक है।

### शब्दशैथिल्य

३. शब्दनिर्माण के यत्न में यह बात सदा ध्यान में रखनी चाहिए कि यथाशक्ति सब भावों और अर्थों और शब्दसौष्ठव पर भी गहरी निगाह डालते हुए, चुना हुआ शब्द ‘संक्षिप्त’ हो। शब्द का लम्बा चौड़ा और ढोला-ढाला होना, उसकी ग्राह्यता में कटौत बन जाना है। कुछ स्थलों में कोशलेखक ने इस पर ध्यान नहीं दिया है।

#### उदाहरण

Boyle's law समताप-वाति सम्पीडन नियम

Charle's law ताप-वाति परिमा नियम

Mericaasp एक बीजा स्फोटि वेध

Boyle's और Charle's laws के लिए बड़े-बड़े ढोले-ढाले शब्दों का चयन हुआ है। विज्ञान के जिन पिताओं ने अपने जीवन का अमूल्य समय लगा कर, सब मुखों और ऐश्वर्यों का त्याग कर के, छिपे हुए सन्धियों को, आधुनिक काल में, सब से प्रथम दर्शाया, क्या उनका नाम लेना भी पाप हो गया है। यदि हम ऐसा करते हैं, तो हमारे जैसा क्रूर, पक्षपाती और अकृतज्ञ अन्य कोई न होगा। इसलिए हमें उक्त पिताओं को उन नियमों के साथ अमरभाव से स्मरण करना चाहिए। तब Boyle's law और Charle's law के लिए उचित शब्द क्रमशः बायल का नियम (बायलोकृत नियम) और चार्ल्स का नियम (चार्ल्सोक्त नियम) होने चाहिए।

Mericaasp के लिए भी शब्द का ढोलाढालापन अवसरता है।

Class book of Botany by A. C. Dutta ने ‘Mericaasp’ का अर्थ यह दिया है: In schizocarp, when ripe, the fruit splits apart into two, indehiscent, one sided pieces, called Mericaasps, उक्तार्थ को ध्यान

में रखते हुए 'एक बीजा स्फोटि वेवम' से अधिक संक्षिप्त शब्द 'फलमंगिका' है; जो फल के टूटने और उससे सम्बद्ध दोनों हिस्सों को सूचित करता है।

### शब्दसौष्ठवहीनता

४. किसी भी भाषा के साहित्य में 'शब्दसौष्ठव' एक महान् गुण है; कर्कश और बेडौल शब्दों की अधिक संख्या भाषा के महत्त्व को गिरा देती है। संस्कृत भाषा में तो शब्दों का अपार समुद्र विद्यमान है; तब कठोर, कर्कश शब्दों का चुनना कोई अर्थ नहीं रखता। हम आपके सामने कोशालेखक के चुने हुए कुछ कर्कश शब्दों को दर्शा रहे हैं।

उदाहरण

Phenolphthalein दशंव्युत्तेलिन

Protein प्रोभूजिन

Proteid प्रोभूजेय

'दशंव्युत्तेलिन' की कर्कटुता, शब्दसौष्ठवहीनता और असंस्कृता अनुपम है। ऐसा प्रतीत होता है कि अनेक शब्दों को तोड़ कर, और उनके किन्हीं खण्डों को जोड़ कर, इस शब्द की रचना हुई है। हम ऊपर कह आये हैं कि यह विधि अत्यन्त हेय है।

'Phenolphthalein' शब्द, दो शब्दों में मिल कर बना है—Phenol और Phthalein, जिनके लिए अधिक सार्थक शब्द क्रमशः 'भामेरा' और 'किशिलाजिनी' हैं। ये शब्द कहाँ से आये, अथवा कैसे बने, सुनिए।

Phenol शब्द में Phenu=To illuminate और 'ol' खण्ड है। 'ol', Organic chemistry में ऐसे शब्दों के साथ अधिकतर जोड़ा जाता है, जिनमें Alcohol की रचना के समान 'OH' मूलक पाया जाता है। कुछ ऐसे भी शब्द हैं, जहाँ उक्त कथन का पालन नहीं किया गया है। उदाहरणार्थ तैलपना (चिकनाई का भाव) दिखलाने के लिए भी यत्र-तत्र 'ol' खण्ड का प्रयोग होता है, जैसे 'Encalyptol' (में 'ol' तैल का अर्थ देता है)।

Phenol में प्रथम अर्थ ग्रहण किया गया है। 'भामेरा' शब्द में 'भास' और 'इरा' दो शब्द हैं। भास दोपत्तो धातु से 'भासत इति भासः', सिद्ध होता है, जो Illumination के अर्थ को ध्वनित करता है। 'इरा' शब्द मद्य, जल आदि अर्थ देता है। (देखिए धन्वन्तरीय निघण्टु, राजनिघण्टु, तथा S. E. Dictionary by Apte.) इसलिए मद्यता का संकेत करने के लिए 'इरा' शब्द चुना गया है। Illumination के अर्थ का समाधान देते हुए Cohen अपनी Organic chemistry पृष्ठ संख्या ३९३, संस्करण १९४३, में कहते हैं "The term phenyl denotes the univalent radical C<sub>6</sub>H<sub>5</sub> of Benzene. The name is derived from the Greek divw, to illuminate, from the connection of Benzene with the coal

gas manufacture.” तदनुसार ‘भास + डरा’ से ‘भासेरा’ शब्द बनता है, जो अपनी सार्थकता को स्वयं प्रतिपादित करता है।

Phthalein, organic chemistry के ये पदार्थ हैं, जो Naphtha से सम्बद्ध Naphthalene से बनाये जाते हैं; जिस तथ्य को दर्शाने के लिए ही Phthalein शब्द में ‘Phtha’ खण्ड रख दिया गया है। Naphtha को उत्पत्ति Petroleum से होतो है। (देखिए पृष्ठ संख्या ५३ Organic chemistry by Cohen, edition 1943) S.E. Dictionary by Apte में Petroleum के लिए ‘शिलाज’ शब्द दिया है। उपर्युक्त अर्थ को अधोलिखित रीति में अविकल स्पष्ट दर्शाया जा सकता है:—

Petroleum → Naphtha → Naphthalene → Phthalein

शिलाज → किशिलाज → किशिलाजीन → किशिलाजिनो

‘किशिलाज’ में ‘कि’ शब्द कुत्सित अर्थ में जोड़ा गया है, अर्थात् कुत्सित. शिलाज इति ‘किशिलाज’। (देखिए किशोपे, अष्टा: २.१.६८)। कुत्सित शब्द यहाँ आक्षेप अर्थ में नहीं लिया गया है; वह विकारता, परिवर्तन और भिन्नता को दर्शाने के लिए है। ‘किशिलाजीन’ में प्रथम ‘किशिलाज’ के ‘ज’ को लुप्त कर दिया है (देखिए विनापि प्रत्यय पूर्वोत्तरगदयोर्वा लोप.—कात्यायन वार्तिके) और फिर ‘जीन’ शब्द के साथ सप्तमी तत्पुरुष समाग कर दिया गया है, जो किशिलाज से उमका सम्बन्ध दर्शाता है। ‘किशिलाजिनो’ में किशिलाज शब्द से मनुष्य के ठन् प्रत्यय किया गया है। (देखिए अन इनठनो, अष्टा: ५-२-११५)।

Protein को ‘प्रोमीजिन’ शब्द दिया है, जो प्र (carbon-कार्बन) + उ Hydrogen—उदजन) + म् (Nitrogen—भूयाति) + ज (Oxygen-जायत + इन) को मिला कर बनाया गया है।

कैमा अद्भुत शब्द बना है, जिसे गमैग जाँ के ममान निन्न-भिन्न स्थानों में धड़ और मुण्ड जोड़ कर बनाया गया है। इसको संस्कृत का शब्द कहा जावे, या किसी अज्ञान भाषा का? नये शब्द बनाने को यह कितनी गहिल विधि है, ओग शब्द ओर अक्षर मकरना का आदर्श नमूना है। (इसका खण्डन देखिए व्याकरण सम्बन्धी अशुद्धि संख्या ४)।

Protein के लिए अद्वयन्त मरल शब्द ‘पालिक’ है, जो ‘पल’ शब्द से पालम् अथवा रक्षति अर्थ में ठक् प्रत्यय करने से निद्ध होता है (पालम् अष्टा: ४।४।६१) ग्वाति (अष्टा: ४।४।३३)। ‘पल’ शब्द का अर्थ है माम। माम शब्द का अधिक विस्तृत अर्थ यहाँ अपेक्षित है। साधारणतया जानवरों के शरीर का बहुत बड़ा भाग माम कहलाता है; परन्तु कांस्यकारों ने फलों के खाद्य भाग को भी माम शब्द से पुकारा है। (देखिए S. E. Dictionary by Apte) उन्होंने ‘मामम्’ के तीन अर्थ दिये हैं (१) Flesh (२) Flesh of fish (३) The fleshy part of a fruit। उक्त अर्थों को स्वरूप कर देने पर—जिहा पदार्थ की प्रकृति (स्वभाव) पल है, अथवा जो पल (माम) को रक्षा करता है, वह सभी ‘पालिक’ कहलाता है।

Protein और Protied के अर्थों में कोई अन्तर नहीं (देखिए Medical Dictionary by Gould) इसलिए इसके लिए अलग से शब्द-रचना अनावश्यक है।

यदि 'पालिक' शब्द से मन्तोष न हो, तो Protein के शब्दार्थ से शब्द बना लीजिए। Protein का अर्थ है First place (Cohen); इसलिए इसे 'प्रथमिका' या 'प्रष्ठिका' कहा जा सकता है। 'प्रष्ठ' का अर्थ है 'अग्रगामी।' (देखिए प्रणोऽग्रगामिनि-अष्टा. ८.३.१२)।

### शब्द-चयन सम्बन्धी अशुद्धियाँ

५. कोश के लेखक ने अनेक स्थलों पर शब्दों का चयन अशुद्ध किया है; इसका कारण कदाचित् पूरी छानबीन किये बिना लिख डालना है।

उदाहरण

१. Flat चिपिट	१२. Ketone कीकन
२. Freezing श्यान	१३. Lung fluke क्लोम पत्र
३. Funnel निवाय	१४. Manometer वाष्पमापक
४. Bacterium शक्काणू	१५. Filter पाव
५. Gas वाति	१६. Sucrose मण्डघु
६. Cylinder रम्भ	१७. Saccharose शर्कराघु
७. Hormone श्यामर्ग	१८. Tincture निष्कर्ष
८. Ice हिम	१९. Uriniferous tubule मूत्रनलिका
९. Snow शीन	२०. Vertebra कीकन
१०. Incision भेदन	२१. Volt द्युशक्त
११. Oxygen जारक	२२. Ampere द्युबहि
	२३. Calorie उप

१. 'चिपिट' या 'चिपट' का अर्थ है 'चपटी नाक वाला'। (देखिए इनच् पिटच्चिकचि च—अष्टा. ५.२.३३) अर्थात् 'नि' से नत नासिका के अर्थ में इनच् और पिटच् प्रत्यय और नि को 'चिक' और 'चि' आदेश होते हैं। इसके अतिरिक्त 'भावप्रकाशकार' ने 'चिपिट' का प्रयोग 'चपट चावल' (एक प्रकार का चिऊड़ा) अर्थ में किया है। लेखक ने कदाचित् हिन्दी के 'चपटा' शब्द में 'चिपिट' का मिलान देखकर, इसका Flat अर्थ कर दिया है। Flat के लिए संस्कृत भाषा में 'सपाट', 'सम' आदि अनेक शब्द हैं।

२. Freezing के 'जमने की क्रिया' अथवा 'जमते हुए' अथवा 'जमाने के लिए जो काम में लाया जावे', अर्थ है। इसके लिए 'श्यान' शब्द चुना गया है; शब्द-धातु से क्त प्रत्यय करने पर, द्रव मूर्ति (जमना) और कठिन स्पर्श अर्थों में 'य्' को सम्प्रसारण करने पर और अस्पर्श अर्थ में क्त के त को न कर के तथा दीर्घ कर के 'शीन' शब्द सिद्ध होता है (देखिए, द्रवमूर्ति



स्पर्शार्थोः द्यः, द्योः स्पर्शश्च, हलित्—अष्टा. ६.१.२४, ८.२.४७, ८.२.७७)। यदि 'अभि' या 'अव' उपसर्ग पूर्व में हों तो विकल्प से सम्प्रसारण होता है (देखिए बिभाषाभ्युपसर्गस्य—अष्टा. ६.१.२६) तब, अभिष्यान, अभिशीन, अवष्यान, अवशीन—शब्द बनते हैं। अकेली व्द्येच् घातु से क्त प्रत्यय करने पर 'ष्यान' किसी भी अवस्था में नहीं बनता।

Freezing का भाववाची अर्थ देने के लिए भाववाची 'धञ्' अववा 'ल्युट्' प्रत्यय करने से द्यायः और द्यायन—शब्द बनते हैं। इसलिए द्यान के बदले द्याय या द्यायन होना चाहिए।

३. Funnel के लिए 'निवाय' शब्द दिया है। निवाय का संस्कृत साहित्य में अर्थ है 'पितरों को दिया हुआ अन्नादिक' (देखिए—मालती-माधव ९.४०, मुद्राराक्षस ४-५, मनुस्मृति ३.२१६)। इसलिए 'निवाय' शब्द Funnel के लिए नहीं चुना जा सकता। इसके लिए S. E. Dictionary by Apte में 'कूपिका' शब्द दिया है, जो उपयुक्त है। 'व्यवनी' शब्द भी Funnel के अर्थ को स्पष्ट करता है।

४. Bacterium के लिए 'शाकाणु' शब्द चुना गया है। S. E. Dictionary by Apte में 'शाक' का अर्थ दिया है:— A vegetable, potherb, herb, any edible leaf, fruit or root, used as a vegetable, शाक, वनस्पति के अन्तर्गत है, पर वनस्पति, शाक के अन्तर्गत नहीं है। 'वनस्पति' शब्द यद्यपि विशेष रूप में उन पेड़ों के लिए प्रयुक्त होता है, जो बिना कली-फल के फल देते हैं; पर साधारण अर्थों में भी इसका प्रयोग होता है। (देखिए कुमार सम्भव ३-७४)। 'द्रुम' वनस्पति का पर्यायवाची है, और छोटा शब्द है, इसलिए Bacterium के लिए 'शाकाणु' के बदले 'द्रुमाणु' शब्द को चुनना चाहिए।

५. Gas के लिए 'वाति' शब्द दिया है। 'वा' गतिगन्धनयोः, घातु से क्तिन् प्रत्यय करने से 'वाति' शब्द बनता है; अथवा 'वा' घातु से लट् लकार में तिप् करने से भी 'वाति' बनाया जा सकता है। पहले 'वाति' का अर्थ हुआ बहने या गन्ध देने की क्रिया; और दूसरे का अर्थ हुआ, 'बहता है'। ये दोनों अर्थ Gas के अर्थ के दशक नहीं हैं। Medical Dictionary by Gould के अनुसार Gas का अर्थ है 'An aeriform substance.'

हिन्दी शब्द सागर (नागरी प्रचारिणी सभा) ने Gas के लिए 'अतिवाष्प' शब्द चुना है, जो युक्तिसंगत है। वाष्पमतिक्रामतीति—अतिवाष्पः। जो गणों में वाष्प का भी अतिक्रमण कर जावे, ऐसा पदार्थ 'अतिवाष्प' कहलाता है।

६. Cylinder के लिए 'रम्भ' दिया है, जिसका अर्थ है (१) Sounding, Roaring (२) Support, prop (३) A stick (४) Bamboo (५) Dust (S. E. Dictionary by Apte) इनमें से तो कोई भी अर्थ ठीक नहीं बैठता। इसके विपरीत Cylinder के लिए हिन्दी में प्रतिदिन 'बेलन' शब्द का प्रयोग होता है, जिसकी संस्कृत 'बेल्लन' है।

७. Hormone के लिए 'न्यासर्ग' शब्द दिया है। 'न्यासर्ग' शब्द 'नि+आङ्+सर्ग' से बना है। 'नि' उपसर्ग का अर्थ धातुओं के पूर्व में जोड़ने से 'नीचे की ओर गति' होता है। 'आङ्' का अर्थ इन्हीं अवस्थाओं में 'समीपता' की सूचना देता है। सर्ग का अर्थ, त्याग, सृष्टि, निष्पन्न, स्वाभाविक गुण हैं— S. E. Dictionary by अप्टे)। इन सब अर्थों को जोड़ने पर Hormone के अर्थ का अनुभव नहीं होता। Medical Dictionary by Gould में Hormone का निम्नलिखित अर्थ दिया है: A chemical substance produced in a more or less distant organ, which passing into the blood-stream and reaching a functionally associated organ, is capable of exciting the latter to activity यह अर्थ 'न्यासर्ग' से किसी दशा में भी प्राप्त नहीं किया जा सकता।

इसके लिए 'मशान्तवृत्' उपयुक्त है। इसमें 'स' समानार्थवाची है। वस्तुतः समान का 'स' आदेश हो गया है। (देखिए समानस्यच्छन्दस्यमूर्ध्वप्रभृत्युदकेषु—अष्टा. ६.३.८४)। समान (सजातीय) शान्त, (अंगमवयव वा) यश्चोदयति, प्रबोधयति स 'मशान्तवृत्'।

८-९. Ice के लिए 'हिम' और snow के लिए 'शीन' शब्द दिया गया है। 'शीन' का अर्थ है 'जमा हुआ', और snow का अर्थ है congealed vapour falling in white flakes अतः शीन और snow के अर्थों का कोई समाना नहीं है। कदाचित् snow और शीन में म, श का सादृश्य देख कर, ऐसा शब्द चुनने की प्रवृत्ति हुई हो। संस्कृत साहित्य में snow के लिए 'हिम' शब्द का प्रयोग होता है— (S. E. Dictionary by Apte)।

Ice का अर्थ है Frozen Water। इसके लिए संस्कृत साहित्य में 'हिमानी' शब्द आता है। (देखिए कात्यायन वार्तिके—'हिमारण्ययोर्महत्वे')।

१०. Incision के लिए 'भेदन' शब्द लिखा है। Medical Dictionary by Gould के अनुसार Incision का अर्थ है The act of cutting into ; जिसे हिन्दा में 'चौरना' और संस्कृत में छेदन कहते हैं। सुश्रुताचार्य के अनुसार अस्त्रक्रिया ८ प्रकार की होती है— छेदन, भेदन, लेखन, वेधन, मेघन, आहरण, विश्रावण और सीवन। सबसे पहला कर्म 'छेदन' है, जिसे हिन्दी में 'नश्तर लगाना' कहते हैं। नश्तर द्वारा चौरा लग जाने पर दूसरी प्रक्रिया 'भेदन' (फाड़ना) का समय आता है; जिसके लिए कोई कैंची सरीखा अस्त्र चोरे में प्रविष्ट करके, उसे खोलते हैं, जिससे चोरे का छेद बड़ा हो जाता है। यही भेदन कर्म है। इसलिए Incision के लिए 'छेदन' शब्द चुनना चाहिए।

११. Oxygen के लिए 'जारक' शब्द दिया है। 'जारक' शब्द जू बयोहानी धातु से प्रबल प्रत्यय करके बनाया गया है; जिससे इसका अर्थ 'जीर्ण करने वाला' है। इससे विपरीत Oxygen का अर्थ Medical Dictionary by Gould के अनुसार अवलिखित है: Oxygen is a gaseous element, the supporter of life and combu-

stion. उक्त अर्थों को ध्यान में रखने में स्पष्ट दोषता है कि Oxygen के लिए 'जारक' शब्द सर्वथा असंगत है। वस्तुतः ऐसी त्रुटि के होने का कारण वैद्यक शास्त्र की प्रक्रियाओं का ठीक-ठीक अर्थ न समझना ही है। वैद्यक शास्त्र में भस्मों के निर्माण के समय पदार्थों को कई प्रक्रियाओं में से गुजारना पड़ता है। उनमें अन्तिम दो प्रक्रियायें, जारण और मारण हैं। जारण का अर्थ है जराबाला (बूढ़ावस्था वाला) बना देना, और उससे अगली (अन्तिम) प्रक्रिया मारण है; जिस का अर्थ है मार डालना। योरोपीयन विचारकों के अनुसार वैद्यक शास्त्र की प्रक्रियाओं के अनुसार बनायी गयी भस्में वस्तुतः 'Oxides' होती हैं; और जारण की प्रक्रिया में  $O_2$  को उनमें संयुक्त कर देना होता है। यही आधार 'जारक' शब्द को  $O_2$  के लिए प्रयुक्त करने का कहा जा सकता है। परन्तु योरोपीयन विद्वानों की यह सम्मति वस्तुतः अयुक्त है। प्रो० डा० प्रफुल्लचन्द्रराय ने अपनी Hindoo chemistry नामक पुस्तक में यह स्पष्ट दर्शाया है कि वैद्यक शास्त्र द्वारा निर्मित भस्में वस्तुतः Oxides नहीं होती। उनमें और इनमें अनेक भिन्नताएँ हैं; और एक बहुत स्पष्ट भिन्नता जो सब लोग अध्यन सुभीने में समझ सकते हैं, यह है कि Chemistry के दृष्ट पर बने हुए Oxides पानी में डूब जाते हैं, अर्थात् भारी होते हैं; पर वैद्यक विधि से तैयार की गयी भस्में पानी पर तैरने का गुण रखती हैं।

Oxygen के लिए 'ओषजन' शब्द अधिक सुमंगल है; जो गुरुकुल कांगड़ी आदि अनेक संस्थाओं द्वारा लगभग ५० साल में व्यवहार में आता है। यह उष् दाहे धातु में भावोर्ज्य में घञ् करने में बनता है; जिसमें इसका अर्थ है 'जलाने का काम'; जो इन काम को पैदा करे, उसे 'ओषजन' कहते हैं।

१२. Ketone के लिए 'शोषन' शब्द दिया है। शोषन का अर्थ है, शृक्त (मिम्का) में सम्बन्ध रखने वाला पदार्थ। यह शब्द यदि Acetone के लिए चूना जाता, तो कदाचित् कुछ अर्थ रखता। Ketones के अन्तर्गत Acetone है; Acetone के अन्तर्गत Ketones नहीं है। Ketone के लिए 'कूनोन' शब्द अधिक समुचित है। इसका विग्रह है:—कून, ऊन यस्मिन्, यस्माद्वा। Ketones, Aldehydes से समानता रखने हैं; भेद यह है कि aldehydes में 'CHO' group है, और ketones में 'Co'। पहलों के लिए 'निर्मद्योद' और पिछलों के लिए जैसा हमने अभी कहा है 'कूनोन', अपना साधकता रखता है; क्योंकि उसकी रचना में Aldehydes की अपेक्षा, ऊनता कर दी गयी है।

१३. Lung fluke के लिए 'क्लोमपत्र' शब्द दिया है। Lungs के लिए 'कुंफुस' अथवा 'पुंफुस' शब्द वैद्यक शास्त्र में प्रसिद्ध है। 'क्लोम' पिपासा स्थान का नाम है। (देखिए क्लोम पिपासा स्थान—वाग्भट्ट-जरीर स्थानम्)। Fluke एक प्रकार के कृमि है, जो यकृत, फेफड़ों आदि में पाये जाते हैं; इन कृमियों की विशेषता यह है कि इनके शरीर पर्वहीन (Jointless or divisionless) होते हैं, इसलिए अपविन् (अपर्वी) नाम दिया जा सकता है। परिणामतः Lung fluke के लिए 'कुंफुस-अपर्वी' होता चाहिए।

१४. Manometer के लिए 'वाष्पमापक' नाम मिथ्या है। Medical

Dictionary by Gould, 'manometer' का निम्नलिखित अर्थ देती है; An instrument for estimating the pressure exerted by liquids and gases। द्रवों (Liquids) और वाष्पों में महान् भेद है; इसलिए एतदर्थ वाष्पमापक शब्द का चुनाव केवल अपने अर्थों का दर्शक है। इसके लिए उपयुक्त शब्द 'अमूर्तमापक' है। अमूर्त का अर्थ है, जिसका कोई अपना आकार न हो। उसे जिस बरतन या स्थान में रखें, वैसा ही आकार उसका हो जायेगा। Liquids और Gases ऐसे ही पदार्थ हैं।

१५. Filter के लिए 'पाव' शब्द दिया है। पूज्य पवन ने वातु से भावे अर्थ में ध्व करने से पावः बनता है; जिसका अर्थ है 'शुद्ध करने का काम'। यह अर्थ Filter के अर्थ को नहीं दर्शाता। Medical Dictionary by Gould के अनुसार 'Filter is a strainer to separate the solid particles from a fluid'। इसके लिए उपयुक्त शब्द 'निम्नन्दक' है (देखिए E. S. Dictionary by Apte.)

१६-१७. Sucrose और saccharose के लिए क्रमशः 'खण्डघु' और 'शर्कराघु' शब्द चुने गये हैं। घुञ् अथवा घूञ् करने वातु से ध्व प्रत्यय करने से 'घु' शब्द बनता है। इस प्रकार उक्त दोनों का क्रमशः अर्थ हुआ 'खण्ड और शर्करा को कपाने वाला'; जिस अर्थ में कोई सायंकना नहीं दी जाती।

वस्तुतः sucrose और saccharose एक ही पदार्थ के दो नाम हैं, जिसे हम 'गन्ने की शक्कर' नाम से पुकारते हैं। (देखिए Cohen's Organic chemistry और Medical Dictionary by Gould) इन दोनों के लिए 'इष्टुमिता' अथवा 'इष्टुशर्करा' शब्द अत्यन्त सुलभ और सायंक हैं।

१८. Tincture के लिए 'निष्कर्ष' शब्द दिया है। निष्कर्ष का अर्थ है 'किसी पदार्थ में से खींच कर कुछ निकालना; और खिंचा हुआ पदार्थ निष्कर्ष होता है। इसको नार अथवा सत्व भी कह सकते हैं। Tincture का अर्थ Dillings के Materia Medica में यह दिया है— A Tincture is a solution of active substances in alcohol alone or combined with other solvents. पाठक स्वयं समझ सकते हैं कि निष्कर्ष शब्द Tincture के अर्थ को कहाँ तक देता है। इसके लिए अधिक संगत शब्द 'मद्यगद' है। मद्यश्चासौ अगदश्चेति मद्यागदः; अर्थात् मद्य (मद्यसार) और अगद (औषध Ding) जहाँ परस्पर मिले हों, उसे 'मद्यागद' कहते हैं।

१९. Uriniferous tubules के लिए 'मूत्रनलिका' शब्द चुना गया है। Medical Dictionary by Gould में Uriniferous का अर्थ यह दिया है: 'Producing and Carrying urine'. क्या 'मूत्रनलिका' शब्द उक्त अर्थ को बतलाता है? मूत्रस्य नलिका, मूत्राय नलिका, मूत्रज्वासीनलिकाश्च, और मूत्रं च नलिका च आदि तत्पुरुष और द्वन्द्व समास Producing और Carrying का अर्थ नहीं दे सकते।

Uriniferous के लिए अधिक संगत शब्द 'मूत्रोदीरक' है। 'उद् + ईर्' के अर्थ

S.E. Dictionary by Apte में ये दिये हैं : (१) To arise, Originate (२) To start etc. मूलमूर्धोरयतीति मूर्धोदीरकः; उद् ईर् से ण्वुल् प्रत्यय करने से 'उदीरक' शब्द सिद्ध होता है।

२०. Vertebra के लिए 'कीकस' शब्द लिखा है। Vertebra का अर्थ Medical Dictionary by Gould में यह दिया है: A bony segment of the spinal column'. 'कीकस' का अर्थ S. E. Dictionary by आप्टे में यह दिया है: 'Hard, Firm'. 'सकीकस' का अर्थ 'Bone' दिया है। Vertebra और कीकस शब्दों के अर्थों को तुलना से, कोई भी दोनों को एक दूसरे का पर्यायवाची नहीं कह सकता।

प्रत्यक्ष शारीरम् (गणनाय सेन) में Vertebra के लिए 'कशेरुका' शब्द चुना है, जो कि स्वल्हा और अर्थानुसार, अत्यन्त सुसंगत शब्द है।

२१. Volt के लिए 'द्युशक्म' शब्द दिया है। 'द्युशक्म' शब्द 'द्यु' और 'शक्म' दो शब्दों से मिलकर बना है। 'द्यु' शब्द विद्युत् का सर्वोप माना गया है, जिसमें से 'वि' और त्—अपनी इच्छानुसार मनमाने निकाल दिये हैं। 'शक्मन्' शब्द वैदिक है; और इसका अर्थ 'शक्ति, बल' है। 'द्यु' एक स्वतन्त्र शब्द भी है; और उसका अर्थ है: आकाश, चमक, तीक्ष्णता। इन सब अर्थों का विचार करने पर 'द्युशक्म' का अर्थ हुआ 'आकाश या चमक की शक्ति' अथवा विद्युत् की शक्ति।

Medical Dictionary by Gould ने volt का यह अर्थ दिया है Unit of Electromotive force or a force sufficient to cause a current of one ampere to flow against a resistance of one ohm'। 'Volt' और 'द्युशक्म' दोनों के अर्थों की हृदयगम करके सोच लीजिए कि वे कहाँ तक एक दूसरे के अर्थों को ढाँकते हैं। इसके लिए अधिक सार्थक शब्द 'स्थामैकाक' अथवा 'स्थामाक' है। Volt एक unit है जिसे सम्पूर्ण साहित्य में 'एकाक' शब्द दिया जाता है। (S. E. Dictionary by Apte)। स्थामन् का अर्थ है stamina (Inherent force)। स्थामन् + एकाक समस्त होकर 'स्थामैकाक' बन जाते हैं। यदि अधिक संक्षेप करें तो इसके बदले 'स्थामाक' भी कह सकते हैं।

२२. Ampere के लिए 'द्युवहि' शब्द चुना गया है। Medical Dictionary by Gould ने Ampere का अर्थ यह दिया है: 'The unit of measurement of strength of an electric current.'। 'द्युवहि' शब्द में 'द्यु' तो पूर्ववत् विद्युत् का अपभ्रंश या भ्रंश है; और 'वहि' शब्द यह धातु से इ (द्युव ?) प्रत्यय करके बनाया गया है; इसका अर्थ प्राणिकों में मुझे नहीं मिला है। लेखक ने 'द्युवहि' का अर्थ कदाचित् 'विद्युत् का बहना' किया है।

इसके लिए अधिक उचित शब्द 'धारैकाक' अथवा 'धाराक' है। धारा का अर्थ 'Current' और एकाक का अर्थ 'Unit' है। अधिक विवक्षित करने के लिए 'विद्युत्' शब्द जोड़ा जा सकता।

है; अर्थात् 'विद्युद्धारकांक' या 'विद्युद्धारक'; पर शब्द के अधिक लंबा हो जाने से आसोपाह बन सकता है।

२३. Calorie के लिए 'उष्' शब्द दिया है। Medical Dictionary by Gould, Calorie का यह अर्थ देती है: 'The amount of heat necessary to raise the temperature of one kilogram of water 1°c, also called a large caloric.'। उष् दाहे वातु से क प्रत्यय करने से 'उष्' शब्द सिद्ध होता है '(देखिए इंग्लिश-प्रतिक्रिया: क-अष्टा. ३. १. १३५.)', जिस का अर्थ हुआ 'जलानेवाला'। 'उष्' शब्द 'इकाई' की कोई ध्वनि नहीं देता।

इसके लिए अधिक उपयुक्त शब्द 'तापेकांक' अथवा 'तापांक' है, जिसका अर्थ है 'ताप की इकाई'।

### उपसर्गों का अनुचित प्रयोग

६. अनेक स्थलों पर, उपसर्गों का प्रयोग निरर्थक दृष्टिगोचर होता है।

उदाहरण

१. Indigo निनील
२. Yeast प्रकिण्व
३. Carbon प्रांगार
४. Switch मंचियत्
५. kaolin प्रमृत्

'निनील' शब्द 'नि + नील' से बना है। यहाँ 'नि' उपसर्ग का क्या विशेष अर्थ है, समझ में नहीं आता। केवल यह कहा जा सकता है कि निःशेषतया नील, निनीलम्। पर नील की किसी विशेषता का घोटक यह नहीं बन सकता, क्योंकि अन्य पदार्थ भी पूर्ण रूपेण नीले हो सकते हैं। इसके अनिरिक्त 'निनील' शब्द का बनाना, एक ओर कारण से भी निरर्थक है; क्योंकि संस्कृत साहित्य में अत्यन्त प्राचीन काल से Indigo के लिए 'नीली' शब्द व्यवहृत होता चला आया है। (देखिए—अमरकोश।)

Yeast के लिए 'प्रकिण्व' शब्द चुना गया है; जिसका विग्रह है प्रकृष्ट किण्व, प्रकिण्वम्। किण्व अनेक हैं, और प्रत्येक अपने-अपने गुण में प्रकृष्ट है; इसलिए Yeast को प्रकृष्ट कह देना, कोई ओचित्य नहीं प्रकट करता। इसके अनिरिक्त, संस्कृत साहित्य में प्राचीन काल से ही Yeast के लिए अनेक शब्द हैं, जैसे कारोत्तम, मद्यफेन, सुरामण्ड आदि। अतः नया शब्द बनाना कोई अर्थ नहीं रखता; क्योंकि वह किसी विनोद उपयोगी अर्थ का दर्शक नहीं है।

Carbon को 'प्रांगार' कहा है; जिस का विग्रह है: प्रकृष्टोऽंगारः प्रांगारः। अंगार, जले या बुझे कोयले को कहते हैं। नदनुसार 'प्रांगार' वह कोयला हुआ, जो अत्यधिक ताप पैदा करे, और प्रत्येक प्रकार से उत्कृष्ट हो। इस विषय में सम्मति-भेद हो सकता है, कि उक्त अर्थ को

ध्यान में रखते हुए 'प्रांगार' किस प्रकार के कोयले को कहा जावे; पर यहाँ लेखक ने Carbon के लिए इसे चुना है। Carbon तत्व है; और तत्व रूप में यत्र-तत्र पाया जाता है। साक्षात् जलाने के काम में उसे उपयोग में नहीं ला सकते; तब वह 'प्रांगार' कैसा ?

इसके लिए सुलभ शब्द 'कौकिल' है। 'कौकिल' कहते हैं, कोयले को (देखिए रसरत्न समुच्चय और हिन्दी शब्द सागर-नागरी प्रचारिणी द्वारा संकलित)। कौकिल शब्द से तत्रभवः, सोऽप्यनिवासः, अभिजनश्च, तत्स्पेदमादि अर्थों में अणु करने से 'कौकिल' शब्द बनता है। (देखिए, अष्टा. ४. ३. ५३, ४. ३. ८९; ४. ३. ९०, और ४. ३. १२०) अर्थात् कोयले में जो विद्यमान हो, अथवा बसे, अथवा जिसका वहाँ वांशिक घर हो, अथवा उससे सम्बन्ध रखता हो। इन सब अर्थों वाला पदार्थ 'कौकिल' कहा जाता है, जो Carbon ही होता है।

Switch का अभिप्राय 'संवियुत्' से प्रकट किया है। 'युत्' शब्द यु मिश्रणामिश्रयो. अथवा जुगुप्सायाम् धातु से विषय प्रत्यय करने से मिद्ध होता है; जिसका अर्थ है मिश्रण और अमिश्रण करने वाला या वृणा या निन्दा करने वाला। अब प्रश्न होता है, कि तब 'सम्' और 'वि' उसगी के जोड़ने से क्या अर्थ मिद्ध होता है? सम् का अर्थ है सम्यक्त्वा, 'वि' का अर्थ है विरोधेण अर्थात् अत्यधिकरूपेण अथवा विपरीतरूपेण। तब 'संवियुत्' का विग्रह हुआ : सम्यक्त्वा, विरोधेण अथवा विपरीतरूपेण यौति अथवा यावयते, इति संवियुत्। Switch का अभिप्राय तो 'युत्' कह देने मात्र में चल सकता है; तब उसके साथ मं, वि, आदि को जोड़ देने से अर्थमकता का ही भय रहेगा, लाभ होने की आशा नहीं है।

Kaolin के लिए 'प्रमृत्' शब्द चुना गया है। 'प्रमृत्' का विग्रह है प्रकृष्टामृत्; अर्थात् प्रकृष्ट (शुद्ध, उत्तम) मिट्टी। Kaolin एक प्रकार की मिट्टी है, किन्ती मिट्टी को भी शुद्ध कर लेने से वह नहीं बन जाती है, तब वह प्रकृष्ट मिट्टी कैसे हुई? वस्तुतः Kaolin के लिए 'प्रमृत्' नाम अटकलपव्व डग में ही चुन लिया गया प्रतीत होता है। वैद्यक शास्त्र में प्राचीन काल में Kaolin के लिए 'गैरिक' शब्द का व्यवहार होता रहा है। (देखिए—Indian Materia Medica by K. M. Nadkarni)।

### अन्य असावधानियाँ

३. जो पदार्थ सामान्य गुणों में परस्पर अधिक निकट हैं, उनके लिए शब्द चुनने में अत्यन्त असावधानी की गयी है।

उदाहरण

- |   |                            |
|---|----------------------------|
| { | १. Charcoal अगर; काष्ठानार |
|   | २. Coal अगर                |
|   | ३. Coke र्वांगार           |
|   | ४. Carbon प्रांगार         |
|   | ५. Anthra विश              |

६. Protoplasm प्ररस
७. Plasma प्ररस; अस्मान्
८. Serum लसी
९. Lymph लसीका

Coal के लिए 'अंगार' शब्द, लेखक ने चुना है; किन्तु यह अनुभव करके कि प्राचीन काल से ही लकड़ी के कोयले के लिए अंगार' शब्द का व्यवहार होता रहा है, उसके आगे भी 'अंगार' शब्द लिख दिया; और उसके साथ 'काष्ठान्गार' शब्द भी छोड़ा नहीं जा सका। विज्ञान की भाषा में इस प्रकार की ढोल क्षमाप्रदान के योग्य नहीं है। Coke के लिए 'न्यंगार' शब्द रखा है। 'नि' उपसर्ग का अर्थ धातुओं और शब्दों के पूर्व रखने से 'नीचे की ओर गति' होता है। इसलिए 'न्यंगार' का अर्थ हुआ, नीचे की ओर रहने वाला अंगार। ऐसा अर्थ होने पर न्यंगार' शब्द Coal के लिए अधिक उपयुक्त ठहरेगा है, Coke के लिए नहीं; क्योंकि पृथ्वी में न Coal ही निकलता है; और Coke उसके द्वारा बनाया जाता है। Carbon के लिए 'प्रांगार' शब्द नत्ता है; हम ऊपर कह आये हैं कि Carbon के लिए प्रांगार शब्द उचित नहीं। (देखिए. उपसर्गों का अनुचित प्रयोग ६, उदाहरण ३.)। Anthra के लिए 'विश्र' शब्द दिया है। 'श्र' के अर्थ पृथ्वी, विजली और नाश है। (S.E. Dictionary by Apte.)। इसलिए 'विश्र' का अर्थ हुआ—विगनः क्षोभस्मान्, अथवा विशेषेणश्रः, अथवा विगनधातु, इत्यादि। दूसरे शब्दों में जो नष्ट न होता हो, अथवा जो विशेषरूप से पृथ्वीमय पदार्थ हो, अथवा जो पदार्थ जमीन से निकलता हो, ऐसे पदार्थ को 'विश्र' कहते हैं। क्या ये सब अर्थ मिलकर Anthra (coal) के अर्थ को ढाँक लेते हैं? संसार के सब पदार्थ नाशवान् हैं। विशेषरूप से पृथ्वीमय तो मिट्टी हा है; और जमीन से धातु, पत्थर आदि सभी कुछ निकलता है। तो क्या ये सब Anthra (Coal) हैं? उपसर्ग सम्बन्धी अशुद्धि ६, उदाहरण ३, में हमने बतलाया है कि Coal के लिए सर्वोत्तम शब्द 'कोकिल' है; और Carbon के लिए 'कोफिल'। तदनुसार ही लकड़ी के कोयले के लिए 'काष्ठकोकिल' और Coke के लिए 'कोकिलक' गढ़ा जा सकता है, जिस में 'कोकिल' शब्द से कन् अथवा क प्रत्यय किया गया है। ये प्रत्यय 'इवेप्रतिकृती', अल्पे, ह्रस्वे, कुत्सिते, अवलोकणे आदि अर्थों में किये जाते हैं। (देखिए अष्टा. ५. ३. ९६, ५. ३. ८५., ५. ३. ८६., ५. ३. ७४., ५. ३. ९५.)। दूसरे शब्दों में कोकिल से मिलता-जुलता पदार्थ, कोकिल से गुणों में हल्का अथवा अल्प पदार्थ, कोकिल से कुत्सित अथवा अवशिष्ट पदार्थ 'कोकिलक' कहलाता है। इस प्रकार यह शब्द Coke के भाव को ढाँक लेता है। Anthra के लिए 'अंगार' शब्द चुना जा सकता है, जो Anthra के साथ ध्वनि में भी कुछ समीप ठहरेगा है।

Protoplasm के लिए 'प्ररस' शब्द दिया है; जिसका विग्रह है प्रकृष्टोरसः = प्ररसः; अर्थात् उत्तम रस। Medical Dictionary by Gould, Protoplasm का अवलिखित अर्थ देती है: 'Protoplasm is the substance of the cell except the nucleus'। केवल उत्तम रस होने से इसे Protoplasm की जगह नहीं



बैठाया जा सकता। इसके लिए अधिक उत्तम शब्द 'मूलाधान' है। यह 'मूल + आधान' से बना है। इसका विग्रह है : मूलस्य (मूलवार्थस्य) आधानं, मूलाधानम्। वह मूल पदार्थ कौन है ? Nucleus. देखिए Medical Dictionary by Gould; जो कहती है कि The essential part of a typical cell and the controlling centre of its activity, is nucleus.। Protoplasm (मूलाधान) Nucleus को धारण करने और पोषण पहुँचाने वाला पदार्थ है।

Plasma के लिए भी 'प्ररम' शब्द दिया है; और उसके साथ-साथ 'अस्त्राम्बु' शब्द भी रख दिया है। दो भिन्नार्थक शब्दों के लिए एक ही नाम देना गहिँन और हेय है। हा 'अस्त्राम्बु' शब्द कसौटी पर ठीक उतरता है। इसे अधिक सरल शब्दों में प्रकट करना ही, तो 'रक्तद्रव' कह सकते हैं।

Serum के लिए 'लसी' शब्द चुना है। 'लसी' शब्द की व्युत्पत्ति समझ में नहीं आती। कदाचित् 'लसीका' शब्द का 'का' अनुचिन् समझ कर निकाल दिया गया है; और बचा हुआ बाह्य भाग 'लसी' रख लिया है। Medical Dictionary by Gould के अनुसार Serum is the fluid constituent of the blood separated by 'coagulation Serum के लिए 'रक्तमस्तु' अथवा सञ्शेप में 'मस्तु' या 'स्यन्द' शब्द अधिक सुमंगत है। साधारणतया संस्कृत साहित्य में 'मस्तु' उस द्रव को कहते हैं, जो दूध से दही रूप में आने पर, अथवा कृत्रिमतया दूध के फड़ने पर, उसमें से पृथक् हो जाता है। Serum की उत्पत्ति भी रक्त से लगभग इसी प्रकार होती है। रक्त के आतञ्चित (Coagulated) होने पर उसमें से पृथक् हुआ द्रव भाग serum कहलाता है। इसलिए उसे 'रक्तमस्तु' अथवा सञ्शेप में 'मस्तु' कहना संगत ठहरता है। दही रूप में, अर्थात् दान रूप में आये पदार्थ में से बहने के कारण उसे 'स्यन्द' भी कह सकते हैं।

Lymph के लिए प्राचीन काल से ही 'लसीका' शब्द का व्यवहार होता है; और सुमंगत है।

८. भ्रममूलक नाम चुने गये हैं, जो अत्यन्त अनिष्टकर हो सकते हैं।

उदाहरण

१. Manganese लोहक

२. Nickel रूपक

३. Tellurium बगक

'लोह' शब्द संस्कृत साहित्य में जहाँ-तहाँ लोहे के लिए आया है। 'लोहक' शब्द लोह शब्द से 'क' अथवा 'क' प्रत्यय करने से बनता है, जिसका अर्थ होता है, लोहे जैसा अथवा कुन्तित लोहा। (देखिए अष्टा ५. ३. ९६., ५. ३. ७४.)। Iron और Manganese दो नितान्त भिन्न-भिन्न तत्व हैं; उनका सादृश्य किसी ढंग पर भी नहीं किया जा सकता। Iron के लिए 'लोह' अथवा 'अयम्' उचित शब्द है। Manganese के लिए 'मांगल' शब्द चुना जा

सकता है। कारण यह है कि manganese का सब से प्रसिद्ध लवण Potassium permanganate है, जिसे पानी में घोलने पर बड़ा सुन्दर गुलाबी अथवा लाल रंग बन जाता है। भारत में लाल रंग मंगल रूप माना जाता है। उदाहरणार्थ लालकमल, सिन्दूर, मेंहदी आदि का रंग लाल होता है; और मंगल तथा सुन्दर समझा जाता है। तदनुसार, मंगलस्येदं मांगलम्, मानते हुए इसे 'मांगल' पुकारा जा सकता है।

Nickel के लिए 'रूपक' शब्द दिया है। रूपक का अर्थ है, रूपया (चांदी का बना हुआ)। रूप्य चांदी को कहते हैं। चांदी और Nickel परस्पर भिन्न-भिन्न तत्व है; और उनमें कोई समता नहीं है; इसलिए Nickel के लिए 'रूपक' शब्द संगत नहीं है। इस के लिए उचित-तर शब्द 'व्यलोक' है, जिसका अर्थ है, मूषा, झूठा। 'Nickel' शब्द जर्मन शब्द Kupfer-Nickel से बना है; जिसका अर्थ है False copper। जब प्रथम-प्रथम यह प्रकृति में पाया गया था; तब इसे copper समझा गया था। इसी भाव को दर्शाने के लिए इसे Nickel शब्द दिया गया है। Nickel शब्द के मूपात्त को 'व्यलोक' शब्द उचितरूपेण दर्शाना है।

Tellurium को 'वंगक' कहा है, 'वंग' प्राचीन काल से ही 'Tin' धातु के लिए प्रसिद्ध है। 'वंगक' का अर्थ है, वंग जैसा या कुत्तित वंग। (देखिए. अष्टा. ५. ३. ९६., ५. ३. ७४) Tin और Tellurium में आकाश-गान्ता का अन्तर है; इसलिए Tellurium के लिए 'वंगक' शब्द का प्रयोग अत्यन्त अयुक्त है।

इसके लिए उचिततर शब्द 'मृल्लब्ध' है, जो Tellurium के धात्वर्ष से मिलान रखता है। Tellur का अर्थ है soil (Medical Dictionary by Gould)। Soil से निकलने वाला पदार्थ Tellurium (मृल्लब्ध) हुआ। यों तो अधिकतम तत्व मिट्टी से ही निकलते हैं; पर इमे विशेषकर 'मृल्लब्ध' कदाचित् इसलिए कहा गया है क्योंकि यह खनिज तत्वों के साथ मिला हुआ प्राप्त हुआ है।

९. प्रसिद्ध शब्दों के बदले अप्रसिद्ध शब्द चुने गये हैं।

उदाहरण

Sulphur शुल्फारि

Sulphur के लिए भारत में सुप्रसिद्ध नाम 'गन्धक' है; उसके बदले में 'शुल्वारि' नाम चुना गया है, जो शोभा नहीं देता। कहा जाना है कि 'शुल्वारि' शब्द का अपना इतिहास है और इसी शब्द से बिगड़ कर अंग्रेजी का 'Sulphur' शब्द बना है। सम्भव है ऐसा ही हुआ हो; तब भी प्रतिदिन प्रयोग में आनेवाले शब्दों की उपेक्षा नहीं की जा सकती।

## तेलगू साहित्य—एक परिचय

### प्रायःकाल

तेलगू भाषा का प्रचार (क्रि० श०) ४०० या ५०० से प्रारंभ हुआ। विद्वानों का कहना है कि इस भाषा में ग्रन्थ निर्माण ई० स० १०५० के लगभग प्रारंभ हुआ। उस समय आंध्र देश में पूर्व चालुक्य वंश राज्य करता था। वह वंश इतिहास में "बेगी का चालुक्य वंश" नाम से ख्यात है। इस वंश के प्रतापी महाराज श्री राजराज नरेन्द्र भूपाल विष्णुवर्धन थे। इनका मग्य १०३० से १०६० तक था। इन्होंने तेलगू भाषा में साहित्य निर्माण के लिए अत्यधिक प्रयत्न किया है।

तेलगू साहित्य के आदि कवि नन्नय भट्ट थे। इनका लिखा हुआ प्रथम ग्रन्थ महाभारत का तेलगू अनुवाद है। ये राजराज नरेन्द्र भूपाल के दरबार में थे। इन्होंने महाभारत की रचना "वन-पर्व" तक की। इसके अतिरिक्त "शब्द चिन्तामणि" अथवा "प्रक्रिया कोमुदी" नामक व्याकरण ग्रन्थ का निर्माण भी किया। इस व्याकरण ग्रन्थ ने तेलगू भाषा को नियमबद्ध किया। नन्नय भट्ट के पश्चात् ११०० ई० में यर प्रगड प्रवध परमेश्वर जी ने वन-पर्व को तेलगू भाषा में लिखा। इन्होंने 'हरिवंश' अथवा 'लक्ष्मीनरसिंहान्तार' नामक एक सुन्दर ग्रन्थ लिखा, जिसे लोगों ने बड़े गौरव के साथ स्वीकार किया। इस शताब्दी में व्याकरणकार तथा विमर्शकार वालसरस्वती, वामुदेवय तथा अहोबलपति आदि महान् कविपुंगवों ने तेलगू साहित्य का सवर्द्धन किया।

### पूर्वमध्यकाल

काकतीय (सन् १२९७ ई०) राजाओं ने संस्कृत और तेलगू भाषा की बड़ी सेवा की। इनक समय में आन्ध्र देश में जैन-धर्म का विशेष प्रचार था, पर रामानुज प्रणीत वैष्णवमत और शंकरप्रणीत अद्वैत शैवमत का प्रचार भी इसी समय होने लगा, जिससे जैन-धर्म का महत्त्व कम हो गया। कर्नाटक देश में नरसिंहेश्वर ने लगायत-मत की स्थापना की थी। उसका भी प्रभाव आन्ध्र देश पर पड़ा। इस प्रकार शैव, रामानुज और लगायत-मत के विद्वान् साहित्यिकों ने तेलगू भाषा में साहित्य का निर्माण किया। इन साहित्यिकों में मल्लिकार्जुन पण्डिताराध्य (सन् ईस्वी ११५०) का विशेष स्थान है।

मल्लिकार्जुन पण्डिताराध्य का निवासस्थान राजमहेंद्र के समीप था। शैवमत के प्रचार में इन्होंने अपना सारा जीवन व्यतीत किया। इन्होंने शिवतत्त्व-सारा, लगाश्च देवचरित्र, चंद्रमहिम, गणसहस्रमाला, अमरेश्वराष्टकम् और पर्वतवर्णनम्—इन ग्रन्थों का तेलगू भाषा में

तथा गणसहस्र नाम, इष्ट लिंगस्तोत्र और वसवगीता—इन ग्रन्थों को कन्नड भाषा में लिखा है। पालकुर्की सोमनाथ ने (सन् ११८०-१२२० ई०) इनका जीवन चरित्र बहुत सुन्दर शैली में लिखा है।

पालकुर्की सोमनाथजी ने जनपद तथा बहुजन समाज में शैवमत का और मल्लिकार्जुन पण्डिताराध्य ने विद्वानों तथा उच्च वर्णों में शैवमत का प्रचार किया। सोमनाथ की भाषा-शैली सुगम तथा क्षत्री तेलगू बोली में होने के कारण उनके ग्रन्थों का प्रचार अधिक हुआ है। इनके पहले जो विद्वान् लिखा करने थे उनका ग्रन्थ संस्कृत गभित तथा क्लिष्ट भाषा में होता था। यदि पालकुर्की सोमनाथ को जनपद तेलगू साहित्य का आदि कवि कहा जाय तो अनुचित न होगा। इनके लिखे हुए ग्रन्थ निम्नलिखित हैं।

१ अनुभवसारा, २ सोमनाथभाष्या, ३ रुद्रभाष्या, ४ सद्गुरु रगता, ५ चन्द्रमल्ल शिवमल्ल आदि।

काकतीय राजा प्रथम प्रतापरुद्र देव ११५८ से ११९७ तक राज्य करता था। यह स्वयम् ही बड़ा विद्वान् तथा साहित्यिक था। इसका ग्रन्थ “नीतिमारा” तेलगू साहित्य में सुप्रसिद्ध है। रुद्रदेव की विद्या-विभूषण भी कहा जाता है। प्रथम प्रतापरुद्र देव के बाद कुछ दिन काकतीय साम्राज्य में अराजकता रही। उसकी राजधानी ओरंगल में कुछ दिन तक राज्य-क्रान्ति होती रही। प्रतापरुद्र के भाई महादेव का इस राज्य-क्रान्ति में अंत हुआ। महादेव का एक पुत्र था। उसका नाम गणपतिदेव था। वह ओरंगल के काकतीय सिंहासन पर बैठा। गणपतिदेव का राज्यकाल ११९८ से १२६७ तक है। काकतीय साम्राज्य का उत्कर्ष चरम सीमा पर पहुँच गया। आन्ध्र देश इसके समय में काकतीयों के एकछत्र के अधीन था। गणपति देव के समय में उसका सामन्त मनुमगिद्धि महिम्नभूपाल विक्रममिहपुरी में राज्य करता था। इसी को आज कल “नेल्लूर” कहा जाता है। इसी राजा के दरबारमें कवि निक्कण-सोमयाजी का उदय हुआ। तेलगू साहित्य में इसको सर्वश्रेष्ठ महाकवि समझा जाता है। इसने महाभारत की तेलगू भाषा में रचना की। विशेषतः भारतीय युद्ध के वर्णन में निक्कण सोमयाजी की प्रतिभा ने असामान्य चमत्कार दिखाया है। कहा जाता है कि युद्ध का वर्णन लिखाने समय निक्कण जी परदे की आड़ में बैठकर अपने लेखकों को वर्णन लिखाता था। उसके रोमांचकारी वर्णन में प्रभावित होकर लेखक अपने देह की सुख-शांति भूल जाते थे। निक्कण सोमयाजी का स्थान तेलगू साहित्य में अचल है। इसका लिखा हुआ “महाभारत”, नाचन सोमयाजी का लिखा हुआ ‘हरिवंश’, रंगनाथ कवि का लिखा हुआ ‘रामायण’ और पोतन्न कवि का लिखा हुआ ‘भागवत’ ये ग्रन्थ तेलगू साहित्य में प्रमुख और उच्चस्थान प्राप्त कर चुके हैं। आन्ध्र देश के घर-घर में ये ग्रन्थ बड़े चाव से पढ़े जाते हैं।

काकतीय सम्राट् गणपतिदेव के पश्चात् उसकी पुत्री रुद्रमांवा सन् १२६८ में सिंहासन पर बैठी। इसके समय में रामायण के दो ग्रन्थ लिखे गये। रुद्रमांवा के सामन्त गोने गन्नारेड्डी के आश्रय से रंगनाथ ने रामायण की रचना की। महाभारत व भागवत के साथ ही साथ १२९० ई० में रामायण पर तेलगू साहित्य में अनेक ग्रन्थ लिखे गये हैं। इन ग्रन्थों की संख्या नौ है। इन

लेखकों में एक स्त्री 'मोलवीदीबी' है। रंगनाथ कवि के समकालीन कवि भास्करन ने भी रामायण काव्य रचा है किन्तु रंगनाथ की रामायण की बात कुछ और ही है।

रुद्रमांवा के पश्चात् काकतीय राजवंश का अंतिम सम्राट् द्वितीय प्रतापरुद्र देव सिंहासन पर बैठा। इसका समय १२९५ से १३२३ तक था। इसके समय में रुद्रभट्ट, 'प्रमामिराम' नाटक के नाटककार त्रिपुरांतक, अलंकार शास्त्र के लेखक प्रतापरुद्र, 'मार्कण्डेय्य' पुराण के लेखक मारण-कवि आदि साहित्यिकों का गौरव रहा।

### मध्यकाल

तेलगू साहित्य की काव्य-धारा राजाओं के आश्रय के साथ बहती रही है। तेलगू साहित्य का प्रारंभ काल वेंगी के चालुक्य वंश के साथ संलग्न रहा। चालुक्य वंश के बाद ओरंग के काकतीय राजवंश ने तेलगू कवि व ग्रन्थकारों को बड़ा ही आश्रय दिया। इस राजवंश के पहले चार राजा जैन मतानुयायी थे। परन्तु प्रथम प्रतापरुद्र देव के समय से इन्होंने शैवमत स्वीकार किया। आन्ध्र देश में इसी समय धर्म-क्रांति हुई। जैन-धर्म की जगह रामानुज का वैष्णव मत तथा शंकरप्रणीत अद्वैत मत और ब्रह्मदेवर के लिगायत मत प्रचलित हुए। इस धार्मिक क्रांति के कारण बहुजन समाज में उनकी तेलगू भाषा में धार्मिक ग्रन्थ निर्माण की आवश्यकता हुई। यही कारण है कि मल्लिकार्जुन पण्डिताराध्य का शिवतन्त्र सार, पुलुकुर्की सोमनाथ का वसव-पुराण, निक्कल सोमयाजी का महाभारत, नाचन मोमन का हरिवंश और रंगनाथ का रामायण ये ग्रन्थ इसी काल में लिखे गये।

आंध्र देश के दुर्भाग्य में चौदहवीं शताब्दी के प्रारंभ में अलाउद्दीन खिलजी और उसका पुत्र सुबारक खिलजी के समय में तुर्कों ने इस राज्य पर आक्रमण किया और १३२३ के लगभग मोहम्मद तुग़लक ने प्रतापरुद्र को करबद्ध करके औरंगल को इस साम्राज्य का अंत कर दिया। आन्ध्र देश में छोटे-छोटे सामन्तों ने राज्य स्थापित किये। इनमें ओरंगल का कन्हय्यदेव, देवरकुण्डा के सर्वज्ञ सिंहभपाल और कोण्डाविडु के रंङ्डी राजाओं के वंश प्रख्यात हैं। देवरकुण्डा के राजा सर्वज्ञसिंह भूपाल के दरबार में तेलगू का सुप्रसिद्ध कवि श्रीनाथ का उदय हुआ। इन्होंने भास्कर-चरित्र, नैषधम्, भीमेश्वर-पुराणम्, पल्लनाडी, वीरचरितम् आदि ग्रन्थ लिखे हैं। श्रीनाथ का सुप्रसिद्ध ग्रन्थ 'नैषधम्' यह तेलगू साहित्य में पंच महाकाव्यों में से एक समझा जाता है। बारहवीं शताब्दी के अंत में आन्ध्र देश के पल्लवनाट भाग में हैहय वंशीय राजपुत्रों में घोर अंतःकलह हुआ। फलतः वह राजवंश नष्ट हो गया। इस युद्ध ने आन्ध्र जनता में भारतीय युद्ध की स्मृति जागृत कर दी। इस युद्ध का वर्णन श्रीनाथ ने 'पल्लवनाडी युद्ध चरितम्' में बड़ी ही रोचक भाषा में किया है। तेलगू ऐतिहासिक काव्य का यह पहला और बड़ा ही उत्तम नमूना समझा जाता है। श्रीनाथ के समकालीन 'पोतण्ण' कवि हैं। इनका स्थान तेलगू साहित्य में—जैसे हिन्दी साहित्य में सूरदास जी का नाम प्रसिद्ध है—वैसा ही बहुत प्रसिद्ध है। पोतण्ण एक महान ज्ञानी, परम भावुक, भक्त एवम् जनतायक कवि थे। उन्होंने अपनी रचना के लिए कृष्ण का चरित्र चुना। इन्होंने भागवत की रचना की। इनकी

लिखी हुई गजेन्द्रमोक्ष, प्रह्लाद चरित, श्रीकृष्ण लीला इत्यादि कविताएं आन्ध्र देश में अभी तक घर-घर गायी जाती हैं।

१५०९ से १५२९ तक कृष्ण देवराय विजयनगर के सम्राट् थे। इनकी राज्य-स्थापना महान् साधु विद्यारण्य ने तुंगभद्रा के तीर पर सन् १३३६ में की। कृष्णदेवराय के काल में संस्कृत, तेलगू और कन्नड़ साहित्य का बड़ा ही उत्कर्ष रहा। कृष्णदेवराय भी स्वयम् महापण्डित थे। दुर्भाग्य से १५६५ ई० में दक्षिण के पाँच बादशाहों ने मिलकर, तालिकोट के रणसंग्राम में विजयनगर के साम्राज्य को नष्ट कर दिया। यह राज्य मैसूर, तंजावर, मधुरा और जीजी नाम के छोटे-छोटे राज्यों में बँट गया। बिजापूर और गोलकोण्डा का आक्रमण भी इसी समय दक्षिण भारत में बड़े प्रमाण में हुआ। आन्ध्र देश के कोने-कोने में मुसलमानों का राज्य १६३० तक फैल गया। आन्ध्र राजवंश की अवनति का परिणाम और आन्ध्र जाति की परदास्यता का प्रतिबिम्ब आन्ध्र साहित्य पर होना अनिवार्य था। सत्रहवीं और अठारहवीं शताब्दी का काल आन्ध्र साहित्य की अवनति का काल था। इसके बाद अंग्रेजी राज्य की स्थापना के अनन्तर उन्नीसवीं शताब्दी के प्रारंभ से तेलगू साहित्य में फिर नव जीवन प्रारम्भ हुआ।

### आधुनिक काल

सन् १७५५ में उत्तर आन्ध्र का प्रदेश अंग्रेजों की अधीनता में आगया। इसमें राजमहेन्द्री, विशाखपट्टणम्, विजयवाड़ा, मछलीपट्टणम्, गुण्टूर, तेनाली, नेल्लूर इत्यादि नगर हैं। सन् १८०० में कडप्पा, कर्नूल, नल्लारी और अनन्तपुरम् का प्रदेश अंग्रेजी राज्य में समाविष्ट हो गये। अंग्रेजी शिक्षा का प्रसार इस प्रदेश में धीरे-धीरे होने लगा। मद्रासालय भी स्थापित होने लगे। अंग्रेजी मिशन ईसाई धर्म का प्रसार करने लगे। 'ब्रऊन' नामक एक अंग्रेज महाशय ने तेलगू भाषा कोष की रचना की और तेलगू पण्डितों के सहयोग से उसने तेलगू व्याकरण और छन्दशास्त्र लिखे। मलादी वेंकटरत्नम् ने बाईबल का तेलगू में भाषांतर किया। साथ ही साथ 'मद्रास स्कूल बुक एण्ड वर्णिकुलर लिटरचर सोसैटी' नामक संस्था की स्थापना हुई। इस संस्था की ओर से पण्डित सीतारामाचार्य ने 'शब्दरत्नाकर' नाम का कोष लिखा। मिशनरियों को देख कर आन्ध्र जाति के लोगों को हिन्दू-धार्मिक साहित्य के प्रचार की आवश्यकता प्रतीत हुई। सन् १८५० में पुण्डला रामकृष्णय्या ने नेलूर नगर में 'चिन्तामणि' नाम का मासिक पत्र शुरू किया। इसमें निबंध, कविताएँ और दूसरे ग्रन्थों पर विमर्शक लेख आदि मुद्रित होने लगे। श्रीरामकृष्णय्या जी तेलगू साहित्य के प्रथम समीक्षक समझे जाते हैं। इसी काल में आन्ध्र देश में धार्मिक और सामाजिक आन्दोलन शुरू हुआ। बंगाल में उस समय जो ब्राह्म समाज का आरंभ हुआ था उसका प्रभाव आन्ध्र जाति पर पड़े बिना नहीं रहा और अपने समाज की कुरीतियों को दूर करके समाज-सुधार करनेवाले अनेक सज्जन उस समय हुए। इन सब में मुकुटमणि और आधुनिक तेलगू साहित्य के जनक श्री ओरेस-लिगम् पंतलू थे।

आन्ध्र देश में समाज-सुधार का आन्दोलन इन्हीं के साथ प्रारंभ होता है। सन् १८७० से

१९०० तक का काल तेलगू साहित्य में वीरेशालिंग का काल समझा जाता है। इन्होंने कई अंग्रेजी पुस्तकों का अनुवाद तेलगू में किया। आन्ध्र कवियों के चरित्र लिखकर उन्होंने आधुनिक सुशिक्षित समाज को तेलगू-काव्य से परिचय कराया। इन्होंने "जनाना" नाम का नियत पत्र निकालकर स्त्रियों के उद्धार व उन्नति के लिए बहुत काम किया। हरिजन उद्धार की तरफ मंगीपुडी शर्मा ने आन्ध्र जाति का ध्यान आकर्षित किया। विषवाओं के पुनर्विवाह का प्रश्न भी साहित्य में ले आये। आन्ध्र जाति को आदिपुडी सोमनाथराव जी ने आर्यसमाज का परिचय करा दिया। स्वामी इयानन्द का चरित्र, सत्यार्थ-प्रकाश का तेलगू अनुवाद इनकी तेलगू साहित्य को देन है। इसके सिवाय इन्होंने गीतांजलि तथा कालिदास के तीन महाकाव्यों के तेलगू अनुवाद भी किये हैं।

तेलगू साहित्य में चिलकर्मन्ति लक्ष्मीनरसिंहम् जी सर्वश्रेष्ठ उपन्यासकार कहे जाते हैं। रानी अहल्याबाई, सौन्दर्यतिलक, रामचन्द्र-विजय इत्यादि इनके सुप्रसिद्ध ग्रन्थ हैं। इन्होंने कई नाटक लिखे हैं। उनमें नरकासुर वध तेलगू नाटकों में विशेष स्थान रखता है। श्री लक्ष्मीनर-सिंहम् को आधुनिक तेलगू साहित्य के निर्माताओं में से एक कहा जा सकता है।

इसी समय समाज-सुधार की ओर नारियों का ध्यान भी आकृष्ट होने लगा। श्रीमती कोटिकलापुडी सीतम्मा, मोसलंगटी रामबायम्मा इत्यादि नारियों ने बहुत कुछ लिख कर समाज को जागृत किया। बडाक अच्चमांदा ने आदर्श-नयी कथा, अवला-सच्चरित्रमाला इत्यादि ग्रंथ लिखे।

### तेलगू काव्य

सन् १८०३ के पश्चात् भी तेलगू काव्य पुराने ढंग से ही चल रहा था। देव-देवताओं की स्तुतियाँ, नीति-वैराग्य आदि शतकों के अनुकरण में शतक और कृत्रिम ढंग के काव्य प्रबंध लिखे जाते थे। कोक्कुडा वेंकटरत्नम् के काव्य ग्रंथ गानकम्, विन्लेश्वरीयं नरकामुग् विजय, व्यायोग तथा कोराठा, रामचन्द्र शास्त्री के काव्य ग्रंथ 'रथागदूत', मंजरी, मधुकरी में पुरानी शैली ही प्रवीण होती है। उसके बाद मंथि-काल में दो कवियों का उदय हुआ—कवि निरुपति और कवि वैकटेश्वर। इन्होंने मिल-जुल कर कविताएँ लिखी हैं। इनकी भाषा शैली सरग तथा वाहिनी है किन्तु भावना प्रधान कविताओं का तथा निरुपति के गये दृष्टिकोण का अभाव होने से इनको मक्रमण युग का कवि नमना गया है।

### तेलगू रंगमंच

उत्तमीवती गंगाब्दी के मध्य में आन्ध्र देश में यिता मंच के खुले स्थान पर नाटक खेले जाते थे। इनको यक्षगान तथा भागवत कहते थे। इसमें सुधार करके सन् १९०५ के लगभग गुटूर जिले के धन्वकुडा ग्राम के निवासी धेंकय्या ने उत्तर गोयहण, वामन चरित्र इत्यादि नाटक रचें और ये बहुत लोकप्रिय हुए। आधुनिक युग के नाटक रचने का श्रेय धर्मावर रामकृष्णाचारी और कोलावलं श्रीनिवासराव को है। इन्होंने स्वयम् नाटक रचानियाँ चलायी और असंख्य नाटक लिख कर आन्ध्र देश में खूब प्रचार किया। रामकृष्णाचार्य को आन्ध्र देश में आन्ध्र-नाटक-पितामह कहा जाता है। सन् १९०० से १९३० तक निम्नलिखित नाटक उत्कृष्ट समझे जाते हैं—

- (१) कृष्णमाचार्य कृत चित्रनकीयम्, (२) वीरेशलिंगम् पंतलू कृत शाकुन्तला, (३) वेलजेपल्ली लक्ष्मीकान्तम् कृत हरिश्चन्द्र, (४) तिरुप्पति वेंकटेश्वर कवि कृत पाण्डव-विजयम्, (५) चिलकमित लक्ष्मीनरसिंहम् कृत गयोपाख्यान, (६) वड्डादि सुब्बराव कृत वेणीसंहारम्, (७) श्रीपाद कृष्णमूर्ति कृत बोम्बिल्लि युद्धनाटकम्।

प्रोणमराजू सीतारामराव ने १९२१ के पूर्व ही लगभग ३२ नाटक लिखे और बहुत प्रसिद्ध हुए।

१९०० के पूर्व ही बहुत से मद्रासालय स्थापित होकर साहित्य के प्रचार में हाथ बंटा रहे थे। इनमें सरस्वती निलयम् मद्रासालय, आनन्द मद्रासलर शाला आदि प्रसिद्ध हैं। इसी समय बंगाली साहित्य का प्रभाव तेलगू पर पड़ा और कथा और उपन्यासों का निर्माण होने लगा। सन् १९०० के बाद चार पण्डित साहित्यिकों का उदय हुआ। (१) श्रीपाद कृष्णमूर्ति, इन्होंने महाभारत का तेलगू काव्य में रूपान्तर किया। (२) वेंदम् वेंकटराय शास्त्री, इन्होंने कालिदास और हर्ष के नाटकों को तेलगू में अनुवाद किया। (३) जनमची शेषाद्रि शर्मा, इन्होंने ब्रह्माण्ड पुराण को तेलगू में अनुवाद किया। इन्हें आन्ध्र विद्वद्विद्यालय ने 'कलाप्रवर्ण' नामक उपाधि देकर सम्मान किया। (४) कोप्पू सुब्बराव, इन्होंने तेलगू में बाल्मीकि रामायण की रचना की और इनको आन्ध्र जाति ने आन्ध्र वाल्मीकि के नाम से सराहा।

सन् १९११ में आन्ध्र सारस्वत सग की स्थापना हुई। इस संस्था के द्वारा बृशेशपगिर राव तथा चेटिलथमी नरसिंह राव ने तेलगू साहित्य की बड़ी सेवा की। इन्हीं दिनों में आन्ध्र साहित्य-परिषद् की स्थापना हुई। यह परिषद् मस्कृत प्रचुर भाषा को महत्त्व देती थी। इसी कारण जानपद भाषा के अभिमानियों गिडगू राममूर्ति ने नव्य साहित्य परिषद् की स्थापना की। आन्ध्र साहित्य की यह परिषद् महत्त्वपूर्ण सेवा कर रही है। सन् १९०० के बाद राष्ट्रीय और राजकीय वाङ्मय की ओर आन्ध्र जाति का ध्यान आकर्षित हुआ। भानुमूर्ति का "भारतवर्ष दर्शन", भास्कर राव नायडू के प्रफुल्लमुखी और दंबी चौधराणी, राममूर्ति कृत मिलमहाशय के लिबर्टी ग्रन्थ का अनुवाद, वीरभद्राचार्य का भारत-धर्म-दर्शन, दोरस्वामी का आनन्दमठ, नारायण राव का विशाल आन्ध्र आदि पुस्तकें उसी कालखण्ड में प्रसिद्ध हुईं और स्वतंत्र आन्ध्र प्रांत का आन्दोलन भी इसी समय शुरू हुआ। डाक्टर पट्टाभि सीतारामय्या के आन्ध्र जातीय कलाशाला के द्वारा, त्रिवेणी त्रैमासिक के संपादक रामकोटीश्वर राव, विश्वकवि विश्वनाथ सत्यनारायण, चित्रकार अश्वी नायिराजू का उदय भी इसी समय हुआ। आधुनिक काव्य का प्रारम्भ तेलगू साहित्य में रायप्रोल सुब्बराव से होता है। सन् १९०९ में इनका खण्डकाव्य "ललिता" प्रकाशित हुआ। इसके बाद क्रमशः "तृण-कंकण", "मधुकलश", "स्वप्नकुमारम्" इत्यादि काव्य उन्होंने लिखे।

बसवराज आपाराव आन्ध्र भाषा के कीट्स कहें जाते हैं। युवावस्था में ही इनका देहान्त हो गया। इनके काव्य ग्रंथ बहुत प्रसिद्ध हैं। इन्होंने १९२० ई० में "साहिती" नाम का एक पत्र निकाला। इसी साहित्य समिति से आगे चलकर नव्य-साहित्य परिषद् की स्थापना हुई। इस परिषद् के द्वारा लघु-कथा, समीक्षण आदि के लेखकों का जन्म हुआ। इसी समय श्री नागे-



इवर राव ने दैनिक-आन्ध्र-पत्रिका, साप्ताहिक पत्रिका तथा मासिक भारती का संपादन शुरू किया। आन्ध्र-विश्वविद्यालय की स्थापना १९२५ ई० में हुई। इससे तेलगू साहित्य को बड़ा ही प्रोत्साहन मिला। इसके उपकुल गुरु श्रीमान सि० आर० रेड्ड थे; वे आन्ध्र साहित्य में बड़े उच्चश्रेणी के समीक्षक समझे जाते हैं। इस काल-खण्ड में नैस्त कवि जासुवा ने १९३० ई० में "फिरदौसी" महाकाव्य की रचना की। काटूरू वेंकटेश्वरराव का महाकाव्य 'सौन्दरनन्द', बुद्धकालीन जीवनी का चित्रण करता है।

आजकल के तेलगू साहित्य में सबसे उच्च स्थान विश्वनाथ सत्यनारायण जी का है। इन्होंने तेलगू गोष्ठी, गल्प, लघुकथा, प्रबंध, नाटक तथा उपन्यास के रूप में विपुल रचनाएँ की हैं। तेलगू साहित्य में इन्होंने कई उच्चकोटि के उपन्यास लिखे हैं। इनके उपन्यासों में आन्ध्र जाति के आधुनिक-जीवन का संपूर्ण चित्रण दृष्टिगोचर होता है। इस प्रकार तेलगू साहित्य में आजकल नये-नये ग्रन्थ निर्माण हो रहे हैं। नये नियति-कालिक निकल रहे हैं। साम्यवाद तथा समाजवाद का प्रतिबिम्ब तेलगू साहित्य पर धीरे-धीरे पड़ रहा है और आशा की जा रही है कि तेलगू साहित्य की वृद्धि उत्तरोत्तर भिन्न-भिन्न धाराओं में होगी।

## हिन्दी में पुराण

### पुराणों की उत्पत्ति

“ऋचः सामानि छन्दांसि पुराणं यजुषा सह” अथर्ववेद के इस कथन से यजुर्वेद के साथ ऋक्, साम, छन्द और पुराण उत्पन्न हुए हैं। गतयज्ञ ब्राह्मण, बृहदारण्यक, छान्दोग्योपनिषद् आदि में भी पुराण का नाम पाया जाता है किन्तु जिन पुराणों का उल्लेख वैदिक साहित्य में है वह पुराण आजकल उपलब्ध नहीं हैं। महाभारत के आदि पर्व में वर्णित शौनक के कथन से स्पष्ट ज्ञान होता है कि महाभारत से पहले जो कुछ प्राचीन पुराण प्रचलित था उनमें सृष्टि-विज्ञान, सृष्टि का विस्तार, लय और फिर से सृष्टि आदि के वर्णन के अनिर्विकल दिव्य कथा और वंश के वर्णन विस्तार से दिये हुए थे। आज उनके मूल संस्करण अप्राप्य हैं। कहा जाता है कि वेदव्यास ने वेदों का सम्पादन कर जब चार विभाग किया तो पाँचवें वेद अर्थात् पुराणों का भी संग्रह कर दिया।

### पुराणों की संख्या और क्रम

पुराण अनेक हैं किन्तु पुराणविद् इनकी संख्या १८ ही निर्दिष्ट करते हैं। अन्य पुराणों की गणना उप-पुराण में करने हैं। पुराणों में १८ संख्या का होना कुछ अभिप्राय रखता है। १८ की परम्परा उस समय चली जब व्यास का “जय” ग्रन्थ लाख श्लोकों में लिखा गया और सूतो ने महाभारत ग्रन्थ को १८ खण्डों में विभक्त किया। महाभारत के योद्धाओं की संख्या भी १८ अक्षोहिणी थी। महाभारतयुद्ध भी १८ दिन तक चला। महाभारत के अन्तर्गत गीता भी १८ अध्याय में है। मूल धर्मशास्त्र भी १८ माने गये हैं।

भिन्न-भिन्न पुराणों में, पुराणों के पांच लक्षण दिये गये हैं।

**सर्गश्च प्रतिसर्गश्च वंशो मन्वन्तराणि च।**

**वंशानुचरितं चैव पुराणं पंचलक्षणम्॥**

अर्थात् सृष्टि का आरम्भ, विस्तार, लय तथा पुनः सृष्टि आदि के साथ-साथ किस-किस मनु का समय कब-कब रहा और उस काल में कौन-सी महत्त्वपूर्ण घटना हुई और राजाओं के वंश का वर्णन पुराणों का विषय कहा गया है।

पुराणों में सब से प्राचीन ब्रह्म पुराण माना जाता है। विष्णु, मत्स्य और ब्रह्माण्डादि को पढ़ने से ज्ञात होता है कि सृष्टि-प्रक्रिया का वर्णन सब पुराणों में एक ही है। गहाँ तक कि एक-

एक श्लोक मिल जाता है। किसी में कुछ श्लोक अधिक और किसी में कम, यह अन्तर है। इससे स्पष्ट ज्ञात होता है कि सब का मूल एक हो है। संभव है कि व्यास-रचित पुराण के १८ भाग रहे हों जिनके आधार पर व्यास जी की शिष्य-परम्परा ने अपनी-अपनी रुचि के अनुसार समय-समय पर १८ पुराणों की रचना कर डाली और भिन्न-भिन्न सग्रहकारों ने प्रसंगवश अपने अपने इष्टदेव की प्रतिष्ठा और मर्यादा को ध्यान में रखते हुए प्रसंग की पूर्ति और संग्रह को रोचक बनाने के लिए अपने-अपने श्लोक बढ़ा दिये हों। पुराणों के अनुशीलन से पता चलता है कि हर एक के उद्देश्य विशेष होने के कारण भिन्न-भिन्न पुराणों पर भिन्न-भिन्न सम्प्रदायों का प्रभाव है। ज्ञान होता है कि भिन्न-भिन्न सम्प्रदायों के अनुयायी पण्डितों ने व्यासजी की शिष्य-परम्परा से निर्माण करा कर अपने-अपने सम्प्रदाय के अनुकूल कुछ परिवर्तन और परिवर्धन किये हों।

इतिहासजी का मत है कि बौद्ध-धर्म के प्रभाव से वैदिक धर्म को बहुत धक्का लगा। अतः लोग धर्म की रक्षा के लिए सावधान हो गये। जिसके परिणाम स्वरूप भक्ति-प्रधान पुराणों की रचना हुई। आवश्यकतानुसार पुराणों में मशोधन और परिवर्तन का क्रम शंकराचार्य के बाद तक जारी रहा। यही कारण है कि पद्य पुराण में केवल बुद्धावतार और जैन धर्म का ही उल्लेख नहीं है किन्तु शंकराचार्य के विषय की बहुत-सी बातें दी गयी हैं। पुराणों के द्वारा देश में शुद्ध कर्मकाण्ड के स्थान पर भक्तिरस का विलक्षण प्रभाव फैल गया और उसकी परिणामस्वरूप भिन्न-भिन्न देवों की उपासना बढ़ी, मूर्ति एवं मन्दिर निर्माण की ओर लोगों की प्रवृत्ति बढ़ी।

### पुराणों में अवतारवाद

अवतारवाद पुराणों का एक प्रधान अंग है। सभी पुराणों में अवतार का प्रसंग आया है। शैवप्रधान पुराणों में शंकर के नाना अवतारों की चर्चा है और उसी प्रकार वैष्णव पुराणों में विष्णु के अनेक अवतारों की। वेद में जो अनेक बाने मूत्र रूप में किसी विशेष उद्देश्य से दी गयी हैं उनका विस्तार रोचक कथाओं के रूप में पुराण में किया गया है। वेद में विष्णु सूर्य का पर्यायवाची शब्द है। वेद में विष्णु के तीन पद में सम्पूर्ण सृष्टि का अच्छादिन करने की चर्चा है। इसको लेकर पुराणों में वामनावतार की कथा का विकास हुआ है। ब्राह्मण ग्रंथों की भी अनेक कथाओं ने पुराणों में विशाल रूप ग्रहण कर लिया है। शतपथ ब्राह्मण में रुद्रदेव की उत्पत्ति का वर्णन है। इसी को लेकर मार्कण्डेय और विष्णु पुराण में शंकर की उत्पत्ति का वर्णन आया है। इस प्रकार वैदिककाल से पौराणिक काल तक हिन्दू-धर्म क्रमशः परिवर्तित तथा विकसित होता गया। वेद उपाख्यानमूलक ग्रन्थ नहीं हैं। ऐसी कुछ विद्वानों और स्वामी दयानन्द की मान्यता है। किन्तु अन्य विद्वानों का कहना है कि वेद में स्थल विशेष पर उदाहरण स्वरूप उपाख्यान भी जगह-जगह दिये गये हैं। पुराणों में उन सब उपाख्यानो को एकत्र करने की चेष्टा की गयी है। इसी कारण वेद का क्षुद्र प्रसंग पुराणों में विपुलकाय धारण करके देखने में स्वतंत्र ज्ञात होता है।

पुराणों का सामाजिक महत्त्व भी कम नहीं है। उस समय के भारतीय समाज का स्वरूप पुराणों में ही उपलब्ध होता है।

पुराणों का प्रधान उद्देश्य पंचदेव—विष्णु, शिव, सूर्य, गणेश तथा शक्ति की उपासना का प्रचार ज्ञात होता है। परमात्मा को ये पांच भिन्न-भिन्न समुच्चय रूप माने गये हैं।

### विषय विवेचन

अठारह पुराण — (१) ब्रह्मा, (२) पद्म, (३) विष्णु, (४) वायु, (५) श्रीमद्भागवत, (६) नारद, (७) मार्कण्डेय, (८) अग्नि, (९) भविष्य, (१०) ब्रह्मवैवर्त, (११) लिंग, (१२) वराह, (१३) स्कन्द, (१४) वामन, (१५) कूर्म, (१६) मत्स्य, (१७) गरुड तथा (१८) ब्रह्माण्ड है। इन अठारह पुराणों की श्लोक संख्या ३९५१०० है। इनके अतिरिक्त उपपुराण हैं जिनकी संख्या २९ कही जाती है। महाभारत का खिल (अतिरिक्त पर्व) हरिवंश को भी गणना उपपुराणों में की जाती है।

देवी भागवत और शिवपुराण को लेकर विद्वानों में महान् मतभेद है। कोई देवी भागवत को पुराण मानता है, तो कोई श्रीमद्भागवत को, इसी प्रकार कोई वायु पुराण को पुराण मानता है और कोई शिवपुराण को। पद्मपुराण में श्रीमद्भागवत को सब पुराणों में श्रेष्ठ बतलाया है। श्रीमद्भागवत की प्रतिष्ठा आम जनता में बढ्न है इसका दशम स्कन्ध (कृष्ण चरित्र) सुखमागर के नाम में विशेष प्रसिद्ध और मान्य है। स्वामी बल्लभाचार्य का तो वह प्रस्थानत्रयी के माथ-माथ मान्य ग्रंथ है। देवी भागवत की प्रतिष्ठा, शाक्तों में श्रीमद्भागवत की तरह है। यह प्रत्यक्ष है कि अनेक पुराणों में देवी भागवत अधिक उपादेय तथा मान्य है।

डाक्टर हरप्रसाद शास्त्री का विचार है कि मिश्रय विष्णु और वामनपुराण के, समस्त पुराणों का कई बार नूतन संस्करण हो चुका है जिसके परिणाम स्वरूप उनका कलेवर बदल गया है। कुछ भी हो, पुराणों की यह विशेषता है कि इनमें विवरण साफ, सीधा और स्पष्ट भाषा में दिया गया है।

डाक्टर शास्त्री पुराणों को छः समूह में निम्न प्रकार बाँटते हैं:—

१. माहित्य के विश्वकोश:—इस समूह में गरुड, अग्नि, और नारद पुराण आता है।

गरुड पुराण के पूर्व खण्डों में नाना विद्याओं का विस्तृत वर्णन है। नाना प्रकार के रत्नों की परीक्षा की विधि बताया गया है। राजनीति का वर्णन विस्तार के साथ किया गया है, आयुर्वेद के निदान तथा चिकित्सा का विशद वर्णन है। छन्दशास्त्र का अनुशीलन भी है। इस पुराण का उत्तरखण्ड “प्रेतकथ” कहलाता है। मरने के बाद मनुष्य की क्या गति होती है उसका वर्णन विस्तार पूर्वक दिया गया है। श्राद्ध के समय इस पुराण का पाठ किया जाता है। किन्तु इस पुराण का हिन्दी अनुवाद हमें कहीं देखने को नहीं मिला। केवल उत्तरखण्ड का पण्डितानु अनुवाद खुले पन्नों में (काशी से प्रकाशित) मुझे पढ़ने का अवसर प्राप्त हुआ है।

अग्नि पुराण समस्त भारतीय विद्याओं का विश्वकोश है। इस पुराण में रामायण, महाभारत आदि कथाओं के अतिरिक्त मन्दिर-निर्माण का विवेचन सुचारु रूप से किया गया है।

ज्योतिषशास्त्र, धर्मशास्त्र, व्रत, राजनीति, आयुर्वेद आदि का विस्तारपूर्वक वर्णन है। अलंकार-शास्त्र का विवेचन बड़े ही भाषिक ढंग का है। व्याकरण की छानबीन अनेक अध्यायों में है। योगशास्त्र के अष्टांग का भी सुन्दर वर्णन है। गीता का सारांश दिया गया है। अन्त में अद्वैत वेदान्त के सिद्धान्तों का सार संकलित है, अतएव इस पुराण के ही अनुशीलन से समस्त ज्ञान-विज्ञान का परिचय मिलता है। इसी कारण इस पुराण (३८३-५२) में ही कहा है—आग्नेय हि पुरणेऽस्मिन् सर्वा विद्याः प्रदर्शिताः। यह अल्पन्त दुःख की बात है कि अब तक इस पुराण का राष्ट्र भाषा हिन्दी में अनुवाद नहीं हुआ है।

नारद पुराण में आश्रम के आचार, श्राद्ध प्रायश्चित आदि का वर्णन है। व्याकरण, निहक्त और ज्योतिष का भी विवेचन है। विष्णु, राम, हनुमान, कृष्ण, काली तथा महेश के मंत्रों का विधिवत् निरूपण है। अठारहों पुराणों की विस्तृत विषय सूची दी गयी है। अतएव इस पुराण से समस्त पुराणों की विषय-सूची का ज्ञान हो जाता है।

२. स्कन्द, पद्म और भविष्य पुराण में तीर्थ और व्रत का विशेष स्थान है। तीनों पुराण इतनी बार संशोधित और परिवर्धित हुए हैं कि उनका काया-मल्ट हो गया है। उदाहरणार्थ स्कन्द पुराण में स्कन्द (स्वामी कार्तिकेय) के सम्बन्ध की बात नहीं के बराबर है तथापि यह स्कन्द पुराण के नाम से प्रसिद्ध है। यह सब पुराणों में विशालकाय है और श्लोकसंख्या ८१००० है। सौभाग्यवश गीता प्रेस ने कल्याण के वर्तमान वर्ष के विशेषांक के रूप में इसका संक्षिप्त संस्करण प्रकाशित कर हिन्दी भाषा भाषियों के लिए इसे उपलब्ध कर दिया है। इस पुराण में वैदिक तथा तांत्रिक उभय प्रकार की पूजाओं का विस्तार के साथ वर्णन आया है। अद्वैत वेदान्त के सिद्धान्तों का शैवमत के साथ सम्पुटित कर बड़ा ही सुन्दर आध्यात्मिक विवेचन किया गया है। अतएव दार्शनिक दृष्टि से इस पुराण का वैभव-खण्ड बड़ा ही उपादेय है। आत्मस्वरूप का कथन तथा उसके साक्षात्कार के उपाय बड़ी सुन्दरता के साथ प्रतिपादित किये गये हैं। मुख्यतः तीर्थों का उपाख्यान और पूजन विधि इस पुराण में दी गयी है। प्रसिद्ध सत्यनारायण व्रत कथा इसी के रेवा खण्ड का अंश है। इसका तापी खण्ड भारत की तत्कालीन सामाजिक अवस्था को प्रदर्शित करता है। दक्षिण-भारत में इस पुराण की विशेष प्रतिष्ठा है। नवलाक्षो ग्रेस लखनऊ में प्रकाशित संपूर्ण पुराण का हिन्दी अनुवाद प्राप्य नहीं है।

पद्म पुराण की प्रतिष्ठा वैष्णवों में बहुत है। वैष्णवों की निरुक्त विधि और उनके विविध नियमों का निरूपण आदि दिया गया है। यह पुराण विष्णु भक्ति का प्रधान ग्रन्थ होने पर भी अन्य देवताओं के प्रति अनुदार भाव का दर्शन नहीं करता। शिव-लिंगार्चन के नियम के साथ-साथ विष्णु और शिव की एकता के प्रतिपादक महत्त्वपूर्ण श्लोक भूमिखण्ड के ७१ वे अध्याय में दिये गये हैं।

शैवं च वैष्णवं लोकमेकरूपं नरोत्तम ।

इयोश्चाप्यन्तरं नास्ति एकरूपं महात्मनोः ॥

शिवाय विष्णुरूपाय विष्णवे शिवरूपिणे ।  
शिवस्य हृदये विष्णुः विष्णोश्च हृदये शिवः ॥  
एकमूर्तित्वयो देवाः ब्रह्मविष्णु महेश्वराः ।  
त्रयाणामन्तरं नास्ति गुणभेदा प्रकीर्तिताः ॥

इस पुराण में अनेक व्रत और तीर्थ-महिमा दी गयी है। गीता प्रेस गोरखपुर ने कल्याण के अंकों के रूप में संक्षिप्त संस्करण प्रकाशित किया है।

भविष्य पुराण में शाकटोपी ब्राह्मणों के भारत में आने की कथा है। सूर्य का परब्रह्म रूप में वर्णन है। अनेक प्रकार के पुष्प चढ़ाने का पृथक्-पृथक् फल, उपवास-विधि, व्रत के दिन, त्याग्य पदार्थ-रहस्य, गायत्री का माहात्म्य, संध्या-वन्दन का समय दिया गया है। सर्प का विष हरने वाली संजीवनी गोली आदि का वर्णन है। पाण्डवों से लेकर गुप्त राजाओं तक का उल्लेख है। इस पुराण में सबसे अधिक गड़बड़ी है। क्योंकि विद्वानों ने समय-समय पर होने वाली घटनाओं को जोड़ा है। यहाँ तक कि इममें अंग्रेजों के आने का भी वर्णन मिलता है। पं० दुर्गाप्रसाद ने इसका हिन्दी में अनुवाद किया था जो आज प्राप्य नहीं है।

३ डाक्टर शास्त्री की राय में (१) ब्रह्म (२) श्रीमद्भागवत और ब्रह्मवैवर्त पुराणों में दो बार मंशोधन और परिवर्धन स्पष्ट दोष पड़ता है।

ब्रह्म पुराण में उड़ीसा में स्थित कोणादित्य (कोणार्क) नामक तीर्थ तथा तत्सम्बन्धी सूर्यपूजा का वर्णन है। इसमें मांख्य योग की समीक्षा बड़े विस्तार के साथ की गयी है। किन्तु यह पौराणिक साध्य निरोधरवादी नहीं है और उसमें ज्ञान के साथ भक्ति का भी विशेष पुट मिला हुआ है। गीता प्रेस ने कल्याण के विशेषांक के रूप में इस पुराण का भार्कण्डेय पुराण के साथ समुक्त अंक प्रकाशित किया है।

श्रीमद्भागवत संस्कृत साहित्य का एक अनुपम रत्न है। यह ग्रंथ अद्वैतत्व का प्रतिपादन स्पष्ट शब्दों में करता है। इसके दशम स्कन्ध में श्रीकृष्ण चरित्र है। पुराणों में जितना इस पुराण का संस्करण मूल अथवा हिन्दी अनुवाद के साथ अथवा हिन्दी अनुवाद मात्र छपा है वैसा और किसी पुराण का नहीं। गीता प्रेस ने तो सम्पूर्ण पुराण को सानुवाद कल्याण के विशेषांक के रूप में प्रकाशित किया है। इंडियन प्रेस प्रयाग ने भी सुन्दर सचित्र हिन्दी अनुवाद प्रकाशित कर लोक-कल्याण किया है। पंडित रामस्वरूप शर्मा और महाराज रघुराज मिह ने भी हिन्दी अनुवाद किया है। ये दोनों ग्रंथ बम्बई से प्रकाशित हुए। नवलकिशोर प्रेस लखनऊ ने पं० गया प्रसाद मिश्र से अनुवाद कराकर प्रकाशित किया। इस समय केवल इंडियन प्रेस का अनुवाद प्राप्य है। सन्त प्रभुदत्तजी ब्रह्मचारी इन दिनों श्रीमद्भागवत की कथाओं को भागवत-कथा के नाम से अपने विस्तृत सुन्दर भाष्य के साथ भूसा (प्रयाग) से हिन्दी में, खण्डों में प्रकाशित कर रहे हैं, जो पठनीय है।

ब्रह्मवैवर्त पुराण का प्रधान लक्ष्य श्रीकृष्ण चरित्र का वर्णन करना है। प्रकृति भगवान् कृष्ण के आदेशानुसार समय-समय पर दुर्गा, लक्ष्मी, सरस्वती, सावित्री तथा राधा के रूप

में प्रकट हुई हैं। इस पुराण में गणेशजी का श्रीकृष्ण के अवतार के रूप में वर्णन है। इस पुराण का हिन्दी अनुवाद मुझे कहीं नहीं मिला।

४. ऐतिहासिक पुराणों के अन्तर्गत ब्रह्माण्ड, वायु और विष्णु पुराण आते हैं।

ब्रह्माण्ड पुराण में पूरे विश्व का सांगोपाग वर्णन किया गया है। भिन्न-भिन्न द्वीपों का बड़ा ही रोचक वर्णन है। इतिहास की दृष्टि से यह अत्यन्त उपादेय है। इसमें वर्णित रामचरित्र आध्यात्म रामायण के नाम से प्रसिद्ध है। गोता प्रेस ने भी इसका सानुवाद संस्करण प्रकाशित किया है। किन्तु सम्पूर्ण पुराण का अनुवाद मुझे कहीं प्राप्त नहीं हुआ। इसके अन्तर्गत ललितोपाख्यान में त्रिपुरी सुन्दरी जगदम्बा के अवतार तथा लीलाओं का वर्णन है।

वायु पुराण का अधिकांश भाग प्राप्त नहीं है। यह पुराण भौगोलिक वर्णन के लिए विशेष रूप से पठनीय है। इस पुराण की विशेषता शिव के चरित्र का विस्तृत वर्णन है। परन्तु यह साम्प्रदायिक दृष्टिकोण से दूषित नहीं है। विष्णु का महत्त्व और अवतारों का वर्णन भी आया है। पशुपति की पूजा से संबद्ध पाशुपत योग का निरूपण इस पुराण की महती विशेषता है। पाशुपत योग का वर्णन अन्य पुराणों में नहीं मिलता किन्तु इसमें विस्तारपूर्वक दिया गया है। प्राचीन योगशास्त्र के स्वरूप को जानने के लिए यह अत्यन्त उपयोगी है। हिन्दी साहित्य सम्मेलन ने इसका सुन्दर अनुवाद प्रकाशित किया है जो प्राप्य है।

विष्णु पुराण में भूगोल का बड़ा ही सांगोपाग विवेचन है। यह पुराण वैष्णव धर्म का एक मूल अवलम्ब है। ज्ञान के साथ भक्ति का सामञ्जस्य इस पुराण में बड़ी सुन्दरता से दिखलाया गया है। विष्णु की प्रधान रूप से उपासना होने पर भी इस पुराण में सकीर्णता का लेशमात्र नहीं है। भगवान् कृष्ण ने स्वयम् शिव के साथ अपनी अभिन्नता निम्न प्रकार प्रकट की है :—

योऽहं सत्त्वं जगच्चेदं सदेवामुरमानुषम् ।

मत्तो नाग्यदशैवं यत्, तत्त्वं ज्ञातुमिहर्हसि ।

अविद्या मोहितात्मानः पुरुषाभिन्न इति शनः ।

वदन्ति भवं पश्यन्ति, यावद्योरन्तरं हर । (५-३३-४८९)

साहित्य की दृष्टि से भी विष्णु पुराण बड़ा ही रमणीय नरम तथा सुन्दर है। इस पुराण का हिन्दी अनुवाद गोता प्रेम से स्वतन्त्र पुस्तक रूप में प्रकाशित हुआ था किन्तु आज अप्राप्य है।

५. साम्प्रदायिक पुराण लिंग, वामन और मार्कण्डेय हैं।

लिंग पुराण में शिवलिंग की पूजा का विवेचन है। शैव पुराण होने के कारण शैव ब्रह्मों तथा तीर्थों का वर्णन है। पशु, पाश तथा पशुपति की व्याख्या शैव तंत्र के अनुकूल की गयी है। इस पुराण का हिन्दी अनुवाद पं० दुर्गाप्रसाद ने किया जो नवल किशोर प्रेम लखनऊ से प्रकाशित हुआ था, किन्तु आज प्राप्य नहीं है।

वामन पुराण में विष्णु के भिन्न-भिन्न अवतारों का वर्णन है। किन्तु वामनावतार का वर्णन विशेष रूप से किया गया है। पं० इयामसुन्दर लाल त्रिपाठी का अनुवाद बम्बई से छपा था।

मार्कण्डेय पुराण में मरणोत्तर जीवन की कथा है। इसमें ज्ञानयोग के साथ कर्मयोग का अपूर्व सामंजस्य दिखाया गया है। प्रसिद्ध दुर्गा सप्तशती इस पुराण का विशिष्ट अंग है। केवल १००० श्लोक का यह पुराण महापुराणों में सबसे छोटा है। मार्कण्डेय पुराण का हिन्दी अनुवाद प्रयाग से छपा है। इसके अतिरिक्त पं० कन्हैयालाल मिश्र का अनुवाद बम्बई से, पंडित रामस्वरूप जी का मुरादाबाद से तथा पं० रघुराज दुबे का लखनऊ में प्रकाशित हुआ था। किन्तु आज इन चारों में कोई प्राप्य नहीं है। गोता प्रेम ने ब्रह्म पुराण के साथ इसका अनुवाद कल्याण के विशेषांक के रूप में प्रकाशित किया था जो भी प्राप्य नहीं है।

६ कूर्म, वराह और मत्स्य पुराणों में अनेक संशोधन हुए, जिसके कारण इनका कलेवर ही बदल गया।

कूर्म पुराण में ब्रह्मा, विष्णु तथा महेश को एक ही ब्रह्म की तीन पृथक् मूर्तियाँ कहा है। शक्ति-पूजा पर विशेष जोर दिया गया है। इस पुराण का हिन्दी अनुवाद हमें कहीं नहीं मिला। वराह पुराण में विष्णु सम्बन्धी अनेक व्रतों का विवरण है। कठोरनिषद् के नाचिकेता-पाम्थ्यान की कथा विस्तारपूर्वक दी गयी है। स्वर्ग और नरक का विशेष वर्णन है। इस पुराण का अनुवाद पं० दुर्गाप्रसाद जी ने किया था जो लखनऊ में प्रकाशित हुआ था। किन्तु आज प्राप्य नहीं है।

मत्स्य पुराण की महती विशेषता व्रतों का वर्णन है। राजधर्म का विशिष्ट वर्णन है। प्रतिष्ठा का लक्षण अर्थात् भिन्न-भिन्न देवताओं की प्रतिमा का मानपूर्वक निर्माण का विषय भी दिया गया है। इस पुराण का सुन्दर अनुवाद हिन्दी साहित्य सम्मेलन प्रयाग में प्रकाशित हुआ है जो प्राप्य है।

अब रहो शिशुपुराण तथा देवी भागवत की बात। भगवान् सकर का चरित्र और उन्हीं के सम्बन्ध के इतिहास तथा कथाएँ शिवपुराण की विशेषता हैं। इसके तीन अनुवाद हिन्दी में हुए। पं० प्यारेलाल का अनुवाद लखनऊ में, पं० रामचन्द्र शर्मा का मुरादाबाद से और पं० ज्वाला प्रसाद जी का बम्बई में प्रकाशित हुआ था। अन्तिम अनुवाद सब में सुन्दर हुआ है। आज ये अनुवाद अप्राप्य हैं।

देवी भागवत पुराण शाक्त धर्मावलम्बियों का प्रमाण-ग्रंथ है। इसमें देवी की सम्पूर्ण शक्तियों का कथन उनके अवतार तथा मंत्रतंत्र कवचादि का वर्णन है। देवी के पाठादिक का विस्तार है। बम्बई से पं० ज्वालाप्रसाद मिश्र के अनुवाद के साथ यह पुराण प्रकाशित हुआ था किन्तु आज प्राप्य नहीं है।

इस प्रकार अठारह महापुराणों में आदि गरुड़, नारद, ब्रह्मवैवर्त, ब्रह्माण्ड और कूर्म का तो हिन्दी अनुवाद प्रकाशित ही नहीं हुआ। अन्य पुराणों का अनुवाद जो प्रकाशित हुआ है उनमें केवल स्कन्द, मत्स्य, वायु और श्रीमद्भागवत का अनुवाद आज प्राप्य है।



## श्री अग्रचन्द नाहुटा

### **अनूप संस्कृत लाइब्रेरी के प्राचीन हिन्दी ग्रन्थ**

भारत के हस्तलिखित ग्रंथ संग्रहालयों में बोकानेर की राजकीय अनूप संस्कृत लाइब्रेरी का स्थान बहुत ही महत्त्वपूर्ण है। भारत के प्रमुख संग्रहालयों में इसकी गणना की जाती है। राजस्थान में तो ऐसा विशाल संग्रह कदाचित् ही ही नहीं। मैकडों अप्राप्य ग्रंथ यहाँ सुरक्षित हैं। सभी विषयों के संस्कृत ग्रंथों की प्रधानता होने के साथ-साथ राजस्थानी एवं हिन्दी भाषा के ग्रंथों का भी यहाँ विशाल संग्रह है। राजस्थानी भाषा के तो ग्रंथों का इतना सुन्दर संग्रह अन्यत्र कहीं भी नहीं है। इस लाइब्रेरी में १२ हजार से भी अधिक मन्थों में हस्तलिखित प्रतियाँ हैं जिनमें वेद, ब्राह्मण, आरण्यक, उरनिषद्, श्रीत, गृह्य, महाभारत, रामायण, पुराण, गीता, स्मृति आह्निक, तत्र, धर्मशास्त्र, काव्य, मगीत, अलंकार, नीति, कामशास्त्र, रत्नपरीक्षा, आयुर्वेद, ज्योतिष, कोष, छन्द, व्याकरण, सारल्य, योग, न्याय, वैशेषिक, मीमांसा, अद्वैत, विशिष्टाद्वैत, द्वैत, जैन आदि दर्शनों के ग्रंथ एवं मन्थ तथा स्तोत्रों के ग्रंथ होने के साथ-साथ हिन्दी एवं राजस्थानी भाषा के विविध विषयों के ग्रंथ-रत्न विद्यमान हैं। धर्मशास्त्र, आयुर्वेद, तत्र, ज्योतिषादि के इतने अधिक ग्रंथ अन्य किसी ग्रन्थालय में एकत्र नहीं मिलेंगे। विषय विविधता एवं प्राचीन प्रतियों की दृष्टि से इसका महत्त्व असाधारण है।

#### **ग्रन्थालय का विकास व नामकरण**

वेस तो प्रस्तुत ग्रन्थालय बोकानेर के नरेशों का परम्परागत संग्रह है; पर इसकी स्थापना का श्रेय सम्भवतः महागजा रायसिंहजी को है। यद्यपि उस समय इसमें साधारण संग्रह ही था। इसकी विशालता एवं सर्वांगीणता विद्याविलासी महागजा अनूपसिंहजी को महती देन है। उन्होंने बहुत से विद्वानों को आश्रय दे कर पचासों ग्रंथ निर्माण करवाये। संग्रहकर्ता भी वे अद्वितीय थे, जहाँ कहीं भी उन्हें उपयोगी ग्रंथ मिले मूलरूप में या प्रतिलिपियाँ करा कर अपने इस पुस्तकालय में संग्रह करने का उन्होंने प्रयत्न किया था। ग्रन्थालय का सूचीपत्र देखने पर विदित होता है कि सैकड़ों ग्रंथों की उन्होंने प्रतिलिपियाँ करवाई हैं। इस कार्य के लिए कई मयें<sup>१</sup> आदि लहिये (लेखक) नियुक्त किये हुए थे।

---

१. मूलतः जैन हैं। महात्म्यागो कहलाते हैं। प्रतिलिपि करना, चित्रकारी व बंशावलिपों लिखना आदि इनका प्रधान कार्य रहा है।

वैसे सुप्रसिद्ध कवीब्राचार्य जी का संग्रह भी उन्होंने प्राप्त कर लिया था और जैन यतियों ने उनके विद्वान् राग को देख कर हजारों प्रतियाँ भेंट कर दी थीं या जैन भण्डारों से प्राप्त हुई थीं। भटनेर का बहुदृग्च्छीय ज्ञान भण्डार, व नागीरी तपागच्छीय हर्षकीर्ति सूरि का एवं खरतर-गच्छ के यतियों की प्रतियों का बहुत बड़ा संग्रह इस लाइब्रेरी में है। अनूपसिंहजी के पश्चात् भी समय-समय पर परवर्ती नरेशों के द्वारा इस संग्रहालय में प्रतियों की अभिवृद्धि होती रही। इस प्रकार इसकी वर्तमान स्थिति के निर्माण में अनेक व्यक्तियों का हाथ रहा है। पर सब से अधिक श्रेय महाराजा अनूपसिंहजी को है इसीलिए पुनरुद्धार के समय इसके नामकरण में उनका शुभ नाम जोड़ दिया गया है। वैसे यहाँ प्राकृत, संस्कृत, हिन्दी, राजस्थानी चारों भाषाओं के प्रचुर ग्रंथ अपभ्रंश (संदेशरास, कीर्तिलता) व मराठी भाषा के भी हैं; पर प्रधानता संस्कृत भाषा के ग्रंथों की है अतः पुस्तकालय का नाम 'अनूप संस्कृत पुस्तकालय' रखा गया है।

### पुनरुद्धार व प्रकाशित सूचीपत्र

आज से १२ वर्ष पूर्व तक प्रस्तुत ग्रन्थालय अन्यान्य सरस्वती भण्डारों की भाँति सामान्य स्थिति में पड़ा था। ग्रंथों की साधारण सूची बनी हुई थी। जिसमें ५०२५ के लगभग प्रतियाँ अंकित की हुई थीं। यद्यपि डा० राजेन्द्रलाल मिश्र व एल० पी० टेसीटोरी के प्रकाशित सूचीपत्रों से बहुत पूर्व ही यह प्रसिद्धि में आ चुका था। सन् १९३९ में स्व० महाराजा गंगासिंहजी ने नवीन व्यवस्था दी। संग्रहालय के अन्तर्गत एक प्राच्य ग्रंथमाला के प्रकाशन की योजना भी की गयी। निरीक्षण और व्यवस्था का भार राज्य के तत्कालीन शिक्षाध्यक्ष डाकुर रामसिंह तथा डूंगर कांकेज के प्राध्यापक पं० नरोत्तमदास स्वामी को सौंपा गया। सन् १९३९ में मद्रास विश्वविद्यालय के संस्कृत प्राध्यापक डा० कुन्हुन राजा को निरीक्षण एवं परामर्श के लिए मद्रास से बुलाया गया। आने सन् १९४० में नवीन व्यवस्था की। समस्त विषय-विभाजन नवीन रू से किया गया। फलतः प्रतियों की संख्या पहले से दुगुनी से अधिक हो गयी। सन् १९४४ में ग्रंथ-सूची का प्रथम भाग प्रकाशित हुआ। उसके बाद संस्कृत-ग्रंथों के पाँच भाग और एक भाग राजस्थानी-ग्रंथ-सूची के रूप में प्रकाशित हुए। राजस्थान में संस्कृत-ग्रंथों की खोज के प्रसंग से सन् १८७४ में हरिश्चन्द्र शास्त्री ने यहाँ के संग्रह के महत्वपूर्ण ग्रंथों की सूची बनायी थी। वह सूची डा० राजेन्द्र लाल मिश्र ने संपादित की थी। प्रस्तुत सूची एक बड़े ग्रंथ के रूप में Catalogue of Sanskrit manuscripts of the Maharaja Bikaner के नाम से गवर्नमेंट ऑफ इंडिया की ओर से सन् १८८० में प्रकाशित हुई थी। इस सूची-ग्रंथ में १७९३ में ग्रंथों का विवरण प्रकाशित हुआ था जिनमें कई ग्रंथ अब प्राप्त नहीं हैं। इसके पश्चात् रॉयल एशियाटिक सोसाइटी, बंगाल की ओर से चारणी साहित्य के अनुसंधान करने के लिए इटली के राजस्थान एवं राजस्थानी

१. सबहुषी क्षत्री के ये नामी व प्रभावशाली विद्वान् थे। इनके संग्रहालय की सूची बड़ोश ओरियण्टल सीरीज से प्रकाशित है।

भाषा के अनन्य प्रेमी विद्वान एल० पी० टेसोटोरी' सन् १९१४-१५ में बीकानेर आये और उन्होंने-राजस्थानी साहित्य के पद्य ग्रंथों की ३२ एवं गद्य ग्रंथों की २५ प्रतियों का विस्तृत विवरण दो भागों में तैयार कर उक्त संस्था द्वारा सन् १९१८ में प्रकाशित कराया। आपने पृथ्वीराज रचित कृष्ण खिमगी रीवेल, जइतसोरो छन्द एवं राव रतन महेशदासोतरी वचनिका नामक तीन राजस्थानी ग्रंथों को भी संपादित कर उक्त संस्था द्वारा प्रकाशित किया।

### राजस्थानी ग्रन्थ सूची में हिन्दी ग्रन्थों की महत्त्वपूर्ण प्रतियाँ

विक्रम की १६ वीं शती में राजस्थानी, हिन्दी, गुजराती आदि प्रान्तीय भाषाओं में साहित्य निर्माण जोरो से होने लगा। इसमें पूर्व रचित प्राचीन राजस्थानी (जिसे गुजरात वाले प्राचीन गुजराती कहते हैं पर वास्तव में दोनों भाषाएँ मूलतः एक ही हैं।) की प्रायः समस्त रचनाएँ जैन विद्वानों द्वारा रचित हैं। जो दो-चार जैनोतर रचनाएँ उपलब्ध हैं वे १५ वीं शताब्दी के उत्तरार्द्ध की समकालीय हैं। पृथ्वीराज रामो तथा बीसलदेव रासो प्राचीन माने जाते हैं। पर वे अपने मूल रूप में सुरक्षित नहीं रहे। हिन्दी भाषा की भी पूर्व रचनाएँ नगण्य ही हैं। १६ वीं शताब्दी में राजस्थान में हिन्दी और राजस्थानी दोनों भाषाओं में बराबर रचनाएँ होती रही। इसी समय के लगभग गुटकाकार (पुस्तकाकार) प्रतियाँ लिखी जाने लगीं, जिनमें संस्कृत, प्राकृत, हिन्दी राजस्थानी भाषाओं की छोटी-मोटी रचनाओं का संग्रह अधिक होता है। कोई बड़ी रचना का स्वतन्त्र गुटका भले ही मिल जाय, पर अधिकांश गुटकों में एकाधिक ग्रंथों का संग्रह रहता है, जब पत्राकार प्रतियों में प्रायः एक प्रति में एक ही ग्रंथ रहता है। कारण स्पष्ट है कि खुले पत्र में जितने पत्रों में एक रचना समाप्त हुई उतने पत्रों की एक प्रति हो गई, चाहे वह एक ही पत्र हो। पर गुटकाकार में जिल्द बंधी होने में अधिक पत्रों की प्रति होती है। अतः उसमें एक रचना समाप्त होने पर भी पत्र खाली है वहाँ तक विभिन्न रचनाएँ लिखी ही जाती रही। वास्तव में गुटकाकार प्रतियों का आविष्कार इसीलिए हुआ था कि पत्र इधर-उधर बिखर नही। एक ही प्रति में अनेक ग्रंथ व बातें सगृहीत की जा सकें। छोटी-छोटी प्रसिद्ध व उपयोगी रचनाओं के संग्रह की परिपाटी ताड़पत्रीय प्रतियों में भी देखी जाती है १२ वीं शताब्दी की ऐसी प्रतियाँ पाटण, जैमलमेर के जैन भंडारों में उपलब्ध हैं। १४ वीं १५ वीं शती के कागज की संग्रह-प्रतियाँ अनेक मिलती हैं, गुटकाकार लेखन प्रणाली १६ वीं शती में होता है।

गुटकाकार प्रतियों की उक्त विशेषता के कारण उनमें राजस्थानी व हिन्दी की कई रचनाएँ एक ही गुटके में साथ ही लिखी हुई मिलती हैं। राजस्थानी ग्रंथ-सूची में बहुत से हिन्दी-ग्रंथ तथा प्रस्तुत हिन्दी-ग्रंथ सूची में राजस्थानी रचनाएँ (क्वचित् संस्कृत) भी सम्मिलित हैं। हिन्दी-ग्रंथ-सूची में जिन हिन्दी ग्रंथों का उल्लेख नहीं है उनमें से कुछ उल्लेखनीय रचनाओं की नामावली नीचे दी जा रही है :—

१. आपने इस पुस्तकालय के अनेक ग्रंथों पर लेख प्रकाशित कर इसकी वृद्धि बढ़ाने का उल्लेखनीय प्रयत्न किया है।

क्रमांक	ग्रंथ का नाम	कर्ता	प्रति क्रमांक
१.	शनि कथा-गणेश कथा-नाजर—	ज्ञानन्दराम	प्रति नं० २०
२.	दूहा रत्नाकर—	महाराजा अनूपसिंह की आज्ञा से रचित	प्रति नं० ४३
३.	कविता—	महाराजा गजसिंह जी रचित	प्रति नं० ६९
४.	सोने लोहे रो भगड़ो—	भगवान महापात्र	प्रति नं० ९९
५.	प्रेम मंजरी—		प्रति नं० १२१
६.	नाममाला—	धनजी	
७.	अनेकार्थी कोश, सागर		प्रति नं० १२६
८.	दूहा—	जसवन्तसिंह	प्रति नं० १४२
९.	तंतभागवत—	बन्सराम	प्रति नं० २३८
१०.	सुदामा चरित्र—	बलिभद्र	प्रति नं० २४०
११.	मित्रापणि ज्ञान शास्त्र—	हरिमिह	प्रति नं० २००
१२.	बाललीला—	माधवदाम	प्रति नं० २५४
१३.	निजोपाय (वैद्यक ग्रंथ)—		प्रति नं० २८१
१४.	मिह सुभाषित (दो० ६१७)—	राजा देवीमिह	प्रति नं० ४४
१५.	पिंगल अकबरी (अपूर्ण)		
१६.	हुलास मोहिनी—	मोहन	प्रति नं० १२०
१७.	आनन्द लहरी—	मोहन	प्रति नं० १२०

इनके अतिरिक्त बिहारी मत्तसई संवत् १७२४, व कुनुब शनक (प्राचीन हिन्दी गद्य सहित) की संवत् १६३३ की प्राचीन प्रतियाँ भी उल्लेखनीय हैं। इन ग्रंथों की इनकी प्राचीन प्रतियाँ अन्यत्र उपलब्ध नहीं हैं।

### पृथ्वीराज रासो के लघु-संस्करण की प्रतियाँ

कुछ समय पूर्व तक पृथ्वीराज रासो की भाषा राजस्थानी मानी जाती थी; अतः यहाँ की रासो की प्रतियाँ राजस्थानी ग्रंथ सूची में सम्मिलित की गई हैं, जिनमें से लघु-संस्करण की चार प्रतियाँ विशेष रूप से उल्लेखनीय हैं। रासो के इस संस्करण का पता सर्व प्रथम यहाँ की दो प्रतियों से चला था जिनका परिचय एल० पी० टेम्पटोरी ने अपनी विवरणात्मक सूची में दिया था। जैसा कि पूर्व कहा जा चुका है, इन प्रतियों के अवलोकनार्थ डा० बनारसी दासजी जैन सन् १९३० में लाहौर में यहाँ पधारे थे। तदनन्तर पुनर्द्वार के समय इस संस्करण का एक महत्वपूर्ण प्रति और मिली जिसके अन्त में इस संस्करण के उद्धारक चन्द्रसिंह का परिचायक दोहा भी मिल गया, जिसके आधार पर प्रो० नरोत्तमदास जी इसका संकलन समय निश्चित कर सके। मेरे रासो के तीन संस्करणों की प्रतियों के लेख के प्रकाशन के पूर्व एक साधारण

तथा बड़े संस्करण की ही रासो माना जाता था अन्य संस्करण अज्ञात प्रायः थे। इस लाइब्रेरी की इन प्रतियों से ही रासो सम्बन्धी नई समस्या प्रकाश में आई। इस संस्करण के सम्बन्ध में डा० दशरथ शर्मा ने भी नागरी प्रचारिणी पत्रिका में प्रकाश डाला व इसके सम्पादन का कार्य प्रारंभ किया। मेरे उक्त लेख के प्रकाशन के पश्चात् अन्य एक लघुतम संस्करण भी मिला है और उक्त लघु-संस्करण की एक प्रति मुझे फतेहपुर से सं० १७२८ की लिखित एवं मोती चन्द जी खजांची को एक प्राचीन प्रति जोधपुर से प्राप्त हुई है। फिर भी लघु संस्करण की प्रतियों की अधिकता व प्राचीनता इस लाइब्रेरी में ही है। राजस्थानी-ग्रंथ-सूची के अतिरिक्त कुछ हिन्दी ग्रंथ संस्कृत ग्रंथों के सूचीपत्रों में भी सम्मिलित हो गये हैं, जिनमें से वैद्यक विभाग फतेहपुर के नवाब अल्फ खां के पुत्र दीलत खां रचित 'दउलीत विनोद सार संग्रह' ग्रंथ विशेष रूप से उल्लेखनीय है। यद्यपि प्रति में यह ग्रंथ पूरा नहीं है फिर भी बहुत कुछ अंश प्राप्त है। हिन्दी भाषा के वैद्यक विषयक ग्रंथों में इसका महत्वपूर्ण स्थान है।

### राजस्थान में हिन्दी-ग्रंथों की खोज

राजस्थान में प्रांतीय राजस्थानी के साथ हिन्दी भाषा का भी प्रचार करीब ५०० वर्ष पूर्व से चला आ रहा है। राजस्थान में हिन्दी-ग्रंथों की हजारों प्रतियाँ प्राप्त होती हैं एवं राजस्थान के विद्वानों व कवियों ने सैकड़ों ग्रंथ हिन्दी भाषा में बना कर हिन्दी साहित्य के भंडार की श्री वृद्धि की है। भारत में हस्तलिखित ग्रंथों की शोध का प्रारंभ सन् १८६८ में हुआ; पर उस समय सरकार व विद्वानों का ध्यान संस्कृत तथा प्राकृत के ग्रंथों के अन्वेषण की ओर ही अधिक था। अतः हिन्दी, राजस्थानी, गुजराती आदि प्रांतीय भाषाओं के ग्रंथ अन्वेषण ही में पड़े रहे। बंगाल की रॉयल एशियाटिक सोसायटी में सैकड़ों हिन्दी ग्रंथों की प्रतियाँ अभी तक अज्ञात अवस्था में पड़ी हुई हैं। हिन्दी ग्रंथों की खोज की ओर सर्वप्रथम ध्यान काशी नागरी प्रचारिणी सभा ने दिया। उसकी प्रेरणा से रॉयल एशियाटिक सोसायटी एवं भारत सरकार ने सन् १८७५ से हिन्दी ग्रंथों की खोज का कार्य प्रारंभ किया जो ५० वर्षों से निरन्तर चला आ रहा है, पर राजस्थान में शोध कार्य विशेष नहीं हो पाया। राजस्थान विश्वविद्यापीठ के शोध संस्थान द्वारा कुछ वर्ष हुए यह कार्य प्रारंभ हुआ, पर अर्थाभाव के कारण खोज विषयक दो ग्रंथ प्रकाशित हो करही रह गये, यद्यपि २-३ भाग और संपादित तैयार पड़े हैं।

### अनूप संस्कृत लाइब्रेरी के हिन्दी ग्रंथ-सूची का महत्त्व

राजस्थान में हिन्दी के हस्तलिखित ग्रंथों का मन से अधिक संग्रह प्रस्तुत लाइब्रेरी में है।

१. देवी दीनानाथ जी खत्री का लेख राजस्थान भारती वर्ष २ अंक २-३।

१. यहां के संग्रह के हिन्दी और राजस्थानी ग्रंथों की प्रतियों के संग्रह में डा० एल० पी० टेसीटोरी का प्रमुख हाथ रहा है। राजस्थान से हजारों प्रतियाँ व प्रतिलिपियाँ उक्त संग्रहालय में पहुँची हैं।

सूची में हिन्दी ग्रंथों को २३ विभागों में विभक्त किया गया है। प्रत्येक विभाग की प्रतियों की संख्या इस प्रकार है :—

विभाग	प्रतियां	विभाग	प्रतियां
१. काव्य		११. गीता	१४
पद्य काव्य	२२९	१२. रामायण	२७
गद्य	१२	१३. व्रत-कथा	६
२. नाटक	४	१४. माहात्म्य	२०
३. अलंकार	६३	१५. पुराण	१३
४. संगीत	९	१६. नीति	१२
५. कोकशास्त्र	५	१७. ज्योतिष	५
६. क्रीड़ा	३	१८. वैद्यक	१७
७. छंद	४	१९. योगशास्त्र	११
८. कोश	१०	२०. वेदान्त	३०
९. इतिहास	२०	२१. बल्लभ सम्प्रदाय	३८
१०. महाभारत	३	२२. स्तोत्र	१०
		२३. सर्व संग्रह (प्रवीण मागर)	१
			<hr/>
			५५४

हिन्दी ग्रंथों की प्रतियां गुटकाकार अधिक हैं। और एक ही गुटके में कई विषयों के ग्रंथ होने के कारण ग्रंथों के विषय-वर्गीकरण में गड़बड़ी होना स्वाभाविक है।

### अप्राप्य ग्रंथ

इस हिन्दी ग्रंथ-सूची से अप्राप्य शताधिक हिन्दी ग्रंथों एवं उनकी महत्त्वपूर्ण प्राचीन प्रतियों का पता चलता है। यहाँ कतिपय अप्राप्य ग्रंथों की सूची दी जा रही है :—

१. जसवन्त उद्योत—यह राठोड़ वंश के इतिहास संबंधी उल्लेखनीय हिन्दी काव्य है। जिसमें जोधपुर के राजवंश का महाराजा जसवन्त सिंह तक का इतिहास पाया जाता है। मंत्र १७०५ शाहजहानाबाद में महाराजा के आश्रित कवि दलपति मिश्र ने इसकी रचना प्रारंभ की। इसमें १७०७ के फौकरण विजय का उल्लेख है। इसका संक्षिप्त परिचय मैंने कुछ वर्ष पूर्व हिन्दुस्तानी वर्ष १६ अंक ३ में प्रकाशित किया था। तदनन्तर संपादन कर इस लाइब्रेरी की साद्वल प्राच्य ग्रंथमाला द्वारा प्रकाशित कराया है। जोधपुर राज्य से संबंधित होने पर भी वहाँ की राजकीय लाइब्रेरी में इसकी प्रति नहीं है। यहाँ इसकी वैसे ही अन्य कई हिन्दी ग्रंथों की एक मात्र प्रतियों के उपलब्ध होने से इस ग्रंथालय का महत्त्व बढ़ जाता है।

२. ग्रंथालय के प्रधान संस्थापक महाराजा अनूप सिंहजी के आश्रित हिन्दी कवियों के निम्नलिखित ग्रंथों की प्रतियाँ केवल यहीं उपलब्ध होती हैं।

अनूपरसाल—उर्दूचन्द सं० १७२८ के आश्रितन शृङ्खला १०, बीकानेर

३. अनूप शृंगार—अभैराम सं० १७५४ मिश्रसर मुद्री २

४. अलख मेदिनी—नंदराम

५. दशकुमार प्रबंध—पुरोहित शिवराम, सं० १७३४ लिखित

६. लक्ष्मीनारायण पूजा—जनार्दन भट्ट

७. गीता महात्म्य (आनंद विलास) नाजर आनंद राम रचित सं० १७६१

बीकानेर के अन्यत्र महाराजाओं व राजकुमारों के लिए रचित अन्यत्र अप्राप्य ग्रंथ—

८. कृष्ण चरित सटीक-कर्ण भूपति

९. भर्तृहरि शतक भाषा—यति नयनचन्द रचित सं० १७८६ विजयादशमी

१०. कविप्रिया—(सहज राम चन्द्रिका टीका) महाराजा गजसिंहजी के (महाराज कुमार आनंद सिंह के कथन से) नाजर सहजग्राम रचित, सं० १७३४ लिखित।

११. वैद्यकसार—जोगीदाम रचित सं० १७९२ महाराजा मुजान सिंह के कुंवर जोरावर सिंह के लिए रचित

१२. ज्ञान वर्णमाला— } बलदेव जैन पाटनी रचित महाराजा मेघसिंह के लिए

१३. ज्ञान शतक

अन्य स्थानों के महाराजाओं व उनके आश्रित कवियों के रचित—

१४. भगवद्गीता भाषा टीका

१५. दूहा संग्रह

} महाराजा जसवन्त सिंह

१६. जुगल विलास—महाराजा पृथ्वीसिंह रचित

१७. रसशिरोमणि—महाराजा रामसिंह जी रचित, सं० १८३० माघ मुद्री १५

१८. तह् तरंग—रावराजा बुधसिंह रचित, सं० १७९४ भाद्रपद मुद्री ४

१९. फुटकर कवितादि—बबानी सिंह

२०. पदमुक्तावली—सवाई प्रताप सिंह देव

२१. शृंगार शतक—महाराजा देवीसिंह—सं० १७२१ जेठ वदी ९

२२. रसिक ह्वलाम—सूरदास—सं० १७१६ अमरसर के कृष्णचन्द्र के लिए

२३. अमर शतक भाषा—पुरुषोत्तम रचित—सं० १७२० पौष वदी २

२४. रामायण तत्त्व—पुरुषोत्तम रचित—सं० १७०७ माघ वदी ६

२५. छंदी हृदय प्रकाश—मुन्नीधर—सं० १७२३ कार्तिक शृङ्खला ५ (कुमाऊँ नरेश

१. बेलो 'बीकानेर समाचार' में प्रकाशित मेरा लेख।

बाज चन्द के लिए मार्तण्डगढ़ के महाराजा हृदयनारायण देव के प्रोत्साहन से रचित)

२६. समवसार—रामकवि—सं० १७३५ ( शिवपुरी के कूर्म वंशीय महाराजा आनन्द सिंह के आश्रय में रचित)
२७. ज्ञान सार—रामकवि—सं० १७३४ श्रावण शुक्ला ७
२८. रसरत्नाकर—हृदयराम—सं० १७३१ वैशाख शुक्ला ५
२९. रामचरित—सुन्दरदास
३०. रूपावती—सं० १६५७ फतपुर के नवाब अलफ खां के समय में रचित
३१. सूरज सरदार—बिहार मंजरी—सूरज सरदार
- ३२-३३-३४ रासलीला, दानलीला, कवचादि—सूरज मिश्र
३५. कवीन्द्र चंद्रिका—सुखदेवादि कई कवि
३६. रमिक विलास—केसरी कवि (बजरज सुजान हित)
३७. दुर्गासिंह शृंगार—जनार्दन भट्ट—सं० १७३५
३८. व्यवहार निर्णय—जनार्दन भट्ट—सं० १७३७
३९. दामोदर लीला—नंददास
४०. कविसागर—आलम
४१. पदावली—गोविन्ददास
४२. बिहारी सतसई टीका—ला० ब्रजलाल
४३. बिहारी सतसई टीका हरिचरण
४४. कृष्ण रुक्मिणी विवाह—ला० कृष्णदास
४५. नाम कोश
४६. भरवरी सवाद—हरिदास सं० १६९९
४७. भंवर लीला—रसिकराय
४८. विवाह मंगल—गुनराय
४९. ध्रुव चरित्र—सुखदेव
५०. रामदास—रूपदेवी
५१. रुक्मणी मंगल—रूप देवी
५२. बैताल पच्चीसी—भगतदास (अकबर के समय में)
५३. कीर्तिलता—संस्कृत टीका
५४. ज्ञानानंद नाटक—लछीराम
- ५५ से ६० रागविचार, दंपतिरंग, ब्रह्म तरंग, ब्रह्मानंदिनी, विवेक सार, ज्ञान कहानी—लछीराम रचित
६१. हनुमानाटक—जगजीवन



६२. पीपा चरित—जीवणदास
६३. भर्तृहरि चरित—जीवणदास
६४. हरिभक्ति विरदावली—जीवणदास
६५. रागमंजरी—भूषर मिश्र—१७३०
६६. शत रंजनी
६७. रम सागर—सैद पहाण
६८. विवाह लीला (गोकुलेश चरित)—जगनंद
६९. गज शास्त्र (अमर सुबोधिनी टीका) माधव निदान भाषा
७०. चंद्र समुद्र—भूप—सं० १७२५ वि० लिखित
७१. पाण्डव विजय—मल्लकदास
७२. छंदोग्योपनिषद प्रबंध—हरिराम
७३. सूदामा चरित—वीरबल
७४. प्रवीण प्रकाश
७५. अलवर नरेश प्रशस्ति
७६. राधा मिलन
७७. नाममहात्म—जीवणदास स० १७२१
७८. संगीतसार—गोपाल
७९. संगीत मालिका—महमद साहि
८०. अध्यात्म रामायण—माधोदास
८१. आत्मविचार—माणक
८२. वचन विनोद—आनंदराम कायस्थ, स० १६७९ लिखित
८३. रस विलास—चितामणि
८४. महाभारत (अपूर्ण) गंगाराम
८५. भागवत माहात्म्य—नानकदास

इनके अतिरिक्त दुष्प्राप्य ग्रन्थों में जान कवि रचित ग्रंथ आदि अनेक रचनाएँ हैं। सत साहित्य व वल्लभ संप्रदाय के ग्रन्थ भी कुछ महत्व के हैं।

### अनुपलब्ध हिन्दी-ग्रन्थ

प्रस्तुत सूची के विक्रम विलास ग्रन्थ में 'माधवानल कथा' और उषाहरण नाटक एवं दलपति मिश्र के जसवन्त उद्योत में उनके अन्य ग्रन्थ 'रसरत्नावली' का उल्लेख मिलता है। इन ग्रन्थों की प्रतियाँ अभी तक कहीं प्राप्त नहीं हैं; अतः खोज करना आवश्यक है।

## महत्त्वपूर्ण प्राचीन प्रतियां

१. महाकवि सूरदास रचित पद "सूर सागर" के नाम से प्रसिद्ध है। इन पदों की कई महत्त्वपूर्ण प्रतियां इस लाइब्रेरी में हैं जिनका परिचय मैंने "राजस्थान भारती" वर्ष १, अंक २-३ में प्रकाशित किया है। इन प्रतियों में सं० १६८५ व १६५९-९८ की लिखित प्रतियां प्राचीनता की दृष्टि से बहुत ही महत्त्वपूर्ण हैं जिनका परिचय विशेष रूप से श्री दीनानाथ जी खत्री ने राजस्थान भारती वर्ष १, अंक २ में प्रकाशित किया है। सूरसागर के संग्रहण में इनका उपयोग करना परमावश्यक है। आजकल जितने पद सूरदास जी रचित कहे जाते हैं वास्तव में उनके इतने पद हैं नहीं, बहुत थोड़े हैं। अतः प्रसिद्ध पदों की छानबीन शीघ्र होनी चाहिए। सूरदास जी के रामचरित सन्ध्या पदों की अपूर्ण प्रति भी यहां प्राप्त है, जो महत्त्वपूर्ण है।

२. कुतबन की 'मृगावती' हिन्दी साहित्य में प्रसिद्ध ग्रन्थ है; पर इसकी पूरी प्रति अभी कहीं भी उपलब्ध नहीं है। बनारस के हरिश्चन्द्र पुस्तकालय में इसकी प्रति थी जो अब गुम हो गई। नागरी प्रचारिणी सभा में इसका थोड़ा सा अंश ही प्राप्त है। यहां की प्रति भी प्रारंभ के कई पत्र प्राप्त न होने से स्थलित रूप में उपलब्ध है, पर कथा का बहुत सा अंश प्राप्त होने से व प्रति के प्राचीन कैथी लिपि में लिखित होने से महत्त्वपूर्ण है। उसका परिचय श्री दीनानाथ जी ने राजस्थान भारती वर्ष २, अंक २ में प्रकाशित किया है।

३. कवितादि फुटकर संग्रह को यहां बहुत सी प्रतियां हैं जिनसे कई नवीन कवियों व उनकी कविताओं का पता चलता है। बहुत से प्रसिद्ध कवियों के अज्ञात कवितादि भी इन संग्रह प्रतियों में प्राप्त हैं।

उपर्युक्त अप्राप्य ग्रन्थों में से अधिकांश की प्रतियां रचना-समय के समकालीन लिखित होने से भी महत्त्वपूर्ण हैं। आनंद रचित कोकसार की सं० १६८२ की एवं बिहारी सतसई, अमर चंद्रिका, आनंद विलास तथा उर्वशी नाममाला की प्रति भी समसामयिक यहां उपलब्ध हैं।

जैसा कि पूर्व लिखा जा चुका है प्रस्तुत सूची बड़ी सावधानी व श्रमपूर्वक बनाई गई है फिर भी दृष्टिदोष व भ्रमवश दो-चार अशुद्धियां रह गई हैं जिनका संशोधन करते हुए विशेष जातव्य बातें सूचित करना भी आवश्यक है।

पृष्ठ १०. जुगलविलास के रचयिता पोथल को पृथ्वीराज राठीड़ लिखा गया है। इससे उसके रचयिता बेल के निर्माता पृथ्वीराज के होने का भ्रम होने की संभावना है। मुझे भी पहले यही भांति हुई थी; पर स्थानीय खटहर आचार्य शाखा के ज्ञान भंडार में इस ग्रन्थ की अन्य एक प्रति उपलब्ध होने से उसके रचयिता महाराजा पृथ्वीसिंह (म० मानसिंह के पुत्र) व रचनाकाल सं० १८०१ (सुरतक नमबसुससि) निश्चित हो गया है।

पृष्ठ ९५. प्रेम रत्नाकर का रचयिता भैया रत्नपाल बतलाया गया है; पर वास्तव में जैसा कि विशेष विवरण में निर्देश किया गया है इसका रचयिता देवीदास है। भैया रत्नपाल के लिए तो यह ग्रन्थ रचा गया है। ग्रन्थ के रचनाकाल का निर्देश भी छूट गया है। ग्रन्थ में सं० १७०२ दिया हुआ है।

पृष्ठ ७६. रूपावती का रचनाकाल १६५३ बनलाया गया है; पर वास्तव में वह १६५७ है। रचनाकाल सूचक दोहे में सं० १००९ हिजरी व विक्रम “सोलह सतपन” दिया है। सतपन शब्द ५७ का सूचक तो है ही १००९ हिजरी भी १६५३ नहीं १६५७ ही पड़ता है।

पृष्ठ ८०-९२ में ‘काव्य मिद्वान्त’ व ‘मदन शतक’ की प्रतियां अपूर्ण मिलने से ग्रन्थकार का नाम नहीं दिया जा सका; पर काव्य मिद्वान्त की पूर्ण प्रति इसी लाइब्रेरी के राजस्थानी विभाग में है। इसके अनुसार इसके रचयिता सूरत मिश्र हैं एवं मदन शतक के रचयिता कवि दारु हैं। हमारे संग्रह में भी इसकी कई प्रतियां हैं।

### परिशिष्ट परिचय

प्रस्तुत सूची को अधिकाधिक उपयोगी और जानाध्य बनाने का खत्रीजी ने बहुत प्रयत्न किया है। ग्रन्थ में आये हुए ग्रन्थों तथा ग्रंथकर्ताओं की अकारादि क्रमणिका देने के साथ-साथ परिशिष्ट में आपने प्रतियों के लेखकों व संग्राहकों की नामावली एवं रचनाकाल और प्रतिलेखन समय की भी अनुक्रमणिका दे कर ग्रन्थ की उपयोगिता बहुत बढ़ा दी है। प्रथम परिशिष्ट में हजार में अधिक ग्रन्थों के और दूसरे में ३०० के लगभग ग्रन्थकारों के नाम हैं। पांचवे परिशिष्ट से विदित होता है कि प्रस्तुत सूची में आये हुए ग्रन्थ सं० १५७५ से १९४३ तक के रचित हैं एवं लेखन समय की अनुक्रमणिका से उनकी प्रतियां सं० १६२८ से १९६३ तक लिखित जान जाती हैं।

### प्रकाशन

हर्ष की बात है कि ग्रन्थालय के पुनरुद्धार के समय यहां के महत्वपूर्ण ग्रन्थों की प्रकाशित करने के लिए स्व० महाराजा गंगामिहजी ने दो ग्रन्थमालाएं भी स्थापित की थीं जिनमें से गंगा ओरियंटल सीरीज<sup>१</sup> में संस्कृत एवं मारदूल ओरियंटल सीरीज<sup>२</sup> में राजस्थानी एवं हिन्दी ग्रन्थों के प्रकाशन का प्रबन्ध किया गया है। हिन्दी भाषा का केवल एक ही ग्रन्थ ‘जसवंत उद्योग’ प्रकाशित हुआ है।

१. ग्रन्थमाला से अभी तक निम्नलिखित ग्रन्थ प्रकाशित हो चुके हैं :—

१ अनूपसिंह गुणावतार १)

२ अकबर अहि भूगार वर्णन २)

३ जगद्विजय छंद ३।)

४ मुद्रा राक्षस पूर्व संकलन १।।।)

५ संगीतराज (कुंभकर्ण) भाग १ ३)

६ टोडरानंद (धर्मशास्त्र) १०)

७ मदन रत्न व्यवहार कांड (धर्मशास्त्र) मदन सिंह १२)

२. प्रकाशित राजस्थानी भाषा के ग्रन्थ ये हैं—

१ गीत मंजरी २)

२ राजस्थान बीर गीत भाग १ ३)

३ ब्यालवास की कथा ६)

श्री लक्ष्मीकान्त वर्मा

## हिन्दी के तीन नये उपन्यास : एक अध्ययन

नदी के द्वीप  
'अज्ञेय'

सूरज का सातवाँ घोड़ा  
धर्मवीर भारती

परन्तु  
प्रभाकर माचवे

प्रेमचन्द का युग जैनेन्द्र और भगवतीप्रसाद बाजपेयी के बाद समाप्त हो चुका है। उस काल की आदर्शवादिता और संतुलित राष्ट्रीय चेतना एवं प्राग्भिक मनोवैज्ञानिक विश्लेषण की परम्परा आज विकसित हो कर यथार्थवादी रोमान्स और प्रौढ़ मनोवैज्ञानिक चिन्तनशील शैली में बदल गयी है। प्रेमचन्द के प्रायः सभी उपन्यास एक समस्या की पूर्ति के आधार पर लिखे गये थे। रंगभूमि के सूरदाम, निर्मला, होरी और गोबर (गोदान के) के व्यक्तित्व एक व्यापक जन-जीवन के मधुरात्मक प्रवृत्तियों को लेकर निर्मित किये गये थे जिनमें लेखक की मन-स्थिति और योग का काफी सम्बल था। भगवतीप्रसाद बाजपेयी की 'दो बहनें' एक सामाजिक समस्या प्रस्तुत करती थी, भगवतीचरण वर्मा की 'चित्रलेखा' भी एक दार्शनिक समस्या की पूर्ति के लिए ही प्रेरणा पा चुकी थी; जैनेन्द्र जी 'असंतुलित मनोविज्ञान' की समस्याओं के अनुसार पात्र चुनते थे—

किन्तु

उपन्यास के पात्रों में स्वतः विकसित होने की प्रवृत्ति होती है (चाहे वह विकास अच्छा हो या बुरा) इसकी ओर ध्यान नहीं दिया जाता था। समाज में सुन्दर ही सुन्दर है, इसकी कल्पना ही लेखकों के लिए संतोषजनक थी। नायक खल भी हो सकता है, उसमें भी सहज मानवीय दुर्बलताएँ हो सकती हैं, इस ओर इस युग के लेखक कम ध्यान देते थे।

सब कुछ समाज है, व्यक्ति का भी अस्तित्व होता है यह विचार उपन्यासों में नहीं चित्रित हो पाता था। भगवतीचरण वर्मा के 'चित्रलेखा' में और 'टेंडे मेडे रास्ते' में यह कमी खटकती है। भगवतीप्रसाद बाजपेयी भी इस दिशा में असफल रहे हैं।

प्रगतिशील लेखकों (जैसे यशपाल और अंबल) के उपन्यास काल्पनिक वर्ग-संघर्ष की गुथियों में पड़ कर शिल्प और कथा-वस्तु की दृष्टि से महत्त्वपूर्ण नहीं सिद्ध हो सके हैं। इन लोगों ने यथार्थवाद को भी साम्यवादी आवरण में लपेट रक्खा है, फलस्वरूप इनके प्रायः सभी पात्रों के शरीर पर वर्ग-चेतना का मुलम्मा लगा हुआ है जो यथार्थ जीवन से अलग है।

## इसके विपरीत

अस्क, अजेय, प्रभाकर माचवे, डाक्टर देवराज और धर्मवीर भारती ने एक नये दृष्टिकोण को प्रस्तुत करने की चेष्टा की है। जिसमें व्यक्ति को व्यक्ति के रूप में स्वीकार किया गया है और व्यापक मान्यताओं को हटाकर उनके पात्रों की असलियत देखने की चेष्टा की गयी है जैसे गिरती दीवारों का 'चेतन', शेखर का 'शेखर', परन्तु का 'अविनाश', पथ की खोज का 'चन्द्रनाथ' और 'गुनाहों के देवता' का 'चन्दर'।

जो स्वाभाविकता प्रेमचन्द की अपनी शैली में थी उसमें भी आदर्शवाद की छाप थी किन्तु इस आदर्शवाद की दूसरी ओर भयानक यथार्थ है जिसको चित्रित करने में उस युग के लेखक हिचकिचाते थे। केवल इलाचन्द्र जोशी ने बिना किसी आवरण के उनको प्रस्तुत करने की चेष्टा की है लेकिन उनकी शैली में वह सामर्थ्य नहीं दिखाई पड़ता जो उनके मनोनीत प्रयास को सफलतापूर्वक प्रस्तुत कर सकता।

अच्छा या बुरा इस दिशा में केवल अजेय ही सफल रहे हैं। 'शेखर—एक जीवनी' को चाहे कोई 'फाइडियन काम्पलेक्स' कहे या अश्लील, यह मानना पड़ेगा कि उसने हिन्दी उपन्यास की लेखन शैली में सर्व प्रथम पात्रों को स्वतः विकसित हो कर स्वाभाविक ढंग से व्यक्त होने का माध्यम स्वीकार किया है। प्रभाकर माचवे का शिल्प उखड़ा-उखड़ा सा दिखाई देता है; डाक्टर देवराज दार्शनिक उलझनों में पात्रों को फँसा कर उनको तड़पते हुए छोड़ देते हैं; भारती शिल्प सौन्दर्य को मानते हुए कहीं कहीं बचकाने में लगते हैं। पंजे के बल एड़ी उठा कर खड़े होने पर भी वह पात्रो की उँचाई तक पहुँचने में असफल रहे हैं। इसलिए प्रौढ़ शिल्प और पात्र प्रधान कथा-वस्तु के निरूपण में केवल अजेय को ही सफलता मिल सकी है।

## और

केवल इमी दृष्टिकोण से गत डेढ़ वर्षों के प्रकाशित उपन्यासों में हमें यह देखना है कि—

- (१) उपन्यास-शैली का विकास प्रेमचन्द के बाद किस सीमा तक पहुँचा है ?
- (२) जिस शैली अथवा शिल्प का प्रयोग आज किया जा रहा है वह कहाँ तक संगत है और फिर उसमें कौन-सी ऐसी त्रुटियाँ हैं जो कथा-वस्तु की स्वाभाविकता को नष्ट कर देती हैं अथवा उनको चमका देती हैं ?
- (३) साहित्यिक प्रतिभाओं में प्रबंध का संतुलन किस सीमा तक हो पाया है और उस संतुलन में पात्रों के स्वतंत्र विकास में लेखक को कहाँ तक सफलता मिली है ? किसी भी वस्तु की निन्दा करना और उसके कलात्मक पक्ष की आँखें बन्द कर के अवहेलना करना तो ठीक नहीं।
- (४) कथा-वृत्ति में स्वाभाविकता और सहजता किस सीमा तक है ? कहाँ लेखक स्व-निमित्त पात्रों के मोह में पड़ कर उनको छाप लेता है और कहाँ उनको अपने आप बढ़ने देता है ?

(५) साहित्य की परम्परागत मान्यताओं के प्रति लेखक की उदासीनता औचित्य की दिशा की ओर है, नई परम्परा को जन्म देने की ओर है या केवल चमत्कार पैदा करने में है ? क्योंकि चमत्कार का जादू कहा जा सकता है, कला नहीं—कला का विकास स्वाभाविकता में ही होता है—चमत्कार तो निम्न कोटि की कला-तृष्णा है।

**इन बातों को दृष्टिकोण में रखते हुए**

आधुनिक हिन्दी उपन्यास की सम्भावित गतिविधि किस दिशा को इंगित होगी या हो सकती है इस पर भी ध्यान देना आवश्यक है। पिछले डेढ़ वर्षों में जो उपन्यास हमारे सामने आये हैं उनमें से 'नदी के द्वीप', 'पथ की खोज', 'परन्तु' और 'मूरज का सातवाँ घोड़ा' उल्लेखनीय हैं। इन उपन्यासों में शिल्प के नये प्रयोग, कथा-वस्तु की मौलिक धारणा, मनोवैज्ञानिक विट्प्ले-पण और पात्र-संघर्ष का विशेष महत्त्व है। यद्यपि इन समस्त वस्तुओं के प्रति काफी प्रहार किया जा रहा है किन्तु यह मानना पड़ेगा कि शिल्प और कथा-वस्तु के साथ-साथ पात्रों के सहज मनोवैज्ञानिक विवेचन में एक नया कदम उठा है—भले ही वह अभी पूर्ण रूप से प्रौढ़ न हो पाया हो। इस दृष्टिकोण से

## नदी के द्वीप

एक सर्वथा नया प्रयोग है। यद्यपि यह कहा जा सकता है कि 'नदी के द्वीप' अजय के 'शेखर' के अर्द्ध विकसित अहम् का परिशिष्ट है फिर भी इसमें उपन्यास के मौलिक तत्वों की हत्या नहीं की गयी है और न तो किसी आदर्श विशेष पर आक्षेप ही किया गया है। हाँ, 'नदी के द्वीप' का प्रतीक जीवन के एकांगी तत्व का प्रतिष्ठापन करता है और उसको स्वीकार करने के लिए उपन्यास को लेखक के दृष्टिकोण से देखना आवश्यक है। संक्षेपतः हम लेखक के मन्तव्य को इस प्रकार रख सकते हैं—

(१) 'नदी के द्वीप' के सभी पात्र मुशिक्षित, चिन्तनशील और मानवीय संवेदनाओं को स्वीकार करते हुए एक सीमा तक असाधारण हैं—एक विशेष 'प्रकार' के हैं—यह बात और है कि उनका प्रकार बहुत सीमित है।

(२) उपन्यास में 'बेहद दर्द' है—हार्डी की निराशावादी प्रवृत्ति और वास्तविकता का अंश पर्याप्त मात्रा में है। बौद्धिक स्तर पर प्रायः सभी अनुभूतियाँ पीड़ामय हो जाती हैं और 'नदी के द्वीप' के प्रायः सभी मुख्य पात्र पीड़ा से ओत-प्रोत हैं।

(३) वर्तमान समाज में परम्परागत मान्यताओं की निष्प्राण शक्तियों को अनावरण कर के प्रस्तुत करने की चेष्टा की गयी है और नये मूल्यों को आँकने का आग्रह भी है लेकिन वे नये मूल्य स्वाभावगत मानवीय चिन्ता के अन्तर्गत हैं, किसी अलौकिक मूल्य के प्रति नहीं।

(४) प्रेम अथवा रोमान्स की पृष्ठभूमि में लेखक ने उपन्यास के क्षेत्र को केवल उसी तक सीमित रखने की चेष्टा की है इसीलिए उसके पात्र केवल एक ही दिशा को प्रस्तुत करते हैं

और अन्तर्निहित कथा की मौलिकता को गठित रूप में प्रस्तुत करने के हेतु अनावश्यक रूप से नहीं भटकते। वे स्थिर हैं और जीवन के केवल एक विशेष पहलू को प्रदर्शित करते हैं।

(५) प्रायः सभी पात्र एक दूसरे के समीप हैं किन्तु उनमें से प्रायः सभी का अहम् एक दूसरे के प्रति भुक्तता-सा नहीं प्रतीत होता, सभी अपनी-अपनी धुन में हैं; अपने-अपने स्थान पर दृढ़ हैं।

## फिर भी

भुवन का अहम् उपन्यास के प्रायः अन्य पात्रों को सामान्य रूप से प्रभावित करता है। भुवन के चारों ओर रेखा, गौरा और चन्द्रमाधव पूरक के रूप में नाच रहे हैं। वृत्ति के घुमाव में रेखा भुवन के अधिक निकट आ जाती है, आत्म-समर्पण तक कर देती है किन्तु उसका अहम् इतना प्रबल है कि उसके सामने उसकी मातृत्व भावना भी नहीं झुक पाती—वह भुवन के ऊपर कोई बोझ नहीं डालना चाहती, यहाँ तक कि भुवन के रक्तमांस में पनपे हुए ज्योति पिण्ड की झ्रूण हत्या तक कर देती है और भुवन को इस घटना के प्रति क्षोभ तो होना है किन्तु फिर अपने को संभाल लेता है। गौरा एक दूसरे वातावरण में भुवन के निकट है जो कि बचपन से लेकर अन्त तक का विस्तार लिये हुए है, लेकिन गौरा भी एक विशेष प्रकार है। उसमें रेखा का सा नीखापन नहीं है, वह साधारण है। भुवन के प्रति उसकी भावना सामान्य है किन्तु उस सामान्य में एक पीड़ा है जो अव्यक्त रूप से उसे व्यथित बनाये रहती है। चन्द्रमाधव एक 'स्फण्ड' के रूप में है जो कुछ हद तक संकीर्ण एवम् स्वार्थरत हो कर उपन्यास के कथानक में गति देता चलता है। इस प्रकार उपन्यास एक सीमित वृत्त में बँध कर विकसित होता है और हम यह कह सकते हैं कि वह वृत्त संकीर्ण एवम् छोटा ही सही लेकिन उसमें जीवन की आवश्यक अनुभूतियों की अवहेलना नहीं की गयी है बल्कि वातावरण के अनुकूल वस्तुस्थिति के प्रति ईमानदारी बरती गई है।

'नदी के द्वीप' इसीलिए न तो घटना-प्रधान उपन्यास कहा जा सकता है, न उसे हम वस्तु-प्रधान ही कह सकते हैं, वह केवल चरित्र-प्रधान उपन्यास है। इस उपन्यास में न तो किसी सामाजिक क्रान्ति अथवा उपक्रान्ति की बात की गयी है और न उसमें किसी विशेष आदर्श और विचारों का प्रतिपादन किया गया है। यह केवल कुछ 'असाधारण' व्यक्तियों की कहानी है जो 'लीक' से हट कर चलती हैं और शायद इसीलिए उस कुछ लोग अस्वाभाविक भी कह सकते हैं लेकिन उस अस्वाभाविकता की पृष्ठभूमि में कुछ वास्तविक मत्थ है जिनको देखने में पात्रों की सहज स्वाभाविकता स्पष्ट हो जाती है।

## और वे हैं

(१) किसी भी स्त्री का स्वाभाविक चरित्र उस स्थिति में क्या होगा जब कि उसका पति उसके रूप और सौन्दर्य की अवहेलना कर के उसके सामने ही किसी दूसरी स्त्री को अपने प्रणय की नायिका बना ले और उसकी अवहेलना करके तिरस्कृत कर दे ? यह कह देना कि—उसे अपने पति के प्रति सत्यनिष्ठा रखनी चाहिए—तो बड़ा सरल है किन्तु असत्य के प्रति

सत्यनिष्ठा रखना क्या सत्य का मजाक उड़ाना नहीं है? स्वयं पौराणिक कहानियों में ऐसी परिस्थितियों को केवल दैविक सहायता लेकर ही संभाला गया और यह दैविक सहायता आज के तर्क-प्रधान युग में असंगत है।

(२) क्या आज के जीवन में वे मूल्य वर्तमान हैं जो आज से बीस वर्ष पहले थे? आज की सामाजिक मान्यताएँ शिथिल हैं; आर्थिक विधान सड़ चुकें हैं; जीवन का परम्परागत प्रवाह एक दूसरी दिशा में मुड़ चुका है, फिर ऐसी दशा में उम्र समस्या का क्या हल होगा जो जीवन में ठहराव पैदा कर के उसके तत्त्वों को सड़ा रही है? रेखा जिसके पति ने बिना किसी दोष के उसे तिरस्कृत कर दिया है यदि इन समस्याएँ परिस्थितियों के प्रति विद्रोह करती हैं तो हममें उसका दोष भी क्या है? विरोधाभास को सहन करना स्वाभाविक है या उनके प्रति विद्रोह करना?

(३) यदि किसी उपन्यास में केवल वस्तु स्थिति का वर्णन हो और उसमें किसी आदर्श का सहारा लेकर किसी भी विषय पर कोई मत न प्रकट किया जाय तो क्या वह साहित्यिक कृति नहीं कहा जायगा? 'नदी के द्वीप' में लेखक ने कुछ भी नहीं कहा है, उसने केवल पात्रों के संघर्षों द्वारा वस्तुस्थिति की प्रतिश्रियाएँ प्रस्तुत की हैं जैसे रेखा एक विशेष स्थिति की प्रतिक्रिया है, गौरा एक विशेष 'प्रकार' की प्रतिनिधि, भुवन एक असाधारण व्यक्ति है, चन्द्रमाधव एक पतित लिप्सा का साधक है।

(४) भुवन का व्यक्तित्व और रेखा का व्यक्तित्व आज समाज के व्यापक-जीवन के सामने कई प्रश्न चिह्न प्रस्तुत करते हैं और वे यह कि—

(अ) आज का व्यक्ति बौद्धिक भावनाओं के अतिरेक में बहना चाहता है—किन्तु व्यवस्था के प्रति उसकी आस्था नहीं है क्योंकि व्यवस्था का रूप आज एक नहीं है—जो प्रचलित है वह समयानुकूल नहीं है—जो होना चाहिए वह हो नहीं पाता—फिर ऐसी परिस्थिति में भुवन और रेखा जैसे पात्र समाज में रहेंगे, उन्हें रोकने के लिए हमें जीवन की गहराइयों में जा कर नये सिरे से व्यवस्था स्थापित करनी होगी—किन्तु यह सब क्यों और कैसे?—

(ब) आज नारी-जीवन को केवल परम्परागत मान्यताओं में बाँध कर नहीं रखा जा सकता। रेखा उस परम्परा की प्रतिक्रिया है जिसमें पति के दोष देखना वर्जित है किन्तु रेखा की भाँति तिरस्कृत स्त्रियाँ आज भी समाज में हैं... उनकी अवहेलना नहीं की जा सकती; फिर रेखा जिन परिस्थितियों में विकसित होती है उनको ध्यान में रखना होगा और तब उसका मूल्यांकन करना होगा—क्या रेखा के व्यक्तित्व में वैवाहिक-जीवन की उलझी कड़ियों की झलक नहीं मिलती? फिर ऐसी दशा में रेखा की परिस्थितियों का निराकरण कैसे किया जा सकता है?

(५) 'नदी के द्वीप' और 'क्षणवाद' के सिद्धान्त और प्रतीक जीवन के सम्पूर्ण दृष्टिकोण को नहीं प्रस्तुत करते किन्तु क्या यह सत्य नहीं है कि एक ओर जहाँ सामूहिक चेतना में 'आतंकवाद' प्रश्रय पाता है वहीं से व्यक्ति की सामूहिक चेतना टूट कर खंड-खंड होकर द्वीप-विषड



बन कर फेल रही है ? और क्या यह खण्डित जीवन सिबा 'क्षणवाद' ( इन्स्टिट्यूशनलिज्म ) के सिबा किसी और आधार पर टिकाया जा सकता है ?—वह आधार क्या है ? उसका वास्तविक माध्यम क्या है ? बिखरे हुए जीवन में प्रत्येक क्षण ही जीवन होगा, सत्य होगा—आगे आनेवाले क्षण पर भरोसा कैसे किया जा सकता है क्योंकि समाज में आज के दिन कोई एक व्यवस्था का रूप तो है नहीं ?—

इसलिए यह मानना पड़ेगा कि भुवन, रेखा, चन्द्रमाधव और गीरा जीवन की विभिन्न विकृत परिस्थितियों की प्रतीक है—भुवन जीवन के प्रति भयभीत दृष्टिकोण रखता है, रेखा में अनावश्यक साहसिकता ( एड्वेन्चरिज्म ) है, चन्द्रमाधव अर्थ-प्रधान युग में केवल अर्थ का दायित्व समझता है, नैतिकता का लेश-मात्र भी उसमें नहीं है; गीरा में संस्कार हैं पर बल नहीं, इन्तलिज

## भुवन

आधुनिक युग का एक बुद्धिवादी व्यक्ति है जिसमें वैज्ञानिक तर्क-वितर्क के घात-प्रति-घात और जीवन की बदलती हुई मान्यताओं का पीड़ा है। भुवन को पूर्णतः 'मूडो' नहीं कहा जा सकता यद्यपि उसमें कुछ आंतरिक कुंठा (अन्ड्रेशन) है। वह दुःख, वेदना, पीड़ा के प्रति स्वाभाविक रूप से भुकाय रखता है। उसमें रोमान्स की जवानी नहीं है, वासना की अवृत्त तृष्णा है जिसको वह सत्य मानता है। उसका विज्ञानवादी तर्क उसे सत्य और तथ्य के बीच एक शुष्क और रसहीन तत्त्वान्वेषी बना कर छोड़ देता है क्योंकि—

(अ) "भुवन अनुभूति से बचता है और विराट अनुभूति के प्रति समर्पण की बात करता है" (पृष्ठ ५०)

(ब) "भुवन ने घर-गिरस्ती की चिन्ता जानी नहीं... दुःख की दूर से रोषे-न्टिक कल्पना की है... इसीलिए बातें बना सकता है। अगर सचमुच दुःख उसने जाना होता—दुःख कैसे तोड़कर चूर चूर कर देता है—दृष्टि देना तो क्या आँखों को अघा करके पपोटे निकाल कर उनमें कीचड़ भर देता है—तो उसकी जवान ऐंठ जाती"—(पृष्ठ ४८)

(स) "भुवन का यह मत है कि—"आत्मा के नक्शे नहीं होते कि हम छत से फँसला दे दें। इस सीमान्त के इधर स्वदेश, उधर विदेश, इधर पुण्य उधर पाप। आत्मा के प्रवेश में सीमान्त हर क्षण, हर सांस के साथ बदल सकता है क्योंकि हर क्षण एक सीमान्त है" (पृष्ठ ९६)

(द) भुवन की व्याख्या करते हुए चन्द्रमाधव कहता है—"...पर भुवन जैसे विज्ञान के नक्षेत्राज व्यक्ति की बात को महत्व भी दे दिया जा सकता है (क्या) ? वह तो ऊँच दूब भी नहीं है, दूब दूब है : और उस सागर से उबरना नहीं होता ! यों आप के सामने निश्चय ही स्पष्ट कर्तव्य पथ होगा ऐसा मेरा विश्वास है" (पृष्ठ ९९)

(ध) भुवन स्वयं अपने बारे में कहता है—"...कोई कोयला इतना काला नहीं होता कि सुलग कर लाल नहीं हो सके ! मुझे भी बंबी अनुकम्पा कभी-कभी छू जाती है और

नेक काम कर बैठता हूँ”—यह उसकी आत्मसाध पीड़ा की मुटन-बढ़ा है जिसके बल पर वह काले कोयले से प्रकाशपूर्ण अंगार बनने की कामना करता है।

(न) भुवन में कायरता नहीं है। वह रेखा से एक पत्र में कहता है—“लेकिन आज भी मैं कितना भी कठोर हो कर सोचू तो मानता हूँ कि उस अज्ञात के कारण जो भी जिम्मेवारी मुझ पर आती उससे मैं भाग नहीं रहा था... भागने का विचार भी नहीं था और उसे स्वीकार करने में मुझे झुझी ही होती... आज भी मानता हूँ सुझी ही होता”—(पृष्ठ ३४३)

(य) भुवन केवल क्षण के अस्तित्व में विश्वास नहीं करता लेकिन उसके सामने केवल वर्तमान है, वह भविष्य के कल्पना-स्वप्न ( डे-ड्रीमिंग ) में विश्वास नहीं रखता। वह कहता है—“भविष्य के बारे में कोई भी बात करना बेईमानी है, फिर उस भविष्य के, जिसकी कोई सम्भावना नहीं... (पृष्ठ ३४३)

(र) भुवन जीवन की व्यापक मान्यताओं को, चिरन्तन मूल्यों को अपने जीवन से तोच कर फेंकना नहीं चाहता... जहाँ वह निरा तर्क-युक्त है वहीं उसके अन्तर में एक सरस स्पर्श भी है जिससे प्रभावित हो कर वह कहता है—“अपने एक अंश को, जो स्वयम् भी मूल्यवान् था, नष्ट हो जाने दिया, रेखा; उस अंश को जो स्वयम् भी मूल्यवान् था और उससे भी बढ़ कर जो एक और मूल्यवान् अनुभूति का फल था—” (पृष्ठ ३४५)

(ल) भुवन की निराशा में आकर्षण है—शायद देखनेवालों की सहानुभूति ही प्रेम में बदल कर उसको सब कुछ समर्पण कर देने की प्रेरणा देती है।

## किन्तु

जहाँ भुवन इतना स्वपीड़ावादी ( मोशेचिष्ट ) है वहीं उसमें जीवन और जीवन की वास्तविकता के प्रति आदर भी है वस्तुतः—

“भुवन का दुःख—पूजा का एक सिद्धान्त है। पीड़ा से दृष्टि मिलती है। इसलिए आत्म-पीड़न ही आत्म-दर्शन का माध्यम है।”

यदि इस सिद्धान्त को गलत माना जाय तो फिर बौद्ध दर्शन के आत्मपीड़न और आत्मा-नुभूति के सिद्धान्त को इतिहास में क्या स्थान मिलेगा ? क्या कुछ नहीं ?

भुवन जिस वर्ग विशेष का व्यक्ति है और जिसके प्रतिनिधि रूप में उपन्यास का नायक बन कर आया है उस रूप में उसने अपने दायित्व को एक सफल रूप में निर्वाह किया है। जिस एकांगी जीवन का चित्र अज्ञेय जी ने उपन्यास में प्रस्तुत करने की चेष्टा की है उसमें भुवन को सफलता मिली है—वस्तुतः यह कहना कदापि असंगत न होगा कि उस वातावरण के अनुकूल उपयुक्त पात्र भुवन ही का ‘टाईप’ था, दूसरा नहीं।

फिर जो इधर उधर की बातों के अनुसार इस मत को मानते हैं कि यह भी होना चाहिए था वह भी होना चाहिए था, वह इस बात को भूल जाते हैं कि उपन्यास का वस्तु-विधान ही ऐसा है कि उसमें यह वह की संभावना असंगत होती।

भुवन का अहम् उसके व्यक्तित्व का मुख्य अंश है क्योंकि न तो वह बोधे नारों के पीछे ही दौड़ता है और न लेखक के हाथ की कठपुतली ही बन पाता है—वह स्वयम् चेतन है और अपनी परिस्थितियों के आधार पर अपना निर्माण करता है। वह न तो किसी कल्पित आदर्श से आतंकित होकर अपनी आँखें ही बन्द कर लेता है और न इतना जड़ ही है कि घटनाओं के सामने चट्टान् सा पड़ा रहे। उसकी विशेषता है कि न तो वह घटनाओं को अपने अनुकूल बनाने की चेष्टा करता है और न उनमें बह ही जाता है। वह स्थिति की महत्ता को स्वीकार करता है, बस।

यह भी एक प्रकार है। इससे अलग सोचना या उसकी मनःस्थिति की अवहेलना कर के सम्भावित कल्पना करना उपन्यास के साथ अन्याय करना होगा।

भुवन की पीड़ा में जय-पराजय, भाव-कुभाव का प्रदर्शन नहीं है बरन् उसके अन्तर में उसके अर्द्ध चेतन में संस्कार और बौद्धिक तर्क-संगत का संघर्ष है और वह इसी से मर्माहत है।

स्वाभाविकता इसीमें है कि परिस्थितियों का अध्ययन कर के उनके साथ बढ़ने की चेष्टा करे। भुवन में बेकार का आतंक-जन्य स्वभाव नहीं है।

भुवन अपने समय के उस वर्ग का प्रतिनिधित्व करता है जो अपने दृष्टिकोण के सामने किसी भी घटना को महत्त्व नहीं देता। यह भी एक गुण है जो सर्वथा निन्दनीय नहीं कहा जा सकता।

## रेखा

का संक्षिप्त जीवन और 'नदी के द्वीप' की पृष्ठभूमि की कहानी इस प्रकार है—“रेखा का विवाह आठ वर्ष पहले हुआ था पर विवाह के एक दो वर्ष बाद ही पति पत्नी अलग हो गये थे . . कोई कहते हैं विवाह के पहले रेखा का किसी से प्रेम था पर उससे विवाह हो ही नहीं सकता था; उसने बाद में दूसरे से विवाह कर लिया था तो मर्माहत रेखा ने—उसके माता पिता ने जो बर ठीक किया उसीसे—विवाह कर लिया . . कोई कहते हैं पति की ही आदतें खराब थी और वह पत्नी के प्रति अत्यन्त उदासीन था—मित्रों को लाकर घर छोड़ जाया करता था और स्वयम् न जाने कहाँ-कहाँ जा रहता था . . तीन चार वर्ष हुए पति एक विदेशी रबर कम्पनी की नौकरी स्वीकार कर के मलाया चला गया है . . सुना जाता है कि वहाँ उसने किसी योरोपियन अथवा मलायावासी स्त्री से विवाह कर लिया है और रेखा का स्थान तो उसके जीवन में केवल परम्परागत हिन्दू नारी के रूप में टूट ही नहीं सकता और इसी आधार को अधिकार मान कर वह मलाया से लौटने पर रेखा पर मुकदमा भी चलाता है।

इस बातावरण के फलस्वरूप रेखा का चरित्र इस प्रकार विकसित होता है—

(अ) रेखा—“एक स्वाधीन व्यक्ति जिसका व्यक्तित्व प्रतिभा की सहज तेज से नहीं, दुःख की आँच से निखरा है। दुःख तोड़ता भी है पर जब नहीं तोड़ता या तोड़ पाता तब व्यक्ति को मुक्त करता है” (पृष्ठ ११४)

(ब) "रेखा उतनी भोली नहीं हैं उसमें एक बुनियादी दृढ़ता है... निसन्देह असीम सहिष्णुता उसमें है... व्यथा पाने की असीम अन्तः सामर्थ्य... लेकिन वह इसीलिए कि मानन्द की असीम क्षमता उसमें है... वह मानव की सम्भावनाओं की ट्रेजरी है।

(स) "रेखा क्षण ही के प्रति समर्पित होने की बात करती है। क्षण ही को विराट् मानती है... रेखा ही कहती है मैं कुछ नहीं हूँ... जीवन के प्रवाह में एक अणु हूँ—पर कितना अहम् है उसमें"... (पृष्ठ ५०)

(द) "भरे आस पास दुर्भाग्य का एक मंडल जो रहता है... उसके भीतर किसी को नहीं जाने देती कि छूत न लग जाय" (पृष्ठ ५४)

(घ) "रेखा के जीवन के दो पहलू हैं—“एक चरित्रवान, मुक्त, प्रकृत; एक सम्य और चरित्रहीन” (पृष्ठ १३६)

(न) "...समर्थ प्रकृत चरित्र सम्पत्ता को पोसे हुए पालतू चरित्र के नीचे दब जाता है—व्यक्ति चरित्रहीन हो जाता है। तब वह सृजन नहीं करता, अलंकरण करता है। नये बीज की दुर्निवार शक्ति से जमीन छोड़ कर नये अंकुर नहीं फेंकता, पल्लवित नहीं होता, भरे फूल चुनता है, मालाएँ गूँथता है। मालाओं से मूर्तियाँ सजाता है—जब मूर्ति पर मालाएँ सुँख जाती हैं तब हमें ध्यान होता है कि सम्पत्ता तो मर चली..." (पृष्ठ १३८)

(य) "मैं क्षण से क्षण तक जीवित रहती हूँ न, इसलिए कुछ भी अपनी छाप मुझ पर नहीं छोड़ जाती, मैं जैसे हर क्षण अपने को पुनः जिला लेती हूँ—" (पृष्ठ १४८)

(र) "मुझे किसी बात का पछतावा नहीं है, और इससे भी दस-गुनी बुरी तरह टूट जाऊँ तब भी तुम्हारे साथ के एक क्षण को, हमारी सारी अनुभूति के एक स्पन्दन को भी छोड़ देने को मैं राजी नहीं हूँ..." (पृष्ठ ३१०)

(ल) "मैंने भविष्य मानना ही छोड़ दिया है... भविष्य ही नहीं, एक विकासमान वर्तमान..." (पृष्ठ ५८)

रेखा वर्तमान समाज की अनिश्चित परम्पराओं एवम् शिथिल शक्तियों की देन है। उसकी प्रतिक्रिया है जो विद्रोह की आग को अपने में समेट चुकी है और व्यापक मान्यताओं का मज़ाक उड़ाता चाहती है किन्तु नारीसुलभ संस्कार से वह मुक्ति नहीं पाती—अपने पति को तलाक़ देती है, भुवन उससे विवाह नहीं करता किन्तु फिर उसे उसी बन्धन में आना पड़ता है और वह डाक्टर रमेश से विवाह कर लेती है—

रेखा में बहने की क्षमता है और अपने अनिश्चित जीवन के व्यंग को, जो उसे पहाड़ से है, केवल क्षणवाद के थोड़े सिद्धान्त से सन्तुष्ट कर के समस्त कुंठा को उड़ा देना चाहती है। किन्तु संस्कारों का विद्रोह और नाटि स्वभावगत होने के नाते बिना पुरुष के उसका रहना असंभव है।

रेखा ने अपने जीवन ही में अपने क्षणवाद (इक्विस्टेन्शलिज्म) के दार्शनिक सिद्धान्त की हार देख ली... अन्त में विवाह के परम्परागत विधान को स्वीकार करना ही क्षणवाद की पराजय है।

रेखा का बौद्धिक स्तर निश्चय ही भुवन से नीचा है क्योंकि भुवन में वस्तुस्थिति को विश्लेषणात्मक ढंग से देखने की क्षमता है किन्तु रेखा में सहज नारी स्वभाव के कारण वह पटुता नहीं है। रेखा में गौरा का सा निश्चय नहीं है इसलिए सजीव होते हुए वह निम्न स्तर की स्त्री है।

रेखा की पलायनवादी प्रकृति ही उसे मुक्त बनाये है। उपन्यासकार ने उसके चरित्र में विरोधाभास दिखाया है—यदि वह इतनी सबल और सशक्त थी जैसा कि प्रस्तुत किया गया है तो उसे अपने क्षण विशेष के सुख के प्रतीक 'अज्ञात शिशु' की हत्या करने की क्या आवश्यकता थी? यदि भुवन उसकी अवहेलना भी करता तो उस भार को स्वयम् वहन करने की क्षमता उसमें होनी चाहिए थी। फिर उसमें 'भ्रूण हत्या' की कायरता क्यों आई? रेखा संघर्षों से घबराती है। केवल दृढ़ धर्मी होने के नाते वह संघर्षों को ओढ़ भले ले किन्तु उनको स्वाभाविक ढंग से भेड़ सकने की क्षमता उसमें नहीं है और—

## गौरा

इसके विपरीत अधिक गंभीर और संतुलित है। उसमें जीवन के किसी एक आधार पर टिकने की क्षमता है। वह भुवन को प्रेम करती है किन्तु उस प्रेम में शका, आतंक, अधीरता और असंतुलन नहीं है—वह समय और अवसर के लिए साधना करती है—

(अ) गौरा का भुवन के प्रति प्रेम सहज और स्वाभाविक है। भावना से ओतप्रोत गौरा कहती है—

“सचमुच मेरे जीवन का सब मे बड़ा दृष्ट यही है कि तुम्हें सुखी देख सकूँ—तुम्हारे प्राण ठीक कर सकूँ। मेरे स्नेह-शिशु, मे तुम्हारे ही लिए जीती हूँ क्योंकि तुममे जीती हूँ।” (पृष्ठ ४००)

(ब) रेखा की भांति गौरा का चरित्र नहीं है। रेखा में अधिक भावुकता है लेकिन अनियंत्रित है, विक्षिप्त है, गौरा में वह प्रेम और भावना संतुलित है, शुद्ध है—उसमें विकार नहीं है—

(स) गौरा में भुवन के प्रति सख्य-भाव है, साथ ही गौरा का नारित्व अधिक विकसित एवम् स्वस्थ है। गौरा भुवन को प्रेम करती है किन्तु उसमें आत्म-साधना की झलक मिलती है। रेखा में इसके विपरीत एक उतावलापन है—शायद उसके अनियंत्रित और असंयमित विक्षिप्त और उपेक्षित जीवन के कारण।

(द) गौरा में रेखा के समान तीव्र बौद्धिक तर्क वितर्क नहीं है। उसके पास जो उसकी निजी भावना है उसके ही आधार पर वह अपने तर्क और ज्ञान को भी आधारित रखती है।

(ध) गौरा को किसी भी बात की अधिक चिन्ता नहीं है—वह सब को अच्छा समझ सकती है—सब को एक साधारण सीमा में बांध कर छोड़ दे सकती है किन्तु वह एक प्रश्नक वृत्त की भी रचना करती है। जहाँ भुवन को लेकर एकान्त में रहना चाहती है—वहाँ कोई नहीं पहुँच सकता—स्वयम् भुवन की छाया भी नहीं पहुँच सकती और शायद इसीलिए वह भुवन को पा भी जेगी और रेखा भुवन को पाकर भी उसे संभाल नहीं सकी।

गौरा में हमें कुछ आदर्शवादी चिन्तन की झलक मिलती है लेकिन लेखक की बँधी सीमाओं में उसका अधिक विकास नहीं हो पाया है। वैसे गौरा सजीव और सचेत है, उसमें किसी भ्रम का विष नहीं है—स्वयम् भुवन के कर्मों के प्रति भी नहीं—

### चन्द्रमाधव

(अ) “एक तरह का नशेबाज है और जीवन की महत्त्वपूर्ण चीजों को नहीं पहचान पाता... चन्द्रमाधव में सनसनी खेड़ी है—असल में उसने जीवन खोजा है—प्लवनकारी जीवन” (पृष्ठ ४८)

(ब) चन्द्रमाधव लालची है, उसमें स्वार्थलम्पटता है। वह भराजकता का पोषक है इसीलिए वह कभी भी स्थिर नहीं है। वह केवल भागना चाहता है और भागने के बाद मुक्त रहना चाहता है—वस्तुतः चन्द्रमाधव कृत्रिम कोटि का व्यक्ति है—

(स) “... और फिर भविष्य की बात में क्या सोचूँ?—मैं तो ऐसा फ़ेटलिस्ट हो गया हूँ कि सोचता हूँ कि मेरा भविष्य और कोई बना दे तो बना दे—मेरे बस का नहीं” (पृष्ठ ५८)

(द) समाज के प्रति चन्द्रमाधव कहता है—“हमारे जीवन को, हमारे वर्ग-स्वाथ्यों को, वर्ग से मिलने वाली सुविधाओं को बनाये रखने के लिए रचा गया भारी प्रपंच, और यह देख लेने के बाद उसी में फँसे रहना कैसे सम्भव है? यह दूसरा कारण है कि जिसने मुझे औरों में अलग कर दिया है—अपने वर्ग में उल्लिखित हो गया हूँ।” (पृष्ठ ३३७)

(ध) “दाम्पत्य जीवन के बारे में वह सोचता है—“स्त्री-पुरुष का मिलन सब से बड़ा सुख नहीं हो सकता क्योंकि उसमें प्रत्येक को साझीदार की, दूसरे की जरूरत है, वह परापेक्ष सुख है—सच्चा सुख निरपेक्ष और स्वतः सम्पूर्ण होना चाहिए।” (पृष्ठ ३३९)

चन्द्रमाधव उदण्डता का प्रतीक है—वासना प्रिय और उच्छृंखल... उसका कोई भी तर्क वैज्ञानिक नहीं है।

चन्द्रमाधव निराशावादी, भाग्यवादी और पलायनवादी प्रवृत्तियों का विचित्र समन्वय है।

चन्द्रमाधव दायित्वहीन है। उसके प्रति कोई सहानुभूति भी नहीं उठती क्योंकि उसका अपने ऊपर भी नियंत्रण नहीं है।

### शिल्प और शैली

उपन्यास के प्रारम्भ में ही उसके अन्तराल के स्वरूप में लेखक ने दो सूत्र प्रस्तुत किये हैं—एक तो शैली के निराशावाद को व्यक्त करता है; दूसरा अज्ञेय के पीड़ावाद को।

‘मिजेरी, अथवा दुख के सागर में हरे-भरे द्वीप होंगे जो जीवन की गति संचालित करेंगे की कल्पना आशावादी दिखलाई पड़ती है किन्तु दुःख का कुहासा इतना गहरा है कि उसमें हरे-भरे द्वीप भी दिखलाई पड़ेंगे इसमें संदेह होना स्वाभाविक है। दुःख की तीव्रता में दुःख शून्य में नहीं मिलता वरन् दुःखमय बना कर छोड़ देता है। हरे-भरे द्वीप भी जबालामुखी से लगेंगे—रसलिए कला और साहित्य में केवल मंगल के लिए ही अमंगल का आश्रय लेना अधिक उचित होगा। फिर नदी के

द्वीप के सभी पात्र दुःख से न तो स्वयम् को मुक्त कर पाते हैं और न दूसरों को—फिर यह कहना कि दुःख भीजता है और सब को मुक्त कर देता है—व्यर्थ का आधार मालूम होता है—

दूसरी बात जो शिल्प और शैली के बारे में कहना आवश्यक है वह यह है कि

(१) यद्यपि पात्रानुकूल कथा-विधान का निर्माण किया गया है फिर भी उसमें पात्रों का विश्लेषणात्मक गठन नहीं हो पाया है—प्रत्येक पात्र बिखरा हुआ है इसलिए यह विभाजन अधिक सफल नहीं हुआ है।

(२) अन्तराल की शैली प्रशंसनीय है और इसके द्वारा लेखक ने पात्रों के आत्मनिरीक्षण का अच्छा तरीका निकाला है किन्तु प्रस्तुत पात्रों में से अधिकांश की कोई आवश्यकता नहीं थी।

(३) कथा-वस्तु आवश्यकता से अधिक सीमित और संकुचित है, इसकी रचना बढ़ाई जा सकती है और उसका व्यापक निरूपण किया जा सकता था।

(४) अश्लील वर्णन से उपन्यास में थोड़ी कृत्रिमता आ गई है क्योंकि कला संकेतात्मक व्यंजना से अधिक प्रभावित करती है, नग्न वर्णन से नहीं। अनावरण यथार्थवाद की भी एक मर्यादा है!

(५) भावनाओं की तीव्रानुभूति व्यक्त करने के लिए विभिन्न भाषाओं के काव्यांश उद्धृत किये गये हैं; उपन्यास-कला में यह आवश्यक नहीं है।

### ‘नदी के द्वीप’ की असफलताएँ

रेखा ‘नदी के द्वीप’ प्रतीक की व्याख्या प्रस्तुत करते हुए कहती है—

‘हमी द्वीप है; मानवता के सागर में व्यक्तित्व के छोटे-छोटे द्वीप; और प्रत्येक क्षण एक द्वीप है—खासकर व्यक्ति और व्यक्ति के सम्पर्क का, काटेक्ट का प्रत्येक क्षण—अपरिचय के सागर में एक छोटा किन्तु कितना मूल्यवान् द्वीप। (पृष्ठ १४२)

इस मान्यता में एक दोष है जिस पर लेखक ने ध्यान नहीं दिया है और वह यह कि यदि समस्त सागर द्वीपमय हो जायगा तो प्रवाह रुक जायगा इसलिए मानवता के सरस प्रवाह के लिए व्यक्ति के अहम् को मर्यादित रखना पड़ेगा।

प्रत्येक क्षण अपने में कभी भी पूर्ण नहीं है, वह बीते हुए क्षण से जन्मता है और आने वाले क्षण को जन्म देता है और इस प्रकार उसका सम्बन्ध बीते हुए और आनेवाले क्षण से अनिवार्य है इसलिए ‘नदी के द्वीप’ का यह प्रतीक गलत है।

समस्त उपन्यास द्वीप, सागर, और व्यक्ति और अहम् को लेकर चलता है किन्तु प्रस्तुत पात्रों में से कोई भी विशेष प्रभाव पाठक पर नहीं डालता क्योंकि रेखा अपने जीवन-दर्शन का पराजय स्वीकार कर लेती है; भुवन भी गौरा के बन्धन को एक प्रकार से मान ही लेता है। भुवन का व्यवहार-हीन व्यक्तित्व गौरा के साथ विवाह करने के लिए झुकता है और गौरा जिसको सस्कार-युक्त सगति नारी पात्र के रूप में साधक की प्रेरणा मिली है वह भी मुखर हो कर भुवन से विवाह की बातचीत करती है; फिर विनाश मानवता के सागर में ये द्वीप कहाँ दृढ़ रह पाते हैं?—

वर्णन शैली, भाषा और भाव-व्यंजना में अज्ञेय जी ने जो प्रतिभा और चमत्कार पैदा किया है वह प्रशंसनीय है, उसमें अपनी बात को प्रस्तुत करने की क्षमता है और अपना दृष्टिकोण प्रस्तुत करने की सबल शक्ति भी है। इस दृष्टिकोण से कि जितना भी लेखक ने वर्णन करना चाहा है उसने का निर्बाह बड़े ही प्रौढ़ शिल्प द्वारा किया है—उपन्यास पूर्णतया सफल सिद्ध हुआ है। वैसे मतभेद के भी स्थान हैं और मतभेद होना भी उपन्यास और लेखक दोनों की सफलता का द्योतक है।

अंत में एक बात कह देना आवश्यक है और वह यह कि जो लोग 'नदी के द्वीप' को पढ़ कर यह सोचते हैं कि उसमें किसी विशेष धार्मिक अथवा दार्शनिक तत्त्व मिलेंगे अथवा एक व्यापक 'जगन्मोहन' की अनुभूति मिलेगी वह गलती करते हैं क्योंकि 'नदी के द्वीप' के प्रायः सभी पात्र और स्वयम् कथा-वस्तु का संचयन ऐसी परिस्थितियों में किया गया है कि उसमें इस वातावरण के प्रति कोई विशेष स्थान देना असंभव लगता है। वैसे युद्ध और युद्ध के भयंकर परिणामों और मनुष्य की बर्बरता से पीड़ित जनता की बात भी उपन्यास में है किन्तु वह उतनी ही मात्रा में है जितनी कि चाहिए अथवा जितनी उपन्यास के लिए आवश्यक है।

प्रस्तुत विचार विनमय के आधार पर 'नदी के द्वीप' को सिवा एक सफल उपन्यास के और कुछ नहीं कहा जा सकता।

## छरज का सातवाँ घोड़ा

धर्मवीर भारती का 'एक नवीन कथा-प्रयोग' है। इस लघु उपन्यास में दो कथा-वृत्त एक केन्द्रबिन्दु से विकसित होकर एक दूसरे को काटते हुए अपने में पूर्ण हो जाते हैं किन्तु एक तीसरा कथा-वृत्त भी है जिसका केन्द्रबिन्दु 'मे' है और जो इन वृत्तों से पृथक् हट कर तटस्थता का निष्कर्ष एवम् कथा-वस्तु का निरूपण करता है। समस्त रचना-विधान इस प्रकार है—

प्रथम कथा-वृत्त का केन्द्र 'माणिक मुल्ला' है, जमुना, लिली और तन्ना केन्द्र के उपग्रह।

दूसरे कथा-वृत्त का केन्द्र माणिक मुल्ला है, सती, महेसर और चमनसिंह केन्द्र के उपग्रह।

तीसरा कथा-वृत्त 'मे' की है जिसके एक ओर मार्क्सवादी सिद्धान्तों का व्यंगपूर्ण चित्रण है और दूसरी ओर व्यक्तिवादी कला-पक्ष। यह वृत्त गौण है।

कथा के प्रथम वृत्त में 'जमुना' है जो परिस्थितियों से समन्वय करती चलती है। मध्यवर्ग की युवती विवाह न होनेपर 'माणिक मुल्ला' जैसे भौंडू को अपने आलिंगन वक्ष में कस कर अपनी वासना तृप्ता को शान्त कर लेती थी किन्तु विवाह के लिए अपने सम्भावित पति को भी ललचाई दृष्टि से देखती थी, तन्ना से विवाह न होने पर उसका क्रम माणिक मुल्ला के साथ चलता जाता है किन्तु एक बड़े पति से विवाह कर के भी वह प्रसन्न रह जाती है। पुत्र के लिए पूजा-पाठ करती है और पुत्र उत्पन्न होने के बाद जब पति मर जाता है तो वह अपने तांगे वाले को रिक्त स्थान



का आचिपत्य सौंप देती है और इस तरह उनके जीवन में चूँकि कोई आदर्श नहीं है इसलिए वह सबैव सुखी रह सकती है, इसकी भलक उपन्यास में अव्यक्त ढंग से प्रस्तुत करने की चेष्टा की गई है।

### किन्तु

दूसरी ओर तन्ना जैसा आदर्शवादी व्यक्ति है जो आदर्शों के बोझ में दबा मृत्यु को अपना लेता है। उसे अनेक दुःख होते हैं, माता मर जाती है, पिता एक रखेल रख लेता है; वह स्त्री तन्ना और उसके सब भाइयों और बहनों को पीड़ा पहुँचाती है और इसी संघर्ष में पढ़ना-लिखना छोड़ कर वह नौकरी कर लेता है—पिता द्वारा आश्रित रखेल घर में निकल जाती है। तन्ना का विवाह एक धनी लड़की से हो जाता है जिसका नाम है लिली लेकिन आर्थिक संकटों और तन्ना की ईमानदारी के कारण कोई व्यवस्था ठीक-ठीक नहीं चल पाती—तन्ना की नौकरी छूट जाती है। यूनियन की कोशिश से उसे फिर नौकरी मिलती है किन्तु अब तक उसे टी० बी० हो चुकी होती है और लिली उसे छोड़ कर चली जा चुकती है और तन्ना रेल की एक दुर्घटना में दोनों पैर कट जाने से मर जाता है—

### और

माणिक मुल्ला यह बताते हैं कि लिली से भी उनका पूर्व संबंध था और वह इतने बड़े कायर व्यक्ति थे कि अपनी आदर्शवादी सिद्धान्त के आड़ में लिली को प्रेम तो करते थे किन्तु उनमें यह साहस नहीं था कि उससे विवाह कर सकते और लिली भी कुछ इस प्रकार की लड़की थी कि यह निश्चित हो जाने पर कि उसका विवाह तन्ना ही से होगा वह माणिक मुल्ला को भूल जाती है और इतना सारा उपन्यास एक एक कर के घटित होता जाता है किन्तु माणिक मुल्ला जैसे के तैसे ही रह जाते हैं और अब न तो माणिक मुल्ला एक प्रेमी हैं और न एक आदर्शवादी, वह केवल एक 'कथा कहने वाले हैं'—जो कथा कहते हैं केवल कथा के लिए नहीं बरन् मनमाने निष्कर्ष निकालने के लिए, किन्तु इस अन्त तक पहुँचने के पहले लिली के बाद ही वह

### अचानक

एक रोज एक लड़की से मिलते हैं जिसे एक फौजी सिपाही ने बुलचिस्तान में आज से सोलह सत्रह वर्ष पूर्व पकड़ा था और जो अब नगर में एक साबुन की दुकान द्वारा अपनी जीविका चलाता है और जिसकी बासना इतनी तीव्र है कि अपनी गोद में खिलाई हुई लड़की को बड़ा होकर काम इच्छा की दृष्टि से देखता है किन्तु सनी माणिक मुल्ला को चाहती है और तन्ना का बूढ़ा पोपला पिता 'महेसर दलाल' भी उसे फासना चाहता है किन्तु वह माणिक मुल्ला की सहायता चाहती है और माणिक मुल्ला है कि मारे डर के उसको पकड़ा देता है और कहानी का अंत यह होता है कि चमन सिंह और सत्ती को माणिक मुल्ला उसी नगर में एक गाड़ी पर बैठे हुए भीख मांगते देखते हैं—जो अस्वाभाविक, कृत्रिम और अवैज्ञानिक है।

तो

सारे उपन्यास में कोई भी पात्र असाधारण नहीं हैं। एक दृष्टिकोण से देखा जाय तो क्षम्य सभी निम्न कोटि के हैं। जमुना, लिली और सत्ती तीनों ही निम्न और पतित "प्रकार" की स्त्रियाँ हैं। जमुना अवसरवादी और समझौता-पसन्द स्त्री है। उसके सामने न तो जीवन का कोई आदर्श है और न उसकी अपनी कोई इच्छा। वह प्रत्येक परिस्थिति से समझौता ही नहीं करती बरन् वह उसका उपयोग करती है। जमुना में संघर्ष करने एवम् आस्थाओं के प्रति टिकने की क्षमता नहीं है। जहाँ यह किसी अन्य पात्र में एक गुण की बात होती वही जमुना के चरित्र में वह एक दोष बन जाता है, क्योंकि जमुना का समस्त जीवन वासना से ओत-प्रोत और अर्थ-प्रधान है।

लिली भी जमुना का प्रतिरूप नहीं तो उसी वर्ग की है—उसमें भी संघर्ष करने की क्षमता नहीं है, केवल परिस्थितियों से भाग जाने की क्षमता है। अन्तर केवल इतना है कि जमुना परिस्थितियों को ओढ़ लेती है और फिर उनके अनुसार अपनी स्वार्थ-मूर्ति के लिए कदम उठाती है, लिली परिस्थितियों से भागती है और उनको भुला देने की चेष्टा करती है। जमुना परिस्थिति-वृत्त के बाहर वाले व्यक्तियों को एकदम भुला नहीं देती किन्तु लिली सब कुछ भुला देती है।

किन्तु

सत्ती में संघर्ष की थोड़ी बहुत क्षमता है, वह अपने पास चाकू रखती है और वह जिस चाकू को महेसर और चमनसिंह की हत्या के लिए प्रयोग में ला सकती है उसीसे माणिक मुल्ला की भी हत्या कर सकती है किन्तु वह नारीसुलभ दुर्बलता के कारण पराजित हो जाती है।

और

माणिक मुल्ला केवल एक कठपुतली है जो स्वयम् कुछ भी चेतना नहीं रखते, चाहे जमुना उन्हें नमकीन पुआ खिला कर अपनी मनमानी कर ले अथवा लिली अपने अधरों को माणिक मुल्ला के अधरों पर रख दे किन्तु माणिक मुल्ला में न तो उसके लिए कोई 'सोज' है न वेदना। दुर्भाग्य यह है कि वह कवि भी है, कहानी लिखते हैं और कहते भी हैं—शायद इसीलिए माणिक मुल्ला नपुंसक भी है, कायर भी है और व्यक्तित्वहीन है—कौन जाने वह मोहल्ले के छोटे बच्चों को कहानियाँ क्यों सुनाते हैं। क्या वह आनेवाली सन्तान में—

(१) विश्वासहीनता और आत्मनिष्ठा का अभाव भरना चाहते हैं—क्या वह दर्द जो वह अपनी कविताओं में व्यक्त करना चाहते हैं अथवा करते हैं केवल इसलिए है, कि वह किसी भी युवक को प्रेम का औचित्य न जता सके ?

(२) क्या माणिक मुल्ला से एक प्रश्न किया जा सकता है और वह वह कि 'उनकी' धारणा नारी जगत् के बारे में क्या है ? चाहे माणिक मुल्ला इसे मारें या न मारें, उनकी कबा-झेली से यह पता चलता है कि वह स्त्रियों से घृणा करते हैं क्योंकि जमुना, लिली, सत्ती और 'बूजा'

के चरित्र-चित्रण में वह केवल वही पक्ष दिखाना चाहते हैं जो बुरा है—क्या स्त्रियों में कोई अच्छाई नहीं हो सकती?

(३) माणिक मुल्ला की शैली 'कल्पना' को आतंकित करनेवाली शैली है। तन्ना की लँगड़ी बहन का चित्रण केवल एक नाटकीय तनाव पैदा करने के लिए जोड़ा गया है। अन्तिम दृश्य की मार-पीट भी ऐसी ही है। वस्तुतः माणिक मुल्ला पर पीड़ावादी (सैडिस्ट) मनोवृत्ति की गहरी छाप है। वह स्वप्न में भी यही सब देखते हैं और यदि वह बुरा न मानें तो में कहूँगा कि वह कथा के तीसरे वृत्त के केन्द्रबिन्दु "मे" के रंग में रंगे हुए हैं।

(४) माणिक मुल्ला के जीवन का न तो कोई लक्ष्य है न आदर्श। वह केवल एक अभिनेता हैं इसलिए जो किसी आदर्श पर टिकता है वह उसका उपहास करते हैं। उनकी शैली में आदर्श के प्रति व्यंग भरा पड़ा है यहाँ तक कि तन्ना की मृत्यु पर भी उन्हें शोक नहीं होता। अपने भीतर की उमस को दबाते हुए वह कुछ भी नहीं कहते। 'मे' चाहे जो दलील पेश करे, किन्तु सत्य यह है कि माणिक मुल्ला आदर्शहीन व्यक्ति हैं।

(५) उपन्यास के 'मे' को चाहिए कि वह माणिक मुल्ला की शैली को न अपनावे क्योंकि किसी एक व्यक्ति को एक रंग में नहीं रँगना चाहिए। 'मे' चिन्तनशील युवक है, उसे कहानी और कथा की शैली का पूर्ण ज्ञान है इसलिए वह माणिक मुल्ला से और सब कुछ सीखले किन्तु तीन चीजों से बचे।

(अ) अपने दृष्टिकोण से पात्रों को न प्रस्तुत कर के उनकी स्वाभाविकता पर ध्यान दे।

(ब) माणिक मुल्ला जैसे पलायनवादी व्यक्ति के सम्पर्क में केवल उनका अध्ययन करे किन्तु विशाल मानव-समाज को उनके माध्यम से न देखे।

(स) माणिक मुल्ला से नवयुवकों को बचाने की कोशिश करे क्योंकि माणिक मुल्ला में दम नहीं है, वह बिना कमर के व्यक्ति हैं।

## भगर

उपन्यास की शैली गठित और सुन्दर है; उसमें कहानी के प्रति उत्सुकता बनी रहती है, कथानक के वृत्तों में केन्द्रानुभूति, स्वाभाविक, गति और चरमोत्कर्ष बराबर बना रहता है, वर्णन-शैली बड़ी ही रोचक और सुन्दर है; घटनाओं का विश्लेषण, पात्रों का आत्मदर्शन और निष्कर्ष अत्यधिक महत्त्व रखते हैं। जहाँ कहीं 'मे' कवि बन गया है—जैसे लिली के रोमांस के वर्णन में—अथवा तन्ना के कटे पेर के रूपक एवम् प्रतीक में—वहाँ उसकी वाणी में हृदय की हिला देने वाली क्षमता भी है।

"मे" की शैली में कहीं-कहीं खुरदरापन है और कहीं-कहीं वह आवश्यकता से ज्यादा संक्षिप्त एवम् कहीं-कहीं अत्यधिक भावुक बन गया है। 'मे' में विवेचन-शक्ति है किन्तु विवेचन में संतुलन नहीं है।

“मे” में एक दोष है और वह यह कि कहीं कहीं पर अनावश्यक और अप्रासंगिक रूप में उसने किसी विशेष विचार-धारा की ऐसी निन्दा की है जो उपन्यास से कोई सम्बन्ध नहीं रखता, जैसे ‘मार्क्सवाद’ पर कटाक्ष अथवा ‘आदर्शवाद’ पर व्यंग अथवा ‘नारीसुलभ भावना’ के प्रति उदासीनता इत्यादि इत्यादि . . . . .

“मे” की वर्णन-शैली में ऐसा लगता है जैसे वह पात्रों पर सन्देह करता है, जैसे कहीं-कहीं उसने जमुना और सती के चरित्र-चित्रण में किया है। अनध्याय में ‘मे’ ने सब के चरित्र का बिश्लेषण किसी न किसी रूप में किया है किन्तु माणिक मुल्ला के प्रति उसका इतना मोह है—कि कहीं भी उनका संतुलित बिश्लेषण उसने नहीं होने दिया है।

अंत में श्री अज्ञेय के शब्दों में यह मानना ही पड़ेगा कि—

“सूरज का सातवाँ घोड़ा एक कहानी में अनेक कहानियाँ नहीं, अनेक कहानियों में एक कहानी है। वह एक पूरे समाज का चित्र और आलोचन है; और जैसे उस समाज की अन्तःशक्तियाँ परस्पर सम्बद्ध, परस्पर आश्रित और परस्पर सम्भूत हैं वैसे ही उसकी कहानियाँ भी।”

शिल्प के दृष्टिकोण से सूरज का सातवाँ घोड़ा “हमारी पलकों में भविष्य के सपने और वर्तमान के नवीन आकलन भेजता रहे”—यह कामना और उपन्यास का ‘मे’ ‘हम’ में परिवर्तित हो जाय, बस।

## परन्तु

यह प्रभाकर माचवे के ‘प्रयोगवादी’ एवम् ‘प्रगतिवादी’ विचारों को प्रस्तुत करने वाला एक असफल उपन्यास है। ‘प्रयोगवादी’ इसलिए कि उसमें एक नई शिल्प की योजना की गयी है जो सर्वथा असफल सिद्ध हुई है, ‘प्रगतिवादी’ इसलिए कि उसमें मनमाने ढंग से वर्ग-संघर्ष एवम् चरित्र-चित्रण की शैली में मार्क्सवादी सिद्धान्तों को ठूँसा गया है और अनावश्यक रूप से मध्यम वर्ग की आर्थिक पृष्ठभूमि-का आधार लेकर कथा-वस्तु का निर्माण किया गया है पात्रों की स्वतः विकसित होने का अवसर दिये बिना ही मनमाने ढंग से उन्हें प्रस्तुत करने की चेष्टा की गयी है। उपन्यास को पढ़ने के बाद यह स्वतः सिद्ध हो जाता है कि—

(१) पात्रों का मनोवैज्ञानिक और स्वाभाविक परिचय न देकर लेखक ने कथा का विधान और लक्ष्य पहले से निश्चित कर लिया है और फिर उस फ्रेम में—बिना स्वाभाविकता और औचित्य का ध्यान दिये—पात्रों को ठूँसने की चेष्टा की है।

(२) उपन्यास के सभी पात्र इतने चेतना-बिहीन हैं कि “पूँजीवादी समाज-व्यवस्था के अविकसित चरण में बँधे” होते हुए भी उनमें न तो इतनी क्षमता है कि उसे तोड़ सकें और न यही है कि उसका विवेचन या क्रियाशील नियोजन कर सकें। वे सब के सब आत्म-समर्पण करते हैं और निष्प्राण प्राणियों की भाँति टकरा-टकरा कर फिर वहीं आ जाते हैं जहाँ से उठते हैं। उनमें मानसिक रूप में भी स्वस्थ चिन्तन नहीं है।

(३) प्रायः सभी पात्र किशोर ( एडोलन्ट ) हैं । इसलिए वह बहकते बहुत हैं करते कुछ नहीं, इसलिए सारा का सारा उपन्यास एक गल्प है, जिसमें न तो घटना है, न कथानक है, न कोई प्रभावित करनेवाला साधारण अथवा असाधारण चरित्र है और न उसमें कोई विशेष जीवन-दर्शन है । ऐसा लगता है विभिन्न कहानियों को एक में जोड़ दिया गया है, किन्तु जोड़ने में भी कला-विहीनता है, क्योंकि जोड़ स्पष्ट दिखाई पड़ते हैं—जैसे पुरानी मिरजई पर नये पेबन्द ।

(४) उपन्यास में अनाप-शनाप बातें बहुत हैं, जैसे—तिब्बत में मृगी कैसे पकड़ी जाती है, रूस में कैसे पकड़ी जाती है, अफ्रीका में कैसे पकड़ी जाती है—और यदि मृगी पकड़ने को स्त्री के प्रणय का (प्रभाकर माचवे जी के शब्दों में 'फँसाने का') प्रतीक मान लें तो भी लेखक की विद्वता का और उनके 'शिकारी' होने का प्रमाण तो मिल सकता है किन्तु लघु-उपन्यास के साथ उसकी संगति नहीं बैठानी जा सकती इत्यादि . . . . .

(५) सारे उपन्यास में कही भी शिल्प-निपुणता नहीं मिलती, सिवा इसके कि बहुत ही भोंडे और अनावश्यक ढंग से प्रत्येक सर्ग के अन्त में "परन्तु" और फिर डॉट . . डॉट . . डॉट यो ही जोड़ दिये गये हैं । वस्तुतः सारा उपन्यास किसी चूरन बेचनेवाले के थाल के समान है जिसमें खट्टा-मिट्टठा, भड़बेरी और त्रिफला इत्यादि का स्वाद भरा पड़ा है किन्तु बेचनेवाले को स्वयम् टी० बी० है, दमा है, बदहजमी है और न जाने कौन-कौन से रोग हैं ।

## अस्तु

उपन्यास की भूमिका में लेखक ने चार बातें प्रस्तुत की हैं—

(१) आज मानव एक नकाबपोश बन गया है । समाज में वह एक मुखौटा पहने चलता है—व्यक्तिगत उसके हेतु विपरीत है ।

(२) मनुष्य की आदिम प्रवृत्तियों के विरोध में आदर्शवाद की नकारात्मक शब्दावली का मानसिक संघर्ष चलता है ।

(३) भौतिकवादी युग की प्रगति के साथ-साथ यह नकारात्मक आदर्श-मूल्य पराजित होते से दिखाई देते हैं ।

(४) इस निराशा में निष्क्रियता और गतिरोध पैदा होता है । यही वैयक्तिक और सामाजिक गतिरोध इस कथानक की नींव है ।

## और

इस भौतिक आधार पर आधारित कहानी इस प्रकार है—

हेम और अविनाश एक गाँव के रहने वाले हैं—(गाँव पृष्ठभूमि में है; घटना-स्थल है कलकत्ता) । अविनाश कलकत्ते में पढ़ता है और आजकल के अधकचरे युवकों की भाँति वह बिब्रोही है, आदर्शवादी है, तर्कवादी है और अंत में आतंकवादी बन कर हत्यारा भी बनना चाहता है । उसका सहपाठी अमिय एक चित्रकार है जो कलाकार है; रोमान्टिक कल्पनाएँ करता

है किन्तु जिसके पास नैतिक बल नहीं है और अपनी 'सेक्स' की क्षुधा शांत करने के लिए उसके पास सौंदर्य और रूप का कोई महत्त्व नहीं है—वह केवल एक जड़ प्राणी है जो किसी से भी वासना की तृप्ति निषोड सकता है। कथानक को तेज बनाने के लिए ही विधवा हेम कलकत्ते आती है और एक सेठ और चौकीदार के चंगुल में फँस कर उनके द्वारा किये गये बलात्कार बिना उफ के स्वीकार कर लेती है। यह सब कथानक को तेज और चटपटा बनाने के लिए किया गया है। अमिय हेम को डूँडता है। हेम उसे मिलती है और फिर कलकत्ते के एक होटल के कमरे में बही होता है जो सेठ के चौकीदार की कोठरी में नहीं होना चाहिए था, क्योंकि “अविनाश भी हाड और मांस के बने हुए शरीर का आदमी ठहरा और वासना यदि स्वाभाविक प्रवृत्ति है तो उससे इतनी चिन और इतना मुकरना क्यों”... और अंत में हेम जब सेठ की बात बताती है तो अविनाश उसकी हत्या करने जाता है।

### परन्तु

उपन्यास की सबसे बड़ी असफलता यह है कि समस्त पात्रों से अधिक सुन्दर चरित्र-चित्रण सेठ का हुआ है और उसके प्रति वह स्वाभाविक घृणा जो लेखक पैदा करना चाहता था वह नहीं पैदा कर सका है, क्योंकि सेठ केवल व्यवहारकुशल के रूप में ही चित्रित होता है... न तो कहीं उसके शोषण का रूप प्रस्तुत किया गया है न व्यभिचार का और जो थोड़ा बहुत प्रसंग असंगत है भी वह दब इसलिए जाता है कि उपन्यास के प्रायः सभी पात्र कुछ न कुछ रूप में वैसे ही हैं, यहाँ तक कि—

### अविनाश

भी असंतुलित चरित्र का व्यक्ति है—आदर्शवादी है पर कला का जीवन में स्थान नहीं मानता, मार्क्सवादी है फिर भी वह गांधीजी से प्रभावित है—विचारशील दार्शनिक है पर चरित्रहीन है—जनआन्दोलन की बात करता है पर घोर व्यक्तिवादी और आतंकवादी के रूप में सेठ के कमरे में घुस कर उसकी हत्या करने की बात सोचता है—पढ़ने में तेज है पर क्लास में लड़के उसे सनकी कहते हैं—पीड़ा में ही जीवन निखरता है ऐसा उसका विश्वास है पर वह इतना भोगी है कि उसमें आत्मनियंत्रण नहीं है—वह ट्यूशन कर के पढ़ता है पर उसका मानसिक स्तर श्रमजीवी के समान नहीं है। वह जहाँ पुरुषार्थी बनना चाहता है वहीं उसकी मनोनीत दुर्बलता इस रूप में प्रस्तुत होती है कि अपने ऊपर बीती हुई समस्त असाधारण परिस्थितियों का आक्रोश दबा कर संचित करता जाता है जो एक कुंठा के रूप में प्रस्तुत हो कर उसे आतंकवादी अराजकता की ओर खींच ले जाती है—

### किन्तु

हेम के चरित्र में सेठ के व्यभिचार के प्रति सहनशीलता अस्तित्व में क्योंकि लेखक ने उसे शास्त्रीय सुसंस्कृत महिला बताया है; फिर पश्चात्ताप की कौन कहे वह स्वयम् इतनी प्रगतिशील बन जाती है कि अविनाश के प्रस्ताव पर कह बैठती है कि पुरुष-पुरुष सब बराबर हैं इसलिए जब

सेठ ने . . . तो तुम में क्या है—किन्तु उपन्यास के लेखक ने इस पर विचार नहीं किया कि न तो मार्क्सवाद के अनुसार आज वह आर्थिक संघर्ष ही समाप्त हो गया है कि जिसमें 'अर्थ-संघर्ष' हल हो जाने के बाद नये नैतिक माप-दण्ड बनेंगे और तब परम्परागत मान्यताएँ विशाल 'मानवतावाद' का विशिष्ट रूप ले कर प्रस्तुत होंगी और न आज किसी भी हेम के वर्ग की विधवा के हृदय में यह धारणा ही आयेगी; फिर हेम किस समाज की है? किस वर्ग की है? उसके क्या संस्कार हैं? उसकी कौन सी दिशा है? ये प्रश्न रह जाते हैं जिन्हें उपन्यासकार ने टाल दिया है।

## और

अनिता और अमिय का उपन्यास में क्या उपयोग है, यह दूसरा प्रश्न है। यदि अनिता और अमिय को उपन्यास से निकाल दिया जाय और बहुत सी बातें जो अविनाश के चरित्र की अमिय के बार्तालाप में व्यक्त होती हैं, उनको किसी रूप में प्रस्तुत किया जाय तो शायद उपन्यास अधिक सुगठित होता, क्योंकि इन दोनों पात्रों का उपन्यास में कोई उपयोग ही नहीं है—सिवा इसके कि बुर्जुआ वर्ग के प्रतिनिधि रूप में उनको भी सजाने के लिए रख लिया जाय।

हाँ, अमिय का वर्ग-प्रतिनिधि चरित्र अवश्य है। मस्ती, लापरवाही, बेफिक्री और फाकामस्ती के साथ-साथ संस्कारगत कृत्रिमता अमिय में पर्याप्त मात्रा में है, किन्तु अमिय की इन सब प्रवृत्तियों का विकास नहीं हो पाया है और इसमें लेखक का दोष नहीं, स्वयम् पात्र की रचना ऐसी है कि इस लघु-उपन्यास में उसका निर्वाह असंभव था। अमिय की दुष्कृति को शायद लेखक इसलिए और भी नहीं प्रस्तुत कर पाया है, क्योंकि पतनग्रस्त सामंत युग (डिफेंडेड प्रूडेंसिज्म) और बुर्जुआ वर्ग का आज के समाज में क्या स्थान है इसका वैज्ञानिक विश्लेषण स्वयम् उसके दिमाग में भी स्पष्ट नहीं है; फिर जिस काल को उपन्यास के रचना-विधान में प्रस्तुत किया गया है उस काल में तो बुर्जुआ वर्ग में केवल दो प्रवृत्तियाँ ही थी, एक तो परम्परागत रूढ़ियों को ढोनेवाले होते थे और दूसरे विकासवादी होते थे, किन्तु अमिय इन दोनों में से एक भी नहीं है—शायद इसीलिए वह असफल भी है।

## शिल्प और शैली

की दशा यह है कि लेखक ने अस्सी पृष्ठ के उपन्यास में प्रथम ३३ पृष्ठ केवल 'स्वान्त-मुखाय' लिखे हैं और उसमें जो कहीं-कहीं कथानक के सूत्र दिखलाई भी पड़ते हैं वे इतने हल्के एवम् क्षीण हैं कि उनकी तारतम्यता नहीं के बराबर है, फिर उपन्यास की कथा एक बड़ी मामूली घटना से आरम्भ होती है और वह भी अस्वाभाविक ढंग से। वस्तुतः पूँजीवादी कभी इतना व्यसनी नहीं हो सकता कि वह एक चौकीदार को उसको फँसाने के लिए भेजे। हाँ, यह प्रवृत्ति किसी बड़े जमींदार अथवा किसी बिगड़े रईस की हो सकती है।

कथा-काल १९४०-४१ का है जो उपन्यास के विधान से चिपका हुआ है। वातावरण की प्रतिक्रिया जैसे सब पर पड़ती है वैसे ही युवकों पर भी पड़ती है, किन्तु लेखक ने उसकी प्रतिक्रिया प्रगतिशील अविनाश पर ही दिखाई है और बाकी सभी पात्र जैसे उसके प्रति उदासीन हैं, यहाँ तक कि यदि देखा जाय तो वह कुछ जानते ही नहीं ?

असफल प्रतीक भी जहाँ तहाँ बहुत मिलते हैं जैसे मृगी का प्रतीक। संगीत-समिति का हाल और विद्यार्थियों द्वारा प्रस्तुत किया गया आन्दोलन भी गठित रूप में न होने के कारण प्रभाव-शून्य हैं।

असंगत घटनाओं का तारतम्य बढ़ता गया है। कोई भी ऐसी घटना इस प्रकार नहीं उपस्थित की गयी जिसमें पात्र उस रूप में प्रस्तुत हो सकें। सभी सोचते हैं, क्रियाशीलता किसी में नहीं है, इसीलिए उपन्यास 'लचर' रूप में प्रस्तुत हुआ है।

कथा और विधान केवल दो पंक्तियों में आ सकते थे। न जाने किस असंयमित और शिथिल योजना का आश्रय लिया गया है; किन्तु लेखक का अहम् इतना बढ़ा है कि उसके सामने उपन्यास के पात्रों का न्यायोचित विकास नहीं हो पाया है।

अनियंत्रित वर्णन-शैली के कारण कहीं-कहीं जरा जरा-सी बात के समर्थन में लेखक ने न-जाने कहीं-कहाँ से लाकर सामग्री उपस्थित की है, जैसे नारी-वर्णन में न जाने किन-किन मतों को लेखक ने उद्धृत किया है, जिनका उपन्यास से कोई सीधा सम्बन्ध नहीं है।

### आधुनिक उपन्यास शैली की गति-विधि

आज हिन्दी उपन्यासों की शैली प्रेमचन्द के युग की शैली नहीं है। शिल्प और कथा-वस्तु की दिशा में सर्वथा नये प्रयोग हो रहे हैं। स्वयं प्रेमचन्द ने अपने युग में नये प्रयोग किये थे—इसलिए यह मानना पड़ेगा कि हिन्दी उपन्यास की गति-विधि शिथिल नहीं है। उसकी एक दिशा जन्म पा चुकी है।

यह बात सत्य है, कि आज की कथा-शैली में 'सार्वभौम' (यूनिवर्सल) पात्रों की रचना नहीं हो रही है। केवल संकीर्ण और सीमित वृत्त में बन्द नायक ही प्रस्तुत किये जा रहे हैं किन्तु जो भी प्रस्तुत किये जा रहे हैं उनमें एक नई प्रवृत्ति की जिज्ञासा है जिससे कोई न कोई नया रूप भविष्य में अवश्य निकलेगा। यह सत्य है कि इतने व्यक्तिवादी पात्रों के वर्णन में लेखक और कथा-वस्तु दोनों की क्षमता सीमित हो जाती है।

उपन्यास सरस है और सहज स्वाभाविकता के साथ-साथ बौद्धिक चिन्तन और मनन की तर्क-वितर्क-मयी गुत्थियों को भी चित्रित करने की चेष्टा की जा रही है—यह भी एक स्वस्थ दिशा है और यह आशा की जा सकती है कि इस शैली के प्रौढ़ होने पर कोई न कोई महत्त्वपूर्ण कृति अवश्य ही होगी।

साहित्यिक मान्यताओं में उस पक्ष को भी जोड़ने की चेष्टा की जा रही है जो अभी तक निकृष्ट समझा जा रहा था और यह भी उचित ही है क्योंकि यदि उपन्यास के पात्र मनुष्य हैं तो वे केवल देवता के रूप में ही प्रस्तुत किये जा सकते हैं, यह कहना गलत होगा क्योंकि मनुष्य सदैव देवता ही नहीं रहता, इसलिए जहाँ तक उसके संतुलित चरित्र की विकास-प्रवृत्ति के यथार्थवाद को प्रस्तुत किया जा रहा है वहाँ तक इसे मान्य मानना ही पड़ेगा। सफलता और असफलता तो लेखक पर निर्भर है।



## पुस्तक-परिचय

नियामक ज्यामिति, भाग २—लेखक—डाक्टर ब्रजमोहन, एम० ए०, एल-एल० बी०, पी-एच० डी०, प्रोफेसर, काशी हिन्दू विश्वविद्यालय : प्रकाशक—बिड़ला हिन्दी प्रकाशन मंडल, काशी हिन्दू विश्वविद्यालय; पृष्ठ संख्या २३४; दफ्ती की जिल्द; न्यूजप्रिंट पर छपा; मू० २।।)

लेखक अपने विषय का पंडित है; जहाँ तक गणित का प्रश्न है, इसमें कोई संदेह नहीं कि विषय का विवेचन अच्छा हुआ है। परंतु हिंदी में उच्च गणित की पुस्तकों के लिखने में कई समस्याएँ ऐसी उपस्थित होती हैं जिनमें मतभेद हो सकता है। प्रस्तुत पुस्तक में भी थोड़ी सी बातें ऐसी हैं जो बहुत अच्छी नहीं लगती। मैं इन पर ही विशेष रूप से विचार करता हूँ जिससे आगामी संस्करणों में सुधार हो सके और अन्य लेखक भी लाभ उठा सकें।

पृष्ठ ५ पर “एकांगी” शब्द से स्पष्ट नहीं है कि क्या अर्थ है।

पृष्ठ ९ पर “मैं से गुजरता है” संस्कृत शब्दों के बीच खटकता है; ‘से’ हो कर जाता है यह लिखना अधिक अच्छा होता।

पृष्ठ १० पर “मूलाक्ष” से original axis समझा जा सकता है; इसलिए radical axis के लिए समस्पर्शी अक्ष या इसी प्रकार का कोई अन्य नाम संभवतः अधिक अच्छा होता।

पृष्ठ १६ पर “भिन्न-२” के बदले ‘भिन्न-भिन्न’ लिखा जाता तो अधिक अच्छा रहता। शब्दों के बाद २ लिख कर उनकी पुनरावृत्ति की प्रथा तो साधारण साहित्य से भी उठी जा रही है। गणित में २ लिखना और भी दोषपूर्ण है क्योंकि कहीं-कहीं अर्थ ही बदल जा सकता है।

पृष्ठ २१ पर “वृत्तों के कटान बिन्दुओं के मध्येन जाता है” के बदले ‘वृत्तों के छेदन-बिन्दुओं से हो कर जाता है’ अधिक अच्छा होता, क्योंकि ‘के मध्येन’ दुविधा रहित नहीं है।

कटान बिंदु के बदले छेदन-बिंदु अधिक अच्छा है।

पृष्ठ २३ पर “उभयनिष्ठ” के बदले ‘सर्वनिष्ठ’ अधिक अच्छा होता, क्योंकि वृत्त दो से अधिक हैं और जो अक्ष दो से अधिक वस्तुओं की है वह सर्वनिष्ठ है, उभयनिष्ठ नहीं।

प्रस्तुत पुस्तक में वृत्तसंहति, परबलय, दीर्घ वृत्त और अति परबलय पर विचार किया गया है। भाग १ और भाग २ दोनों मिल कर इंटरमीडियेट के पाठ्यक्रम के लिए पर्याप्त हैं। इसमें सन्देह नहीं कि पुस्तक विद्यार्थियों के लिए बहुत उपयोगी सिद्ध होगी। प्रूफ की गलतियाँ बहुत कम हैं। प्रथम २५ पृष्ठों में केवल एक स्थान पर (पृष्ठ २३ के प्रश्न ५ में जहाँ तीसरे और चौथे पदों से क्रमानुसार  $y$  और  $x$  छूट गये हैं) प्रूफ की सही त्रुटि मिली। छपाई अच्छी है

परन्तु चित्रमद्दे हैं। सब बातों पर दृष्टि रखते हुए मानना पड़ेगा कि पुस्तक उच्च कोटि की है और लेखक हमारे धन्यवाद और बधाई का पात्र हैं।

**ठोस आधारमिति**—लेखक—कमलमोहन, एम० ए०; प्रकाशक—बिड़ला हिंदी प्रकाशन मंडल, काशी हिंदू विश्वविद्यालय; पृष्ठ संख्या २१३; दफती की जिल्द; न्यूजप्रिंट पर छपा; मूल्य २)

यह पुस्तक इंटरमीडियेट के विद्यार्थियों के लिए लिखी गयी है। विषय का प्रतिपादन अच्छा हुआ है। चित्र भी बहुत-से दिये गये हैं जिससे विषय के समझने में विद्यार्थियों को सुगमता होगी। प्रश्नों की संख्या भी पर्याप्त है। छपाई-सफाई अच्छी है। प्रूफ-संशोधन भी सावधानी से किया गया है। विद्यार्थियों के लिए यह पुस्तक अवश्य बहुत उपयोगी होगी। उत्तर प्रदेश के पाठ्यक्रम से तुलना करने पर प्रमेयों (साध्यों) की संख्या आवश्यकता से बहुत अधिक जान पड़ती है, परन्तु अनावश्यक विषय सुगमता से छोड़ दिये जा सकते हैं।

एक-दो त्रुटियाँ जो देखने में आयी वे ये हैं—feet के लिए “फिट” लिखना ठीक नहीं है। एक तो शब्द ‘फीट’ है, फिर यह बहुवचन है। अंग्रेजी से foot के बदले ‘फुट’ ले लेना पर्याप्त होना चाहिए; फिर इसी शब्द का बहुवचन हिंदी व्याकरण के अनुसार बनाना चाहिए। space के लिए “अवकाश” खटकता है; काशी नागरी प्रचारिणी सभा की शब्दावली में दिया गया ‘आकाश’ इससे अधिक उपयुक्त है। foot of the perpendicular के लिए “लंब का मूल” (पृष्ठ ३३) अच्छा नहीं है, ‘लंब का पाद’ अधिक अच्छा है, क्योंकि ‘मूल’ origin के लिए आता है। parallelogram के लिए “समानाभुज” सर्वथा असम्भ्य है; प्रचलित शब्द ‘समानान्तर चतुर्भुज’ में क्या ऐसी त्रुटि थी कि “समानाभुज” गड़ना पड़ा; फिर समानाभुज (= समना + अभुज) का अर्थ ही कुछ नहीं है। इसी प्रकार parallelopiped के लिए “समानाफलक” भी अनुपयुक्त है। पृष्ठ २७ पर तृतीय दश के बदले “तृतीया दश” छप गया है।

**बीज गणित**—लेखक—डाक्टर भूमनलाल शर्मा, डी० एस-सी०, प्रिंसिपल, नालंदा कालिज, बिहार; प्रकाशक—हिंदी साहित्य सम्मेलन, प्रयाग, पृष्ठ संख्या ३२६, दफतीकी जिल्द; मूल्य ३।।)

यह पुस्तक प्रोफेसर स्वामी दयाल सेठ और डाक्टर भूमनलाल शर्मा की अंग्रेजी पुस्तक “इंटरमीडियेट अलजेबरा” के आधार पर लिखी गयी है। अंग्रेजी पुस्तक वर्षों से उत्तर प्रदेश के इंटरमीडियेट बोर्ड द्वारा चुनी हुई सूची में है और कई कॉलेजों में पढ़ायी जाती है। हिंदी संस्करण में मूल पुस्तक के सभी गुण वर्तमान हैं; ऊपर से, भाषा सरल होने के कारण, अंग्रेजी की अपेक्षा यह पुस्तक इंटरमीडियेट के विद्यार्थियों को अधिक सुगमता से समझ में आवेगी। आशा है हमारे इंटरमीडियेट कॉलेजों के अध्यापक और विद्यार्थी इससे लाभ उठावेंगे।

अंग्रेजी संस्करण का एक नवीन संस्करण इन दिनों प्राप्य है जो पहले वाले संस्करणों से कई बातों में अच्छा है। खेद है कि हिंदी संस्करण के छपने में दस-ग्यारह वर्ष लग गये, और

इसलिए अंग्रेजी संस्करण की नवीनतम अच्छाइयों का समावेश हिंदी संस्करण में नहीं हो पाया है। तो भी हिंदी संस्करण काफी अच्छा है और निःसंकोच पाठ्य पुस्तक बनाया जा सकता है।

हिंदी संस्करण का प्रूफ-त्रंशोधन बड़ी सावधानी से किया गया है; यहां तक कि पुस्तक के अंत में एक शुद्ध पत्र भी दे दिया गया है जिसे देखने से पता चलता है कि अधिकांश अशुद्धियां टूटी हुई मात्राओं के कारण उत्पन्न हुई हैं।

—गोरखप्रसाद, डी० एस-सी० (एडिन०)

**भारत और दक्षिण-पूर्वी एशिया**—लेखक—श्री भरतसिंह उपाध्याय एम० ए०, प्रकाशक सरल साहित्य प्रकाशन, बड़ौत (मेरठ); पृष्ठ संख्या ६९; मूल्य १।

एशिया के वर्तमान अम्युथ्यान में दक्षिण-पूर्वी एशिया अपना विशिष्ट स्थान और महत्व रखता है। पं० जवाहरलाल नेहरूजी इस बात पर बड़ा बल दे चुके हैं कि दक्षिण-पूर्वी एशिया के देशों का एक संगठन होना चाहिए। उनका एक संघ होना चाहिए। स्वभावतः भारत ही इस संगठन और संघ का नेतृत्व कर सकता है। एशिया के इस भाग के देशों के साथ भारत का प्राचीन काल से सांस्कृतिक, धार्मिक तथा व्यापारिक संबंध रहा है। स्वाधीन होने के उपरान्त अब उसे इन देशों के साथ अपने प्राचीन संबंधों को पुनरुज्जीवित करना चाहिए और अपने साथ उन्हें एक दृढ़ संगठन में आबद्ध करने का प्रयत्न करना चाहिए।

इस छोटी सी पुस्तिका में कुल सात अध्याय हैं। पहले अध्याय में सम्पूर्ण एशिया के साथ भारत के प्राचीन सांस्कृतिक संबंध का दिग्दर्शन कराया गया है और यह प्रमाणित करने का प्रयत्न किया गया है कि भारत ने सम्पूर्ण एशियाई महाद्वीप में सांस्कृतिक एकता स्थापित करने में महत्वपूर्ण योग दिया है। बाद के ६ अध्यायों में दक्षिण-पूर्वी एशिया के ६ देशों—श्रीलंका, बर्मा, सियाम, भारत-चीन, (हिन्द चीन) इंडोनेशिया तथा मलाया का परिचय दिया गया है।

विद्वान् लेखक ने निश्चय ही एक उपयोगी विषय चुना है। राजनीति से रुचि रखने-वाले प्रत्येक भारतीय को इस विषय की जानकारी रखनी चाहिए। विषय का प्रतिपादन लेखक ने अच्छे ढंग से किया है और संक्षेप में उन सभी बातों की विवेचना की है जो विषय को हृदयंगम करने के लिए आवश्यक है। समय आ गया है कि भारतवासी अपने पास-पड़ोस के देशों के साथ अपना परिचय और संबंध बढ़ाये। इस दृष्टि से पुस्तक की उपादेयता असंदिग्ध है।

**सुबोध युद्धशास्त्र**—(भाग पहला) लेखक—कै० शं० गं० चाफेकर, प्रकाशक—जनवाणी प्रकाशन ४५ बधवार पेट पुर्ण २, पृष्ठ संख्या ६० मूल्य १।

युद्ध के साथ युद्ध विद्या अथवा युद्धशास्त्र का भी आधुनिक काल में बहुत विकास हुआ है और देश के स्वाधीन बन जाने के उपरान्त अब यह आवश्यक हो गया है कि इस शास्त्र का

भी समुचित अध्ययन किया जाय। स्वाधीनता की रक्षा करने का दायित्व देश के प्रत्येक नागरिक पर है अतः युद्ध शास्त्र का अध्ययन-अनुशीलन सेना के लोगों को ही नहीं, सभी नागरिकों को करना चाहिए। जहाँ तक हमें ज्ञात है राष्ट्रभाषा में युद्ध शास्त्र की विवेचना करने वाले साहित्य का नितान्त अभाव है। प्रस्तुत पुस्तिका में युद्ध नीति के मुख्य-मुख्य तत्त्वों का विवेचन किया गया है। आक्रमण और आत्म-रक्षा के समय किन बातों का ध्यान रखना चाहिए, युद्ध-काल में सैनिक शक्ति की मितव्ययिता की क्या आवश्यकता है, संरक्षित सेना का क्या महत्त्व है, सागरी स्वामित्व की आज के युद्ध में किननी आवश्यकता पड़ती है, रसद मार्ग की सुरक्षा कैसे करनी चाहिए—आदि अनेक विषयों पर इसमें विचार किया गया है। युद्ध तथा शास्त्रास्त्र संबंधी काफी जानकारी पाठकों को इस पुस्तक से प्राप्त हो सकती है। हम इसे युद्ध-विज्ञान की प्रारंभिक पुस्तिका कह सकते हैं।

पुस्तक की सब से बड़ी त्रुटि जो पग-पग पर खटकती है भाषा की शिथिलता है। मराठी भाषा-भाषी हो कर भी लेखक ने ऐसी उपयोगी पुस्तक राष्ट्र भाषा में लिखी है यह सराहनीय है। किन्तु व्याकरण सबधी भट्ठी गलतियों का निराकरण तो करा ही लेना चाहिए था। आशा है कि लेखक महोदय अगले संस्करण में इस दोष का परिहार कर देंगे। पुस्तक की छपाई, सफाई तथा कागज अच्छा है।

—शंकरदयालु श्रीवास्तव, एम० ए०,  
(भारत-संपादक)

दो पत्तियाँ, एक कली; लेखक—डा० मुल्कराज आनन्द; अनु०—श्याम सन्यासी, प्रकाशक—  
चेतना प्रकाशन लिमिटेड, हैदराबाद; मूल्य० ४।-।

प्रस्तुत उपन्यास भारत के लब्धप्रतिष्ठ उपन्यासकार डा० मुल्कराज आनन्द के अंगरेजी उपन्यास (Two Leaves and A Beed) का हिन्दी अनुवाद है। अनूदित रचनाओं की समीक्षा द्विविधा का काम है। प्रश्न उठता है कि समीक्षक के सामने मूल रहना चाहिए या अनुवाद। कहा जायगा, जब पाठकों के सामने अनुवाद है तो इस विषय में भ्रम की गुंजाइश कहाँ है। पर अनुवाद मूल से परिचय कराने के लिए होता है, फिर समीक्षक मूल को अपनी दृष्टि से कैसे हटा सकता है? साधारणतः यह अनुवाद अच्छा बन पडा है। भाषा सुधरी, मुहावरेदार तथा प्रवाहपूर्ण है। मूल में जिस प्रकार शैली भाव तथा वर्णन के सन्तुलन का सफल निर्वाह कर सकी है, उसी प्रकार अनुवादक भी इस शैली की रक्षा हिन्दी में एक सीमा तक कर सका है। यत्र-तत्र कुछ अप्रचलित शब्द तथा गलत मुहावरे या पद आ गये हैं; और कहीं कहीं व्याकरण संबंधी मूलों की हैं। छपाई तथा प्रूफ की गलतियाँ भी अधिक जान पड़ती हैं, जो हिन्दी प्रेसों का अपरा दुर्भाग्य है। सब मिलाकर यह अनुवाद अच्छा कहा जा सकता है।

शैली तथा चार्वाचिक विन्यास की दृष्टि से डा० मुल्कराज के उपन्यासों में प्रेमचन्द जैसी सरलता तथा सीधापन (Directness) है। इस रूप में हम इनको प्रेमचन्द की पर-

म्हारा में मान सकते हैं। परन्तु इनके उपन्यासों तथा प्रेमचन्द के उपन्यासों में मौलिक अन्तर है। इनमें प्रेमचन्द के उपन्यासों जैसा कथावस्तु और चरित्र संबंधी उलझाव नहीं है। इस 'दो पत्नियाँ एक कली' में भी कथावस्तु संक्षिप्त है, चरित्र भी अधिक नहीं हैं। कम से कम सत्रिय चरित्र कम ही हैं। इसके अतिरिक्त प्रेमचन्द में यथार्थ के साथ आदर्श की स्थापना मिलती है, पर मूलकराज ने निषेध भाव से यथार्थ को उपस्थित किया है। कहीं-कहीं रूमानी रंगीनी भी है, पर यथार्थ के तीखे तथा स्पष्ट रंगों में वह मिलजुल गयी है। इस उपन्यास में लेखक ने चायबागान (आसाम), के जीवन का सूक्ष्म और यथार्थ वर्णन किया है। इतनी दूर आसाम की घाटी के पिछले युग के इस जीवन के विषय में उत्सुकता वैसे ही जाग जाती है। पर लेखक सफल कलाकार है, उसने अपने पात्रों के प्रति अथवा सिद्धांतों के प्रति मोह नहीं प्रकट किया है। सिद्धांत विशेष से बंधे हुए, लेखक अक्सर अपने सिद्धांत का अपनी कला पर लादने का मोह छोड़ नहीं पाते हैं। लेखक ऐसा कर सका है, यह इस उपन्यास की बड़ी विशेषता है। डाक्टर डीलाहेबर समाजवादी भावधारा से प्रभावित है, उसने मेडिकल मजिस से इस्तीफा दे दिया है। वह अंगरेज होकर भी अपने वर्ग की सामान्य भावनाओं के विरुद्ध भारतीय शोषित जनता के अधिकारों के प्रति जागरूक है। एक ओर इसके मन में अन्तर्द्वंद्व चलता है और दूसरी ओर अपने वर्ग के लोगों से उसका संघर्ष है। इन दोनों स्थितियों ने अतिरंजना से काम नहीं लिया है, यही कारण है कि डीलाहेबर की कमजोरियाँ भी हमारे सामने स्पष्ट हैं। लेखक ने जैसे किसी पात्र पर अपना आदर्श लादा नहीं है, उसी प्रकार अपनी ओर से किसी परिस्थिति या घटना को उत्पन्न भी नहीं किया है। यही वजह है कि दो विभिन्न वर्गों के विरोधी स्वार्थों तथा संघर्षमयी परिस्थितियों का संवेदनशील चित्रण करके भी लेखक ने वर्ग-संघर्ष नहीं दिखाया है। वास्तव में उन परिस्थितियों तथा सीमाओं में यह स्वाभाविक नहीं होता।

इस उपन्यास के चरित्र दो वर्गों में विभाजित हैं। एक ओर शासक और शोषक वर्ग के अंगरेज (साहब लोग) चरित्र है और दूसरी ओर शासित और शोषित वर्ग के भारतीय चरित्र है जिनमें भिन्न प्रान्तों तथा भिन्न स्तर के लोग हैं। चार्ल्स त्रगपट कूक तथा रेगी हण्ट उन अंगरेज चरित्रों में हैं जो उन दिनों अपने मन में यह दृढ़ भावना लेकर भारत में आते थे कि वे सम्य तथा महान जाति के हैं और असम्य भारतीयों पर शासन करना उनका जन्मसिद्ध अधिकार है। ऐसा नहीं कि यह भावना केवल चार्ल्स जैसे कूटनीतिज्ञ व्यवहारकुशल व्यापारी तथा रेगी हण्ट जैसे कठोर और विलासी शामको में ही हो, बल्कि यह ऐसी व्यापक हो गयी थी कि हीटी जैसे सहानुभूतिशील तथा बारबरा जैसी कोमल भावनावाले अंगरेजों के मन में भी घर कर गयी थी। केवल डीलाहेबर ही एक ऐसा व्यक्ति है जो इस भावना से अपने को अलग रख सका है, परन्तु उसे भी आन्तरिक द्वन्द्व सहना पड़ रहा है और उपन्यास में उसको अपने वर्ग की स्पर्धा से अधिक बल मिला है, शब्द आदर्श से कम। इसीलिए उसके मन में भी कोई निश्चित कार्य की योजना नहीं है, उसका आदर्श केवल सहानुभूति भर

जमा सका है। चाय बागान के भारतीय चरित्रों में भी दो वर्ग हैं—एक निर्बल शोषितों का जिनमें गंगू, नारायण आदि हैं और दूसरा शोषण में सहयोग देनेवाले स्वार्थी तथा निर्लज्ज वर्ग का जिसमें सरदार बूटा, निवोगी तथा शशिभूषण बाबू और मारवाड़ी आदि हैं। एक वर्ग अपनी कमजोरियों में नितान्त हीन और अस्वाचारों के प्रति उदासीन हो चुका है और दूसरा अपने हीन स्वार्थों में इतना पतित हो गया है कि उसे अपनी स्थिति के प्रति शोभ भी नहीं है।

इन्हीं चरित्रों के माध्यम से उपन्यास की कथावस्तु अप्रसर होती है। कथावस्तु सुगठित तथा संक्षिप्त है। कुछ ही घटनाओं के आधार पर उपन्यास का सारा ढाँचा खड़ा है। इस प्रकार इस उपन्यास में एक ओर शासक वर्ग का अहंकार और उसके निष्ठुर उत्पीड़न का रूप सामने आता है और दूसरी ओर शोषित वर्ग की सुप्त आत्माओं की निरीहता प्रकट होती है। इस उपन्यास में क्रान्ति तथा सघर्ष की आग तथा ज्वाला कहीं प्रकट नहीं होती, यह उपन्यास की सीमा में स्वाभाविक भी नहीं था। पर उसकी सुलगन का आभास अवश्य मिलता है। उपन्यासकार कौतूहल को बनाये रखने में सफल हुआ है। अन्त में ऐसा जान पड़ता है कि लेखक व्यंजित करता है कि वर्तमान (उपन्यास की) परिस्थितियों के गर्भ में विस्फोट की आग दहक रही है जो एक दिन अवसर पाकर फूट निकलेगी और उस समय शोषक वर्ग अनुभव करेगा कि 'उसके पीछे साक्षात मौत दौड़ी चली आ रही है'। रेगी हण्ट की गोली से जब गंगू धराशायी हो जाता है, उस समय भागते समय उसे ऐसा ही अनुमान हुआ था। लेखक ने इस प्रकार कलात्मक ढंग से अपने उद्देश्य को न कह कर भी कह दिया है। यह उपन्यास लेखक की सफल कृति है, इसमें सन्देह नहीं।

—रघुवंश एम० ए०, डी० फिल०

**कला-विज्ञान**—लेखक—डा० हरद्वारीलाल शर्मा, शास्त्री, प्रकाशक—हिंदी साहित्य सम्मेलन, प्रयाग, पृष्ठ संख्या ८२, मूल्य १।

प्रस्तुत पुस्तक लेखक के कला विषयक कुछ निबन्धों का संग्रह है। इन निबन्धों में कला के अनेक अंगों का वैज्ञानिक विवेचन किया गया है। कला के मूलभूत तत्व क्या हैं, उनका मानव-जीवन से क्या संबंध है तथा कलात्मक अनुभूति का क्या स्वरूप है—आदि बातों की विद्वत्तापूर्ण व्याख्या इन निबन्धों में की गयी है। लेखक ने न केवल भारतीय साहित्य एवं दर्शन में उपलब्ध कला संबंधी मान्यताओं की उद्घापोह की है अपितु तद्विषयक पाश्चात्य विचार-परंपरा का भी विश्लेषण किया है। इस प्रकार यह पुस्तक कला की व्यापकता एवं उसका तत्व जानने वालों के लिए उपयोगी है, विशेषकर हमारे विश्वविद्यालयों के छात्रों के लिए यह बड़ी लाभप्रद सिद्ध होगी।

**कला**—जैसे महत्वपूर्ण विषय पर अभी तक हिंदी साहित्य में बहुत कम लिखा गया है। जब तक हमारे विद्यार्थी कला के भ्रम को नहीं समझ लेते तब तक वे साहित्य, संगीत, स्थापत्य,

मूर्ति-कला एवं चित्र कला का वास्तविक आनंद उठाने में असमर्थ रहेंगे। भारतीय जीवन-दर्शन में कला को बहुत ऊँचा स्थान दिया गया है। प्राचीन भारत में कला का ज्ञान आवश्यक था। संतोष की बात है कि हमारे स्कूलों के पाठ्यक्रम में कला भी एक विषय है और इसकी ओर विद्यार्थियों की प्रवृत्ति बड़ रही है। हिंदी के अधिकारी विद्वानों द्वारा कला के विभिन्न अंगों पर उपयोगी पुस्तकें लिखी जानी चाहिए, जिससे इस खटकने वाले अभाव की शीघ्र पूर्ति हो सके। ऐसी पुस्तकें सरल भाषा में और सचित्र होनी चाहिए।

हम डा० हरद्वारीलाल शर्मा का साधुवाद करते हैं जिन्होंने ऐसी उपयोगी कृति हिंदी में लिखी। आशा है हिंदी साहित्य सम्मेलन सुलभ साहित्य माला के अंतर्गत कला संबंधी अन्य प्रकाशनों द्वारा राष्ट्रभाषा की श्रीवृद्धि करता रहेगा।

—कृष्णदत्त वाजपेयी, (आर्कियालॉजिकल अफसर  
उत्तर प्रदेश)

**क्या गोरी क्या साँवरी (निबन्ध-संग्रह)**—लेखक—श्री देवेन्द्र सत्यार्थी; प्रकाशक—चेतना प्रकाशन लिमिटेड, आबिद रोड हैदराबाद। पृष्ठ संख्या २००, मूल्य ७ रुपये,

‘क्या गोरी क्या साँवरी’ लोकसाहित्य एवं लोकसंस्कृति के उपासक श्री देवेन्द्र सत्यार्थी के उन्नीस निबन्धों का संग्रह है। लेखक ने ‘आमुख’ में लिखा है, ‘मेरा यह दावा बिल्कुल नहीं कि सभी निबन्ध एक ही श्रेणी के हैं या यह कि सब का महत्व एक जैसा है।’ पर वस्तुतः संग्रह के सभी निबन्धों का स्तर उच्च कोटि का है, और उनके विषय तथा रूपगठन की विविधता ही उसकी प्रभावनात्मकता का रहस्य है। ‘चम्पा’ से लेकर ‘मणिपुर’ तक तथा पंजाब के ग्राम्य प्रदेश से ‘केरल के जलमार्ग’ तक विस्तृत उठते, जागते और गाते हुए भारत का चित्र इन निबन्धों में उभर उठा है। यदि एक ओर ‘ठक्कर बापा’ ऐसे लोकसेवक, श्री कन्हैयालाल माणिकलाल मून्शी ऐसे चिरयुवा एवं प्रतिभाशील साहित्यसेवी एवं श्री ‘यशपाल’ तथा श्री बलवन्तसिंह ऐसे प्रभावशाली लेखकों का व्यक्तित्व निबन्धकार सत्यार्थी की लेखनी से समुद्रभासित हो उठा है, तो दूसरी ओर उनके ‘बंभा याद रहेगा’ ‘गोदावरी’, ‘मेरी जन्मभूमि’, ‘केरल के जलमार्ग पर’, तथा ‘मेल भी आते रहे’, ऐसे निबन्धों में प्रकृति एवं लोकजीवन की आवेगमय रमणीयता मुखर हो उठी है। ‘यदि मेघाणी जी मिले होते’ और ‘चित्र सामने पड़ा है’ संस्मरणात्मक निबन्ध हैं, पर प्रथम निबन्ध में पिणोए हुए लोकगीत तथा दूसरे निबन्ध में नगों की तरह जड़े हुए राष्ट्रीय संश्रम के ऐतिहासिक उदघोष लोकसाहित्य के पुजारी मेघाणीजी तथा स्वतंत्र लोकराज्य के अग्रदूत बापू के संस्मरणों को समीचीन पृष्ठभूमि प्रदान करते हैं। ‘क्या गोरी क्या साँवरी’, ‘अध्ययन कक्ष में’ तथा ‘अलका मिल गई’ मुख्यतः व्यक्ति-व्यंजक निबन्ध हैं, पर इनमें भी लेखक की व्यापक संवेदना की अभिव्यक्ति स्वाभाविक कलात्मक निरपेक्षता से युक्त है। ‘जहाँ दो साहित्य मिलते हैं’ तथा ‘भारत की राष्ट्रभाषा’ में लेखक ने राष्ट्रभाषा हिन्दी की महत्ता तथा प्रादेशिक भाषाओं से उसके सौहार्दपूर्ण सम्बन्ध पर स्तुत्य प्रकाश डाला है।

पूरे संग्रह में सत्यार्थीजी की सरल रसमय पर अनुरजित शैली की अनोखी छटा व्याप्त है। भाषा में एक ऐसा प्रवाह है, जो पाठक को बरबस अपने साथ बहा ले जाता है। सत्यार्थीजी जनजीवन की ओर और तेजी से अग्रसर हो रहे हैं और घरती के नए चेहरे को देखने तथा उसे अंकित करने का प्रयास कर रहे हैं, यह प्रसन्नता की बात है। वे कहते हैं, 'मैं समझता हूँ कि आज के निबन्धकार पर यह दायित्व आ गया है कि वह पुरानी संस्कृति में जकड़ी हुई जनता को भंगोड़ कर नई संस्कृति के निर्माण के लिए तैयार करे। वस्तुतः आज जनवादी संस्कृति ही प्रगतिशील शक्तियों का साथ दे सकती है।' पर आशा है 'जनवादी' संस्कृति के निर्माण में सत्यार्थीजी की स्वाभाविक रसमय शैली तथा भारतीय लोकजीवन की सरस परम्परा में उनकी आस्था लुप्त न होगी। 'प्रगतिशीलता' के संकीर्ण रूप से दूर रह कर तथा स्वभावतः प्रगतिशील भारतीय लोकसंस्कृति में अपनी आस्था बनाए रख कर ही सत्यार्थीजी नूतन किन्तु स्वस्थ जनजीवन का निर्माण कर सकते हैं। मुद्रण तथा आवरण सुन्दर होते हुए भी, अच्छा होता, यदि प्रस्तुत पुस्तक का मूल्य कम होता, जिससे अधिक से अधिक पाठक इससे लाभ उठा सकते।

—जितेन्द्रसिंह एम० ए०,  
(सहायक संपादक, लीडर)

**पंचतन्त्र (हिन्दी रूपान्तर)**—रूपान्तरकार—श्री सत्यकाम विद्यालंकार, प्रकाशक—राजपाल एण्ड सन्स, दिल्ली; मूल्य साढ़े तीन रुपये।

आचार्य विष्णु शर्मा का लिखा हुआ पंचतन्त्र विश्व कथासाहित्य में अपना सर्वश्रेष्ठ स्थान रखता है। छठी शताब्दी में इस ग्रंथ का अनुवाद विदेशी भाषाओं में होना प्रारंभ हुआ। तब से अब तक ससार की प्रायः सभी उन्नत भाषाओं में इसके अनुवाद हो चुके हैं।

भारतीय नीतिशास्त्र को सरलतापूर्वक अल्पकाल में समझने के लिए यह ग्रंथ बहुत उपयोगी सिद्ध हुआ है। पांच भागों में झंकलित लोककथाओं का संकलन ही पंचतंत्र है। कथाओं और यत्र-तत्र प्रसंगात् आये हुए कतिपय नीतिवाक्यों का आधार लेकर श्री सत्यकाम जी ने इस रूपान्तर को प्रस्तुत किया है। रूपान्तर करने में जो दृष्टिकोण अपनाया गया है और प्रकाशक ने स्वरूप और आकार को जो सौंदर्य प्रदान किया है उसकी प्रशंसा करते हुए रूपान्तर की भाषा और शैली पर निराशा प्रकट करनी पड़ती है। रूपान्तर और नवीन दृष्टिकोण का तात्पर्य मौलिकता और यथार्थता का मूलोच्छेदन नहीं होता। इस रूपान्तर में जो भाषाशैली अपनायी गयी है उससे पंचतंत्र के मूल उद्देश्य तिरोहित-से जान पड़ते हैं—जैसे—(१) 'लेकिन बन्दर भी हठी था वह पूरे बल से कील निकालने में जूझ गया। अन्त में पूरे झटके के साथ कील निकल आयी किन्तु उसके निकलते ही बन्दर का पिछला भाग शह-तीर के चिरे हुए दो भागों के बीच में आकर पिचक गया। अभागा बन्दर वहीं तड़प-तड़प कर मर गया। (पृष्ठ १७)



यहाँ 'अक' शब्द यत्नशील या जुट जाने का भाव व्यक्त न कर मरने या शहीद होने का अर्थ प्रकट करता है। और 'पिछले भाग का दब कर पिचक जाना' पाठक को कुछ सोचने समझने के लिए विवश करता है। मूल पंचतंत्र में वृषण (अण्डकोश) का मध्यगत होना लिखा है। रूपान्तर में जिसे पिछला भाग लिखा गया है।

(२) 'तुमने आजतक मेरा कहा नहीं मोड़ा था × × × तुम किसी और के लिए लंबे सांस लेते हो।'

इसी प्रकार की अस्त-व्यस्त प्रान्तीय बोली से प्रभावित भाषा और गतिहीन, रण एवं वैधव्यव्यवधारिणी शैली इस पुस्तक की विशेषता है। कृदन्त, तद्धित के प्रयोग पदे-पदे स्थलित हैं। लिंग और वचनों के प्रयोग व्याकरण के बन्धनों से मुक्त हैं। हमें विश्वास है कि प्रकाशक ने जिस उत्साह से इस संस्करण को प्रकाशित किया है उससे अधिक उत्साह से द्वितीय संस्करण में भाषा-नात अप्रत्याशित भूलों का भी परिमार्जन करेगा।

**राष्ट्रभाषा हिन्दुस्तानी**—अनु०—श्री काशीनाथ त्रिवेदी; प्रकाशक—नवजीवन प्रकाशन मन्दिर, अहमदाबाद, पृष्ठ २७६, मूल्य डेढ़ रुपया,

इस पुस्तक में महात्मा गांधी जी के भाषा और लिपि संबंधी उन विचारों को संकलित किया गया है, जिन्हें वे अपने जीवनकाल में प्रार्थना सभाओं में भाषणों द्वारा तथा हरिजन नें लेख लिखकर व्यक्त किया करते थे। इन विचारों का समर्थन और विरोध महात्मा जी के जीवनकाल ही में पर्याप्त हो चुका था। परिणामस्वरूप नवीन विधान में देश ने हिन्दी को राष्ट्र-भाषा स्वीकार किया।

इस पुस्तक का प्रथम संस्करण ऐसे समय (१९४७) में प्रकाशित किया गया था जब हिन्दी और हिन्दुस्तानी के संघर्ष से दिल्ली कांप उठी थी। अन्त में हिन्दुस्तानी नाम की कोई बस्तु न रह जाने पर भी जून सन् १९५२ में इस पुस्तक के द्वितीय संस्करण का प्रकाशन संस्था के उन प्रतिक्रियावादी भावों का प्रकाशन है जो शायद राष्ट्र भाषा हिन्दी के प्रति अब भी संचित और शेष है।

प्रस्तुत पुस्तक एक स्वर्गीय विचारक के विचारों का संकलन है पर प्रकाशक ने उन्हें लेखक का पद प्रदान किया है। तथापि ऐसी अवस्था में जब कि लेखक निर्वाण पद प्राप्त कर चुका है उसकी कृति की आलोचना करना हम ठीक नहीं समझते। साथ ही प्रकाशक से भी इतना बिनम्र अनुरोध करना चाहते हैं कि राष्ट्र के विधान ने जब हिन्दी को राष्ट्रभाषा स्वीकार कर लिया है और राज्य तथा राष्ट्र उस विधान के अनुसार उसे कार्यान्वित कर रहा है तब हिन्दुस्तानी को राष्ट्रभाषा का पद देना और उसका प्रचार करना राष्ट्रीय कार्य नहीं बल्कि राष्ट्र के विधान का अपमान करना है। आशा है, नवजीवन प्रकाशन संस्था के

संचालकगण अपनी संस्था की परम्परा, भयार्वा और राष्ट्रीय सेवाओं का पुनर्निरीक्षण और स्मरण कर भविष्य के लिए सचेष्ट रहेंगे। —देवदत्त शास्त्री

**सुभाष-बावनी**—लेखक तथा प्रकाशक—श्री सिद्धेश्वर शुक्ल एम० ए०, एम० हार्ड स्कूल ब्यावर (राजपूताना) मूल्य—३ आने

प्रस्तुत पुस्तिका नेताजी के तिरपनवें जन्म-दिवस के उपलक्ष में लिखी गयी है। यह वीर रस-प्रधान काव्य है। आरंभ में छोटा-सा वक्तव्य है, इसके पश्चात् स्वतंत्रता की प्रतिज्ञा लेते हुए नेताजी श्री सुभाषचन्द्र बोस का चित्र है। जैसा कि नाम से स्पष्ट है, पुस्तिका में कुल ५२ छंद हैं। इन छंदों में लेखक ने बड़ी योग्यता और कौशल से नेताजी को रामभूत स्वीकार किया है और उनके त्याग, तप तथा बलिदान को रामभक्ति माना है। नेताजी हमारे देश के लोक-प्रिय नायक रहे हैं। उनके जीवन का प्रत्येक क्षण लोक-हित -चिन्ता में बीता है। ऐसे लोकनायक को काव्य का विषय बनाकर लेखक ने प्राचीन प्रसिद्ध कृति का समर्पण करने के साथ-साथ वर्तमान हिन्दी-काव्य-जगत् की एक आवश्यकता की पूर्ति की है। काव्य-कौशल की दृष्टि से कोई छंद विशेष रूप से उल्लेखनीय नहीं है। भाषा भी लचर और शिथिल है। एक छंद देखिए :—

जय हिन्द बोल उठी वीर बाहिनी सबेग,  
नेताजी ने आज रण-दुंदुभी बजा दई।  
भृंग भृंग वीरों के प्रचण्ड सिंहनाद से,  
प्रकंपित दिगन्त हुआ, घरा घूर छा गई॥  
दिव्य-बलिदान पर्व पावन प्रतीक पुण्य,  
गगन तिरंगी तुंग ध्वज लहरा गई।  
भुका राम-दल मानो सेतु बांधने को फिर,  
चंचिल की चैनल भी चुल्लू में समा गई॥

पूरी पुस्तिका में इसी प्रकार के छन्दों द्वारा नेताजी के एकांगी चरित्र पर प्रकाश डाला गया है। लेखक अपनी इस रचना में महाकवि भूषण की 'शिवाबावनी' से अधिक प्रभावित है। वही छंद, वही शैली, वही भाव-व्यंजना और वही काव्योत्कर्ष, पर वह भाव-शबलता और बेंग नहीं है। इतना होते हुए भी लेखक का यह प्रथम प्रयास सफल रचना है और इसके आधार पर यह कहा जा सकता है कि भविष्य में हमें लेखक की उच्चकोटि की रचनाएँ देखने को मिलेंगी।

**मिर्च का मजा**—लेखक—श्री रामधारीसिंह 'दिनकर' प्रकाशक—श्री अजन्ता प्रेस लिमिटेड, नयाटोला, पटना; मूल्य १२ आना

श्री रामधारीसिंह 'दिनकर' हिन्दी के प्रसिद्ध कवि और कलाकार हैं। उनकी प्रतिभा बहुमुखी है। उन्होंने उच्चकोटि के काव्य के साथ-साथ अपने जीवन के सुखद क्षणों में बालो-

पयोगी रचनाएँ भी की हैं। प्रस्तुत पुस्तक में उनकी बालोपयोगी सात कविताओं का संग्रह है। सबसे पहली रचना है—मिर्च का म्जा। इसमें एक काबुली की हँसी उड़ायी गयी है। इसके बाद चूहे की दिल्ली-यात्रा, अंगद-कुदान; करं करो या कुरं, काला-काला एक न छोड़ूंगा; पड़क्कू की सूझ; मामा के लिए आम, और भग्न का परलोक सुधार शीर्षक रचनाएँ हैं।

इन रचनाओं में बाल-हृदय को रिझाने की बड़ी शक्तिशाली प्रवृत्ति है। सुन्दर सरल और बालोपयोगी भावनाओं के साथ-साथ राष्ट्र-प्रेम को भी इन रचनाओं में स्थान मिला है। 'बिल्ली की दिल्ली यात्रा' में देखिए:—

अब न रहे अंगरेज, देश पर अपना ही काबू है,  
पहले जहाँ लाट साहब थे, वहाँ आज 'बाबू' है।

यहाँ बाबू से तात्पर्य राजेन्द्र बाबू से है। दिनकरजी हिन्दी के बड़े कुशल कवि हैं। क्या बाल साहित्य और क्या प्रौढ़-साहित्य सर्वत्र उनकी भावना देश-प्रेम से ओत-प्रोत रहती है। इन रचनाओं में भी उन्होंने अपनी उसी स्वाभाविक प्रवृत्ति का परिचय दिया है। हास्य और विनोद तो प्रायः उनकी इस प्रत्येक रचना में हैं। वास्तव में यही बाल-हृदय का आकर्षण-केन्द्र है। दिनकरजी बाल-हृदय के अच्छे पारखी हैं। उनके प्रौढ़-साहित्य के समान ही उनका बाल-साहित्य लोक-प्रिय है। मुझे पूर्ण विश्वास है कि प्रेमी बालकों में इस कविता-पुस्तक का भी अच्छा प्रचार होगा।

—राजेन्द्रसिंह गौड़ (एम० ए०)

**विचार-बल्लरी**—सम्पादक—श्री जैनेन्द्रकुमार, प्रकाशक—राजकमल पब्लिकेशन्स लि०, बम्बई। पृष्ठ संख्या २००, मूल्य दो रुपये आठ आने।

आधुनिक शिक्षा-जगत की यह सबसे बड़ी बिडम्बना है कि आज की शिक्षा विद्या—विनय नहीं देती। वह मूलतः नैतिक न हो कर बौद्धिक है अतः आधुनिक जीवन की जटिलता और विशृङ्खलता दूर करने में आज की विद्या से कोई योग नहीं मिल पाता। जीवन में सामञ्जस्य और सन्तुलन स्थापित करना ही आज के युग की सबसे बड़ी समस्या है। इस समस्या को हल करने के लिए सबसे पहले आज के विद्यार्थियों और पाठकों को ऐसी अध्ययन-सामग्री दी जाय जिससे उनमें श्रद्धा, शालीनता, नैतिकता और विनय आदि वृत्तियों का विकास हो और उनमें स्पष्टता की वृत्तियाँ न पनपें। श्री जैनेन्द्रकुमार द्वारा संगृहीत इन निबन्धों का प्रकाशन इसी दिशा में एक सुन्दर प्रयत्न है। इस संग्रह में महात्मा गांधी, डाक्टर भगवानदास, आचार्य बिनोबा भावे, आचार्य काका कालेलकर जैसे सत्पुरुषों, आचार्य नरेन्द्रदेव, डाक्टर हजारीप्रसाद द्विवेदी तथा माखनलाल चतुर्वेदी जैसे विद्वान् चिन्तकों और साहित्यकारों तथा हिन्दी साहित्य-क्षेत्र की प्राचीन एवं नवीन कतिपय प्रतिभाओं की कृतियाँ एकत्र की गयी हैं। स्वामी विवेकानन्द तथा बंकिम बाबू जैसे हिन्दी से इतर भाषा-भाषी महानुभावों के निबन्धों का भी समावेश इस संग्रह

में किया गया है। इस प्रकार इस सामग्री की उत्कृष्टता, प्रभविष्णुता और सदाशयता निर्विवाद है। इसके अतिरिक्त इन कृतियों की सबसे बड़ी विशेषता यह है कि ये अपने स्रष्टाओं की जीवनानुभूतियों के सहज स्फुरण के रूप में बड़ी ही शक्तिमयी हैं। इनकी भाषा श्रमसाध्य न हो कर स्वाभाविक है। इसीलिए ये निबन्ध सरल और बोधगम्य हैं। इनके प्रतिपादन में बड़ी प्रसादात्मकता है जो निबन्धों का प्रथम गुण होना चाहिए।

यह संग्रह उत्तम निबन्धों का सुन्दर चयन है, किन्तु कुछ साधारण बातें छटकती हैं। कतिपय निबन्ध कुछ-कुछ उपदेशात्मक होने के नाते साधारण शृङ्ख तथा विचार-वितर्कों की गहनता के कारण कहीं-कहीं बोझिले हो गये हैं। विषय की प्रकृति और आत्मा के अनुरूप भाषा भी कहीं-कहीं पण्डिताऊ और भारी हो गयी है। पुस्तक का साहित्यिक से अधिक नैतिक महत्व है। नैतिकता के प्रति आग्रह इस पुस्तक का उद्देश्य भी तो है।

जीवन को सामर्थ्य एवं पीरुषमय बनाने की प्रेरणा इन निबन्धों से मिलती है, यही इस संग्रह का लक्ष्य और महत्व है। यह पुस्तक विद्यार्थियों तथा तरुणों के लिए अधिक उपादेय है। इन निबन्धों के चयन के लिए जेनेन्द्रजी तथा इनके प्रकाशन के लिए राजकमल पब्लिकेशन्स लिमिटेड बधाई के पात्र है।

संकल्प—(कविता-संग्रह)—रचयिता—श्री सत्यनारायण द्विवेदी, प्रकाशक—ए० बी० वर्मा, शारदा प्रेस, कटरा रोड, इलाहाबाद २, मूल्य १।

‘संकल्प’ श्री सत्यनारायण द्विवेदी की इक्कीस रचनाओं का संग्रह है। इन रचनाओं में वर्तमान भारतीय सामाजिक व्यवस्था की विकृतियों और जटिलताओं के प्रति विद्रोह और आक्रोश की भावना के अतिरिक्त कवि का व्यक्तित्व उभरता हुआ दिखाई देता है। कवि की अनुभूतियाँ सामाजिक सत्यो के प्रति सजग हैं, किन्तु उन्हें मर्मरस्पर्शी अभिव्यक्ति देने में वह असफल रहा है। उसका आक्रोश उसके मर्म से निकल कर सीधे पाठक के मर्म में प्रविष्ट न हो कर “निर्मम हत्यारों” तथा “धन के ठीकदारों” जैसे शब्दों में घुट कर रह जाता है। भाषा में बोज और प्रवाह तो मिलता है, किन्तु भावों का भार वहन करने में शब्दावलियाँ सर्वथा दुर्बल हैं। अनुभूतियों का बोझ पटक कर वे आगे निकल जाती हैं।

फिर भी ‘संकल्प’ एक सुन्दर कवितासंग्रह है। इसमें संगृहीत कतिपय कविताएँ मार्मिक, सबल और प्रभावपूर्ण हैं। इनमें मानवता के उज्ज्वल भविष्य के प्रति पूरी आस्था और विश्वास है। कवि का यह प्रयत्न सराहनीय है। आशा है, कवि नई अभिव्यक्तियाँ अपना कर व्यक्ति और समूह के संघर्ष तथा नवीन सामञ्जस्य को और अधिक सौंदर्य प्रदान कर सकेगा।

**सन्तति-नियमन**—डॉ० मेरी स्टोप्स की Wise parenthood पुस्तक का हिन्दी अनुवाद,  
प्रकाशक-राजकमल प्रकाशन लिमि० बम्बई, पृष्ठ संख्या ११३, मूल्य १।।) मात्र

आजकल भारत में जिस प्रकार मनुष्य संख्या बढ़ रही है और अन्न की कमी एवं महंगी से जिस प्रकार जनता के भरण-पोषण की समस्या विकट होती जा रही है, उससे देश के चिन्तकों का ध्यान इस ओर जा रहा है कि जनसंख्या की वृद्धि रोकने के लिए सन्तति-नियमन का प्रयोग किया जाय। इस कार्य के लिए प्राचीन और स्वाभाविक उपाय तो यही है कि पति-पत्नी ब्रह्मचर्यपूर्वक संयमी जीवनक्रम का पालन करें और उचित समय पर (एक सन्तान के बाद कम से कम ३ से ५ वर्ष बाद तक) स्वरध, सुदृढ़ और दीर्घजीवी सन्तान की उत्पत्ति का अवसर आने दें। किन्तु जब सिनेमाओं में लोगों की कामुक प्रवृत्तियों को अबाध रूप से उभाड़ा जाता है और जब तक सरकार स्वयं नैतिक प्रवृत्तियों के प्रचारार्थ उद्योगशील न हो तब तक इस भौतिक सुखवाद और इन्द्रिय-परायणता के समय में इस बात के लिए लोगों की तैयारी होना कठिन है। अतएव इस वैज्ञानिक युग में उन उपायों की अपेक्षा की जाती है जिनसे इन्द्रिय-सुख में व्याघात न पहुँचे और सन्तति-नियमन का काम भी हो सके। यह पुस्तक इसी उद्देश्य से एक स्त्री चिकित्सिका डाक्टर मेरी स्टोप्स की लिखी अंग्रेजी पुस्तक का हिन्दी अनुवाद रूप तैयार हुई है।

यदि कोई स्त्री बीमार है और अधिक सन्तानोत्पादन नहीं चाहती या बीमारी के कारण प्रसवकाल में जीवन का सन्देह है, अथवा अधिक सन्तान होने के पश्चात् कोई स्त्री नहीं चाहती कि उसे और बच्चे हों, साथ ही पति-पत्नी सम्बन्ध भी आवश्यकतानुसार एवं स्वास्थ्य रक्षा के निमित्त जारी रहे तो ऐसी दशा में इस उपाय की उपयोगिता स्वीकार की जा सकती है। किन्तु ऐसे साहित्य के प्रचार से यह खटका भी कम नहीं है कि इस साहित्य और इन उपायों का दुर्व्यवहार उन लोगों के द्वारा भी हो, जो चाहते हैं कि अनैतिक और व्यभिचार की सीमा का उन्धिय सुख चलता रहे और उनके कलंकित कृत्यों के परिणाम का भंडाफोड़ समाज के सामने न होने पावे। लेखिका ने भी अपने इस कटु सत्य अनुभव का उल्लेख किया है कि “दुख की बात है और यह सच है कि अकसर विवाह के पवित्र बंधन में बँधे लोगों की अपेक्षा उन अमर्द लोगों ने अपने यौन सम्बन्ध के आनन्दपूर्ण चमत्कार को कायम रखा है, जो उसके बाहर अपने प्रेम सम्बन्ध स्थापित करते आये हैं।” इसमें हानिकारक विधियों के बदले कुछ ऐसी विधियों, छोटी टोपी (चेकपेसरी) और तैल बत्ती (रेशियल) एवं स्पंज विधि का वर्णन किया गया है जिसे स्त्रियाँ डाक्टर की सहायता से ही नहीं स्वतः भी कर सकें। कुछ प्रचलित विधियों की इसमें आलोचना भी की गयी है। ऐसी पुस्तक का बहुल-प्रचार समाज के लिए लाभकर होगा या नहीं, इस सम्बन्ध में आलोचक स्वयं सन्दिग्ध है। अतएव यही कहा जा सकता है कि जो लोग ऐसी विधि का प्रयोग करना चाहते हैं वे पुस्तक मँगा कर पढ़ें और भविष्य कर्तव्य निर्धारित करें।

—जगन्नाथप्रसाद शर्मा  
(आयुर्वेद पंचानन)

**हिन्दी कहानी और कहानीकार**—लेखक—श्री वासुदेव, एम० ए०, प्रकाशक बाणी-विहार, बड़ा गणेश, बनारस, पृष्ठ संख्या २१७, मूल्य ३।।)

इसमें ६६ पृष्ठों में कहानी की परिभाषा, आधुनिक कहानी का स्वरूप, सफल और श्रेष्ठ कहानी, एक कसौटी, प्राचीन और आधुनिक कहानी, हिन्दी कहानी का विकास, हिन्दी कहानीकारों का वर्गीकरण तथा हिन्दी में कहानी-संग्रह, इन सात शीर्षकों के अन्तर्गत इनके सम्बन्ध में लेखक ने अनेक अन्य विद्वानों के तथा स्वयं अपने विचार प्रकट किये हैं। शेष पृष्ठों में सर्वश्री प्रसाद, गुलेरी, प्रेमचन्द, जैनेन्द्रकुमार, अज्ञेय, भगवतीचरण वर्मा, विश्वम्भरनाथ कौशिक, सुदर्शन, राय कृष्णदास और महादेवी वर्मा के सामान्य परिचय देते हुए उनके व्यक्तित्व, हिन्दी साहित्य में और कहानी-साहित्य में उनके स्थान तथा उनकी कहानी-कला के बारे में लिखा गया है।

एडगन एलनपो, प्रेमचन्द, जैनेन्द्र कुमार, अज्ञेय और चन्द्रगुप्त बिद्यालंकार की कहानी-परिभाषाएं देते हुए लेखक ने अपने विचारों को भी बतलाया है। कहानीमें घटनाओं के समावेश का प्रश्न तथा कहानी का उद्देश्य रस का परिपाक है या नहीं, यह प्रश्न लेकर लेखक ने माना है कि घटना या घटनाओं के आधार पर ही कहानी का भवन खड़ा किया जाता है और कहानी में घटना की या चरित्र की या इन दोनों की प्रधानता होगी। 'सफल और श्रेष्ठ कहानी—एक कसौटी, में कहानी के उद्देश्य पर और भी विशद रूप से लिखा गया है। इसी प्रकार उपन्यास और कहानी के अन्तर तथा प्राचीन कथा साहित्य और आधुनिक कथा-साहित्य की विभिन्नताओं को भली भांति दिखलाया गया है। 'कहानी के विकास' पर प्रकाश डालते हुए लेखक ने कहा है—'हमारे साहित्यकारों ने हिन्दी भाषा-भाषियों के बीच यह व्यर्थ का भ्रम फैला रखा है कि हमारा साहित्य बँगला का प्रभाव और प्रभुत्व स्वीकार करता रहा है। आज हिन्दी-साहित्य का इतिहास नये ढंग से लिखने की आवश्यकता है।' इसके साथ ही बँगला के तथा युरोपीय भाषाओं के कहानी-लेखकों से जो कुछ सीखा गया उस पर विचार किया गया है।

कहानीकारों के वर्गीकरण में प्रसाद, प्रेमचन्द, उग्र, जैनेन्द्र और यशपाल के 'स्कूलों' की विशेषताओं और उनके लेखकों के बारे में बतला कर अन्त में कहानीकारों का ध्यान भारतीय जीवन से सम्बद्ध अनेक प्रश्नों—जैसे स्त्रियों के अधिकार, शिक्षा और सैनिक, मुनाफाखोरी आदि—की ओर भी खींचा गया है।

विभिन्न दृष्टिकोणों और विभिन्न विषयों के आधार पर किये हुए कहानी-संग्रहों के सम्बन्ध में विचार करते हुए लेखक ने कहा है—'विकास की जिन स्पष्ट रेखाओं पर हमारा साहित्य अग्रसर होता गया है उसी के आधार पर कहानियों का संग्रह होना चाहिए। लेकिन हिन्दी में इस दृष्टि का अभाव ही है।' श्री पद्मलाल पुत्रालाल बरूणी के इस कथन को कि 'हिन्दी की कौन बीस कहानियां काल का आघात सह सकेंगी' कहानी-संग्रहकर्ताओं को 'बुनीती देनेवाला' माना गया है। 'वैज्ञानिक दृष्टि का अभाव भी कहानी-संग्रहकर्ताओं में है।'

लेखकों का जो सामान्य परिचय दिया गया है और उनके व्यक्तित्व के बारे में जो कुछ लिखा गया है वह यथेष्ट आकर्षक है। प्रसाद के कहानी-साहित्य पर लिखते हुए कहा गया है, 'उनकी कहानियों में विकास की रेखाएँ बहुत स्पष्ट हैं; पारखियों की आवश्यकता है।' 'प्रेमचन्द का साहित्य में स्थान' का पहला वाक्य है—हिन्दी में कहानी-साहित्य का वास्तविक प्रारम्भ प्रेमचन्द से होता है। प्रेमचन्द को लेखक ने 'भूक जनता का प्रथम साहित्यकार' भी कहा है। साथ ही लेखक का कहना है कि 'कथानक का समुचित निर्वाह करने में प्रेमचन्द को सफलता नहीं मिली' और 'प्रेमचन्द, प्रधान रूप से, कथाकार न हो कर चरित्रों के चित्रेरा है।' हिन्दी के प्रारम्भिक कहानी-काल में प्रेमचन्द, कौशिक और सुदर्शन को 'वृहत्त्रयी कहानीकार' कहा गया है। जेनेन्द्र जी के सामाजिक जीवन के 'निम्न भाग में रँगने' का, ऐसी उंची चोटी के लेखक की आर्थिक अवस्था संतोषप्रद न होने का वर्णन करते हुए कहा गया है—'हमारे अधिकांश लेखकों का जीवन जेनेन्द्र जैसा होता है।' उनकी साहित्यिक विशेषता को बतलाते हुए लिखा है—'ये न यशपाल-वहाड़ी है और न प्रेमचन्द-सुदर्शन। ये बाहर की घटनाओं को मानव-मन के अन्दर देखना चाहते हैं।' और यह कि हिन्दी में मनोवैज्ञानिक साहित्य के श्रीगणेश का पथ-प्रदर्शन करने का श्रेय जेनेन्द्र को ही दिया जाना चाहिए। अज्ञेय जी 'जेनेन्द्र स्कूल' के कहानीकार हैं पर कई दृष्टियों से उनसे बहुत आगे निकल गये हैं, यह लेखक ने दिखलाया है। श्री भगवतीचरण वर्मा कहानी लिखने के पहले कवि थे, अतः उनकी कुछ कविताओं को उद्धृत करते हुए कहा गया है कि इनका साहित्य 'छायावाद और प्रगतिवाद की संधि पर खड़ा है।' राय कृष्णदास के बारे में लिखा है—'रायसाहब सर्वप्रथम एक भारतीय कलाकार हैं, फिर और कुछ।' और यह कि, 'रायसाहब प्रसाद-स्कूल के एकमात्र कहानीकार हैं।' तथा उन्होंने 'प्रथम बार कहानी-कला को कला का वास्तविक रूप प्रदान किया।' ऐसे ही अन्य लेखकों की विशेषताएँ लिखकर उन पर यथेष्ट विचार प्रकट किये गये हैं। श्रीमती महादेवी वर्मा के कुछ संस्मरण कहानी की परिधि में लिए जा सकते हैं, इसलिए इन्हें भी कहानीकारों में रखा गया है और इनके संस्मरणों की विशेष देन पर विचार किया गया है। पुस्तक विद्यार्थियों के काम की तो विशेषरूप से है ही पर अन्य लोगों के लिए भी इसमें विचार की यथेष्ट सामग्री है।

—विजय वर्मा

## हमारा सहयोगी साहित्य

नागरी प्रचारिणी पत्रिका—(केशव स्मृति अंक) प्रका०—ना० प्र० सभा, काशी मूल्य ५)

स्व० आचार्य पं० केशवप्रसाद मिश्र का जीवन और कृतित्व जितना रहा वह अन-वश और अकल्प रहता। वह प्रारंभ में धूल भरे हीरे की भांति रहे और अन्त में विराट् ज्ञान-सत्र के महान् अव्यर्थ बन कर विदा हुए। ऐसे पवित्र ज्ञान-साधक की स्मृति में सहयोगिनी नागरी प्रचारिणी पत्रिका ने 'केशव स्मृति-अंक' निकाल कर अभिनन्दनीय कार्य किया है।

प्रस्तुत अंक में लेख (साहित्यिक), संकलन (आचार्य मिश्र की रचनाओं का) और संस्मरण श्रद्धांजलियाँ ये तीन विभाग हैं। लेख विभाग में डा० वासुदेव शरण अग्रवाल, राय कृष्णदास, मि० ला० माधुर, विनायक वामन करवेलकर के लेख अनुशीलन प्रधान हैं। ये लेख अपने विषय और पक्ष के समर्थन में बहुत सफल और प्रामाणिक हैं।

संकलन भाग के निबंध, भाषण और समालोचना हिन्दी साहित्य को एक नई दिशा तथा अन्वेषकों को अध्ययन के सूत्र प्रदान करती है। संस्मरण और श्रद्धांजलियाँ भाग में राय कृष्णदास, डा० वासुदेवशरण अग्रवाल, डा० हजारीप्रसाद द्विवेदी और प० रामनारायण मिश्र के संस्मरण विशेष स्थान और आशय रखते हैं। अंक सुन्दर और संग्रहणीय है।

**सर्वोदय**—(मासिक) सम्पादक, आचार्य विनोबा भावे और दादा धर्माधिकारी, प्रकाशक  
सर्वसेवा संघ, वर्धा; वार्षिक मूल्य आठ रुपये।

सर्वोदय के चतुर्थ वर्ष का यह प्रथम अंक (१५ अगस्त) हमारे सामने है। समाज के व्यापक और श्रेय-प्रेय-मूलक सिद्धांतों का प्रसारक सर्वोदय मासिक पत्र है। यह पत्र विचार-प्रधान है—जीवन-निर्माण और आत्म-निरिक्षण संबंधी विचारों का ही प्रतिपादन इस पत्र का मुख्य उद्देश्य है।

प्रस्तुत अंक में आचार्य विनोबा ने 'तुलसी का पावन स्मरण' शीर्षक लेख में गोस्वामी तुलसीदासजी के व्यक्तित्व और कृतित्व पर अपने जो विचार प्रकट किये हैं वे नितांत मौलिक, अनवद्य और तुलनात्मक सन्त साहित्य की अम्लान आलोचना है। वात्मीक के बाव जितने भारतीय कवियों ने श्रीराम कथा लिखी है उन सबमें विनोबाजी की दृष्टि में गो० तुलसीदासजी अद्वितीय यशस्वी सिद्ध हुए हैं।

एक दूसरे 'शांति की अनहद कोशिका' शीर्षक विचार में आचार्य विनोबा भावे ने देश की वर्तमान आर्थिक परिस्थिति पर विचार प्रकट करते हुए कांग्रेस और कांग्रेस सरकार की मोह-निद्रा और मद-होशी दूर करने का प्रयत्न किया है। दोनों लेख पठनीय और समय पड़ने पर सदुपयोग में लाने के लिए संग्रहणीय हैं। इनके अतिरिक्त दादा धर्माधिकारी, श्री दामोदरदास मूदड़ा और धीरेन्द्र मजूमदार के संस्मरणप्रधान विचार पठनीय और मननीय हैं। इस अंक के सभी लेखों में नवीनता, मौलिकता, और चिरस्थायी साहित्य है।

**भक्तभारत**—(भक्तिअंक) संपादक—श्री रामदास शास्त्री, प्रकाशक, चार सम्प्रदाय आश्रम  
बृन्दावन। वार्षिक ४)

'भक्ति' एक ऐसा प्राणव विषय है जिसे लेकर उच्चकोटि का संग्रहणीय और स्वस्थ साहित्य प्रस्तुत किया जा सकता है। 'भक्त भारत' साम्प्रदायिक विचारधाराओं का पत्र प्रतीत होता है तथापि 'भक्ति' के विषय-विवेचन और स्पष्टीकरण में पर्याप्त उदारता है। सभी लेख पठनीय हैं। किन्तु सम्पादन-कला का अभाव है।



**धर्मदूत**—(बुद्ध जयंती विशेषांक) सम्पादक-भिक्षु धर्मरक्षित; प्रकाशक, महाबोधि सभा, सारनाथ, बा० मू० ३)

प्रस्तुत अंक में मुख्य ग्यारह लेख और ४ कविताएँ हैं। सभी लेख और रचनाएँ विषय और वस्तु के अनुकूल हैं किन्तु 'तथागत की जन्मभूमि' और 'नागार्जुन और उनका सुहृल्लेख' ये दो लेख संग्रह योग्य हैं।

**जीवन साहित्य**—(भूदान यज्ञ अंक) सम्पादक—श्री हरिभाऊ उपाध्याय और श्री यशपाल जैन, प्रकाशक, सस्ता साहित्य मंडल, नयी दिल्ली। वार्षिक ४), इस अंक का मूल्य बारह आना।

भारतीय संस्कृति भूदान की शाश्वत परम्परा से अनुप्राणित चली आ रही है। वेद काल के उस अध्याय से जब शासन-पद्धति और कृषिकर्म का सूत्रपात होता है भूदान की महत्ता व्यापक बनती है। वामन अवतार की घटना ऐसे ही युग की हो सकती है जैसे आज संत विनोबा अपनी अहिंसक क्रांति द्वारा भूदान-ग्रहण और उसका विसर्जन एवं विनियोग कर रहे हैं। संत विनोबा का यह कार्य भारतीय धर्म और सांस्कृतिक परम्परा के अनुकूल ही है। उनके इस पुनीत कार्य के समर्थन और सहयोग दान में सहयोगी जीवन-साहित्य ने अपना भूदान-यज्ञ अंक निकालकर विनोबा जी के कार्यक्रम को सफल बनाने का ही उद्योग नहीं किया बल्कि एक स्वस्थ और आकर्षक लोक-साहित्य का सर्जन भी किया है।

इस अंक में 'विनोबा-व्यक्तित्व-दर्शन', 'भूदान यज्ञ—एक अध्ययन', 'भूदान यज्ञ—विनोबा दृष्टि' 'भूदान यज्ञ—लोकमत और 'विनोबा साहित्य' ये पाँच विभाग हैं।

व्यक्तित्व-दर्शन में महात्मा गांधी जैसे उत्तम पुरुष और काका कालेलकर, श्री बनारसी-दास चतुर्वेदी, डा० मैथिलीशरण गुप्त जैसे मनीषी कलाकारों और अन्य शब्द-शिल्पियों ने श्री विनोबा जी के जीवन, कृतित्व और निष्ठा का बहुत सुन्दर विश्लेषण किया है।

भूदान यज्ञ—एक अध्ययन और भूदान यज्ञ—विनोबा की दृष्टि, इन दोनों विभागों के अनुभवों विचारकों ने भूमि और भूमि-दान संबंधी सभी प्रकार की समस्याओं पर प्रकाश डाला है। सभी लेख-सामग्री उच्चकोटि की है। निःसन्देह यह अंक संग्रह और पढ़ने के योग्य है।

## सम्पादकीय

### अर्चना के फूल

न केवल हिन्दी वरं सम्पूर्ण भारतीय हिंदू समाज तुलसी का श्रुणी है जिसने मध्ययुग की विक्षिप्त एवं विकल जीवन-सुषुप्ति के बीच आदर्शों की प्रेरणा का ही दान हमें नहीं किया बल्कि एक सुगठित एवं संस्कृत समाज का चित्र भी हमारे सामने रखा। इसलिए उस महात्मा का स्मरण हम जब भी करते हैं, पावन होते हैं। हिन्दी साहित्य सम्मेलन ने हिन्दी में संत-साहित्य के विशेषज्ञ श्री परशुराम चतुर्वेदी की अध्यक्षता में, गतवर्ष की भाँति ही इस वर्ष तुलसी महोत्सव बड़े उत्साह से मनाया। सम्मेलन के निवेदन एवं अनुरोध पर भारत के कोने-कोने में यह उत्सव मनाया गया। प्रयाग के कार्यक्रम का कुछ अंश भारतीय आकाशवाणी की प्रयाग शाखा से प्रसारित भी किया गया। इस समारोह में प्रायः सभी प्रान्तों एवं भाषाओं के कवियों एवं कलाकारों ने भाग लिया और धार्मिक भेदभाव से ऊपर उठकर हिन्दू मुसलमान दोनों ने कला के इस अमर उपासक को श्रद्धाञ्जलियाँ भेंट कीं।

यह सब हुआ पर इस प्रकार वर्ष में एक बार तुलसी का स्मरण कर लेना पर्याप्त नहीं। सम्मेलन को अपने तत्त्वावधान में एक तुलसी प्रतिष्ठान (तुलसी ऐकेडमी) की स्थापना करनी चाहिए जिसमें तुलसी के सम्बन्ध में निरन्तर शोध, उत्सम्बन्धी रचनाओं का प्रकाशन, विभिन्न भाषाओं में तुलसी के ग्रंथों के प्रामाणिक अनुवाद आदि का कार्य सुचारु रूप से किया जा सके। उत्तर प्रदेश की सरकार सम्मेलन के ऐसे प्रयत्न का स्वागत करेगी और सहायता भी देगी, ऐसी आशा की ही जा सकती है।

इस समय हमें राजापुर के दहते हुए तुलसी स्मारक की याद आती है। सम्मेलन तथा अन्य संस्थाओं के प्रस्ताव, प्रान्दोलन एवं अनुरोध पर उत्तरप्रदेशीय सरकार के मुख्यमंत्री श्री गोविन्द-बल्लभ पंत ने स्मारक की रक्षा का आश्वासन दिया है और इस सम्बन्ध में हमारे राज्यपाल श्री कन्हैयालाल मुंशी निकट भविष्य में वहाँ जाने वाले भी हैं। सरकार का छोटा से छोटा कार्य भी विलम्ब की अपेक्षा ख़ता है और हमें भय है कि जबतक सरकारी सहायता मिलेगी तबतक कहीं स्मारक का अन्त न हो जाय। फिर भी हम उत्तरप्रदेशीय सरकार के शुभ निश्चय पर उसका धन्यवाद करते हैं। आशा है, जनता की आशा शीघ्र पूरी होगी। इस बीच हम तुलसी की स्मृति में अर्चना के फूल अर्पित करते हैं।

गत अगस्त मास में अभिनव संस्कृति परिषद् (कलकत्ता) ने एलिस छविगृह में 'वर्षांगल' का आयोजन किया था जिसमें मतिराम, पद्माकर, रत्नाकर, निराला, पंत और माखनलाल चतुर्वेदी के पावसगीतों का गान तथा उन्हीं के आधार पर भावनृत्य के रोचक कार्यक्रम प्रस्तुत किये गये।

ऐसे ही सांस्कृतिक उत्सवों से राष्ट्र की वास्तविक चेतना का उद्बोधन संभव है। इसलिए हम परिषद् के आयोजन का अभिनन्दन करते हैं और हिन्दी के इन श्रेष्ठ कलाकारों की स्मृति से अपने को उत्लसित पाते हैं।

## हिन्दी और सरकारें

किसी देश की राष्ट्रभाषा के प्रति वहाँ की सरकार या सरकारों की जो निजत्वबोधक प्रवृत्ति होती है उसका एक अंश भी हम अपने देश की केन्द्रीय सरकार तथा विभिन्न राज्य सरकारों में नहीं पाते हैं। सच पूछिए तो विदेशी शासन गया किन्तु विदेशी मनोवृत्ति और 'अंग्रेजियत' की शान आज भी वही है बल्कि प्रादेशिक सरकारों में कहीं-कहीं बढ़ गयी है। प्रश्न बहुत सीधा है कि यदि भारत एक राष्ट्र है तो उसकी अपनी राष्ट्रभाषा की जगह एक विदेशी भाषा को आज भी क्यों संरक्षण दिया जा रहा है। यह राष्ट्र के अपने व्यक्तित्व का प्रश्न है और प्रत्येक भारतवासी को, इस दृष्टि से, हादिक वेदना होनी चाहिए। जो मनोवृत्ति एक विदेशी भाषा को सहन कर सकती है किन्तु अपने ही देश की एक भाषा के सम्बन्ध में अवाञ्छनीय नारों की सृष्टि कर सकती है वह निश्चित रूप से अराष्ट्रीय मनोवृत्ति है। हमें जो कुछ पता है उससे तो हम इस नतीजे पर पहुँचते हैं कि विदेशी दूतावास हिन्दी को अपनाने में हमारी सरकार के विभागों की अपेक्षा अधिक तत्पर एवं प्रयत्नशील हैं। कुछ ही दिन पूर्व राष्ट्रभाषा प्रचार परिषद् के पुरस्कार वितरणोत्सव पर श्रीमती विजयलक्ष्मी पण्डित ने बताया कि वह जब रूस में भारतीय राजदूत होकर भास्को गयीं तो अपना हिन्दी में लिखा हुआ प्रत्ययपत्र उन्होंने वहाँ के वैदेशिक विभाग में भेजा। दस मिनट बाद ही फोन पर कहा गया कि इस प्रत्ययपत्र की हिन्दी अशुद्ध है, अध्यक्ष को समासद लिखा गया है। श्रीमती पंडित से यह भी कहा गया कि वह रूस में केवल रूसी भाषा या हिन्दी दो ही भाषाओं में बात कर सकेंगी और जब श्रीमती पंडित ने हिन्दी में बोलना स्वीकार किया तो तुरन्त उनके पास दो दुभाषिए भेज दिये गये।

जहाँ तक हम जानते हैं, यह बतव्य भी अधूरा है। आरंभ में प्रत्ययपत्र हिन्दी में नहीं, अंग्रेजी में उपस्थित किया गया किन्तु रूसी वैदेशिक विभाग की आपत्ति पर हिन्दी में भेजा गया। इसी प्रकार चीनी दूतावास का बोर्ड उन लोगों की आपत्ति पर अंग्रेजी से हिन्दी एवं चीनी में बदल गया।

बात छोटी है पर यह जीवन के दो दृष्टिकोणों को व्यक्त करती है। स्वतंत्र राष्ट्रों को 'अपनी' भाषा पर गर्व होता है पर हमारे देश का शासन जिन लोगों के हाथ है वे भारत की अपनी वाणी की हीनता का ही प्रकाशन यदा-कदा किया करने हैं। यह ठीक है कि इधर केन्द्रीय सरकार ने हिन्दी ग्रंथकारों को कुछ पुरस्कार देने की घोषणा की है तथा विभिन्न राज्य सरकारें भी कच्छपमति से इधर अग्रसर हो रही हैं किन्तु प्रश्न वस्तुतः रूपों का नहीं है, बल्कि मनोवृत्ति का है। जब तक मनोवृत्ति 'भारतीय' नहीं होती, सब प्रयत्न आत्माशून्य शरीर की भाँति निर्जीव हैं।

## हिन्दुस्तानी एकेडमी

जब देश पराधीन था और हमारा शासन जन-प्रतिनिधियों द्वारा नहीं, विदेशी सरकार के कृपापात्रों द्वारा चलाया जाता था तब उत्तरप्रदेश (तब संयुक्त प्रान्त) में हिन्दुस्तानी एकेडमी की सृष्टि हुई थी। एक अजीब-सी संस्था। परियों की कथाओं में जैसे हम लोग पढ़ते हैं कि सिर आदमी का एवं घड़ किसी नाग या और जानवर का होता था। यह एकेडमी कुछ वैसी ही थी। दो जवानों में एक साथ बोलने वाली। पता नहीं सिर जानवर का था, या घड़। उसके बाद इसको समाप्त कर देने या इसका पुनर्गठन नवीन परिस्थिति में करने का प्रस्ताव भी आया पर हमारे राज्य की सरकार का शिक्षा विभाग आज तक इस सम्बन्ध में कोई निर्णय एवं स्पष्ट योजना नहीं बना सका। या तो हिन्दुस्तानी एकेडमी को 'हिन्दी प्रतिष्ठान' के रूप में बदलकर उसे शोध एवं साहित्य-निर्माण का पवित्र केन्द्र बना देना चाहिए या उसे समाप्त करना चाहिए। सबसे हार्तास्पद बात तो यह है कि जब हमारे राज्य की राजभाषा हिन्दी है तब सरकार द्वारा 'हिन्दुस्तानी' का पोषण क्यों किया जा रहा है? हमें आशा है, हमारे शिक्षामंत्री, जो अपनी साहसिक प्रवृत्तियों के लिए विख्यात हैं, इस ओर भी ध्यान देंगे।

## आत्मबोगी किशोरलाल भार्दे की स्मृति में

‘हरिवन’ पत्रों के संपादक और गांधीजी के एक बहुत पुराने एवं विद्वत्सनीय सहयोगी किशोरलाल भार्दे के देहावसान से हमारे बीच जलती हुई ज्ञान की एक दीप-शिखा बुझ गयी है। गांधीजी के तत्त्वज्ञान का गहरा अध्ययन एवं विवेचन उन्होंने किया था। वह ऊपर से कर्मयोगी पर अन्तर से भक्त एवं ज्ञानी थे और कदाचित् ही गांधीजी के सहयोगियों में दूसरा कोई ऐसा हो जो उनकी जैसी तटस्थ वृत्ति से जगत् को देखने की शक्ति रखता हो। पद, प्रतिष्ठा, पक्षपात किसी प्रकार की आसक्ति उनमें नहीं रह गयी थी। गांधीजी सेवा संघ के अध्यक्ष होते हुए भी उसके विघटन की स्पष्ट सम्मति देनेवाले वही थे। वह अन्तःस्थ थे एवं किसी कार्य की महत्ता उसके प्रसार से नहीं उसकी ध्येयस्कर प्रवृत्तियों से नापते थे। गांधीजी के सिद्धान्तों में आवश्यक संशोधन करने का साहस उन्हीं में था और बापू कहा करते थे कि किशोरलाल तो मेरे समानान्तर एक तत्त्वज्ञान खड़ा कर रहा है।

दमे से घुनी छाती और कुबड़ा नाटा जीर्ण शरीर लिये वह इतना काम करते थे कि आश्चर्य होता था। कागजमुंडि के समान (इस उपनाम से वह कभी-कभी लिखते भी थे) सचमुच वह ऊपर से अटपटे पर अन्दर से ज्ञानामृत से भरे हुए थे और घटनाओं एवं पदार्थों की बहुत गहराई में पठने की उनकी वृत्ति थी।

आरम्भ से ही उनमें आध्यात्मिकता का जो बीज था वह अपने गुरुदेव एवं गांधीजी के सम्पर्क से बढ़ते हुए पूर्ण वृक्ष के रूप में विकसित हो गया था। महादेव भार्दे, बा, ठक्कर बापा एवं सरदार की मृत्यु से वह जीवन के प्रति अत्यन्त विरक्त-से हो गये थे और अन्तिम दिनों में जो कुछ करते थे—उसमें केवल संस्कार एवं शरीराभ्यास मात्र था; वह इन सब के प्रति अनासक्त हो गये थे। देहावसान का आभास भी उन्हें मिल गया था क्योंकि जुलाई में उनकी एक आत्मीया की मृत्यु के बाद उन्होंने लिखा था—“मुझे आशा है कि अब संसार से विदा लेने की मेरी पारी है।” और मृत्यु के कुछ ही पूर्व (९ अगस्त को) उन्होंने स्पष्ट लिखा था—

“मेरे अपने जीवन की अन्तिम छोर पर पहुँच गया हूँ, और सांसारिक बातों में मेरी दिलचस्पी जाती रही है। मैं जिस प्रकार कड़ी भाषा में लेखादि लिखता हूँ, उससे पाठक यह सोचते होंगे कि यद्यपि मेरी प्रियाशक्ति क्षीण होती जाती है, मेरी दिलचस्पी वैसी ही बनी हुई है। परन्तु मैं समझता हूँ कि इस विरोधाभास का कारण जीवन-व्यापी अभ्यास एवं बौद्धिकता मात्र है। अन्तर से मैं सम्पूर्ण कर्मों के प्रति उदासीन हो गया हूँ और सबसे अलग होना चाहता हूँ।”

इन पंक्तियों के लेखक एवं उसके कुटुम्बियों पर उनका बड़ा स्नेह था और जीवन की संशयग्रस्त घड़ियों में मैंने किशोरलाल भार्दे से बहुत प्रेरणा एवं प्रकाश प्राप्त किया है। उनके उठ जानेसे हम एक ऐसे प्रकाश से हीन हो गये हैं जो गांधीजी के बाद हमारा मार्गदर्शन करता था। हम उनकी साध्वी पत्नी गोमती बहिन एवं उनके कुटुम्बियों के दुःख में उनके साथ हैं।

## श्री दिनकर जी का दीक्षा भाषण

गत ३१ अगस्त १९५२ को बंबई प्रान्तीय राष्ट्रभाषा के छठे पदवीदान-समारोह के अवसर पर श्रीरामचारीसिंह ‘दिनकर’ ने जो दीक्षान्त भाषण दिया है उसमें राष्ट्रभाषा के सर्वपूर्ण इतिहास पर विहंगम दृष्टि डालते हुए उन्होंने कहा—“राष्ट्रभाषा का प्रेम मात्र भावना पर ही अवलंबित नहीं है। गांधीजी केवल भावना से हिलने वाले जीव न थे और न केवल भावना-शमन के लिए उन्होंने हिन्दी-प्रचार को अपने कार्यक्रम में इतना ऊँचा स्थान दिया था। उसकी बात यह है कि जब तक हुकुमत का फरमान लिखने वाली कलम अंगरेजी पर रीके हुए भूरे साहू के हाथ में रहेगी, तब तक जनता को भी अपना पूरा हक हासिल न होगा। जनता

और सरकार के बीच जो दीवारें खड़ी हैं उनमें से एक बड़ी दीवार अंगरेजी का सहारा लिए हुए है। अब तक यह दीवार नहीं टूटती और देश के शासक जनता की बोली अर्थात् राष्ट्रभाषा या प्रान्तीय भाषाओं में सोचना, लिखना और बात करना शुरू नहीं करते तबतक हम प्रजासत्ता को वह सजीव रूप नहीं दे सकेंगे जिसमें जनता की प्रत्येक इच्छा सरकार के हृदय में धड़कन देती है और सरकार की प्रत्येक कठिनाई जनता की शिराओं में ध्वनित होती है। देश की जनभाषा के विरुद्ध चलने वाला षडयंत्र असल में जनता के विरुद्ध षडयंत्र है। शासन यंत्र के चालकों ने जनभाषा के विरुद्ध उदासीनता की जो नीति अपनायी है उसका मुख्य कारण यह नहीं है कि जनभाषा में राज-काज शुरू कर देने से यह देश डब जायगा, बल्कि यह कि अंगरेजी के हटाने से शासन के केन्द्रों में वे लोग कमजोर पड़ जायेंगे जिनकी वर्तमान सुखपूर्ण स्थिति अंगरेजी के ज्ञान पर निर्भर करती है।”

आगे आपने कला और विज्ञान के संबंध में विचार प्रगट करते हुए कहा—“जैसे ज्ञान का संश्लेषण और परिष्कार विज्ञान के प्रयोगों द्वारा होता है, उसी प्रकार मनुष्य के स्वभाव का परिष्कार कलाओं द्वारा किया जाता है। केवल ज्ञान की उन्नति और परिष्कार को अपना ध्येय बना लेने के कारण मनुष्य की मानसिक शक्तियाँ बढ़ तो बहुत गयीं हैं लेकिन कलाओं की उपेक्षा कर देने से हमें उनकी केवल दाहकता ही नसीब होती है। कला-हीनता मनुष्य को जड़ बना देती है और सचमुच ही आज का मनुष्य चारों ओर से अपनी ही जड़ता का शिकार हो रहा है। ऐसी अवस्था में यह आवश्यक हो जाता है कि मानव समाज में अब भी जो मुट्ठी-भर चैतन्य व्यक्ति मौजूद हैं, वे जड़ता के इस भयंकर अभियान का मुकाबिला करें।”

श्री ‘दिनकरजी’ के उपयुक्त विचारों में एक ऐसा तथ्य है जो आज के साहित्यिक समाज और मानव-समाज को सोचने-समझने के लिए प्रबुद्ध करता है। आज के हमारे समाज में ज्ञान और भावना का असन्तुलन नहीं है यही कारण है कि अर्थकरी और परमार्थकरी समस्याओं के हल करने में हमें संघर्ष करना पड़ रहा है। हिन्दी के विरुद्ध पुनः आन्दोलन करना, उसे अपदस्थ करने की चेष्टा करना अनैतिकता और अराष्ट्रीयता है। हिन्दी भाषा राष्ट्रभाषा होने के कारण आसितु हिमालय सबकी भाषा है। जिस प्रकार उत्तर भारत वाले हिन्दी के बान्धव हैं उसी प्रकार दक्षिण भारत के निवासी भी हिन्दी के अभिभावक हैं। हिन्दी की एक विशेषता है कि जहाँ वह जाती है अपना परिवार बना लेती है। दक्षिण में हिन्दी लेखकों की कमी नहीं है। दो प्रकार की हिन्दी कभी नहीं रही। भाषा और व्याकरण की दृष्टि से हिन्दी एक और अभिन्न है।

श्री दिनकरजी के शब्दों में मानवसमाज जड़ीभूत होता जा रहा है। जड़ और चैतन (विज्ञान और कला) का संघर्ष व्यापक बनता जा रहा है। इस संघर्ष से मानव-संस्कृति संकटा-पन्न स्थिति में है। इसलिए आवश्यकता है कि बुद्धिवादी व्यक्ति जड़-चैतन के इस संघर्ष में अपने को तटस्थ न समझकर चैतन के ब्यूह को सुदृढ़ बनावें।

### पत्रिका की वर्ष-समाप्ति

इस अंक से ‘सम्मेलन पत्रिका’ का यह वर्ष समाप्त होता है। वर्ष के उत्तरार्द्ध से पत्रिका का सम्पादन भार हमें प्रदान किया गया। हमें हर्ष और सन्तोष है, कि मनीषी लेखकों के सहयोग और अनुग्रह से हमें पत्रिका को सुन्दर, आकर्षक, पाठनीय और संग्रहणीय बनाने में उत्तरोत्तर सफलता मिली है। हम अपने विज्ञ पाठकों और विद्वान् लेखकों के प्रति आभार प्रकट करते हुए उनसे भविष्य में भी ऐसे ही सहयोग की आकांक्षा रखते हैं।

पत्रिका की वर्तमान गतिविधि और स्थिति को देखते हुए हमें विश्वास है कि हम भविष्य में इसे अधिक आकर्षक और सुपाठ्य बना सकेंगे।

—श्रीरामनाथ ‘सुमन’

## कमीशन दरों में परिवर्तन

पाठ्य पुस्तकों पर पच्चीस रुपये मूल्य से नीचे कोई कमीशन नहीं दिया जायेगा। २५) रुपये से ऊपर १५ प्रतिशत कमीशन दिया जायगा। अन्य साधारण पुस्तकों पर पुस्तकालयों तथा पुस्तक-विक्रेताओं को ५) से ऊपर २५ प्रतिशत कमीशन दिया जायगा।

साधारण ग्राहकों को इन पुस्तकों पर २५) से ऊपर केवल २५ प्रतिशत कमीशन दिया जायगा।

सम्मेलन की परीक्षाओं के परीक्षकों तथा सम्मेलन के अधिकृत उपाधिवारियों को सामान्य पुस्तकों २५ प्रतिशत कमीशन पर दी जायेंगी।

५००) से ऊपर मूल्य की पुस्तकों का रेलवे व्यय सम्मेलन वहन करेगा।

जो पुस्तक-विक्रेता वर्षभर में सम्मेलन के प्रकाशनों की १०,०००) तक की बिक्री करेंगे, उन्हें ५ प्रतिशत अतिरिक्त कमीशन और ५,०००) तक के आर्डरों पर २।) प्रतिशत अतिरिक्त कमीशन दिया जायगा।

पासलों पर २ प्रतिशत पेंकिंग व्यय लिया जाता है।

प्रत्येक ग्राहक को अपने आर्डर के साथ पुस्तकों के मूल्य की चौथाई रकम मनीआर्डर द्वारा अग्रिम भोजना आवश्यक है।

## वीर सेवा मन्दिर

### पुस्तकालय

काल नं० (०५)२८(४८) २५५९

लेखक सुख, राम नाथ

शीर्षक सम्मेलन परिचय

खण्ड २५ खण्ड क्रम संख्या ४३३६